

Opinion of the Board (Art. 70.1.s)



Opinjoni 14/2021 rigward l-Abbozz ta' Deċiżjoni ta' Implimentazzjoni tal-Kummissjoni Ewropea skont ir-Regolament (UE) 2016/679 dwar il-protezzjoni adegwata tad-*data* personali fir-Renju Unit

Adottata fit-13 ta' April 2021

Translations proofread by EDPB Members.
This language version has not yet been proofread.

WERREJ

| | |
|--|----|
| 1. SOMMARJU EŻEKUTTIV | 4 |
| 1.1. Oqsma ta' konvergenza | 5 |
| 1.2. Sfidi..... | 5 |
| 1.2.1. Ġenerali | 5 |
| 1.2.2. Aspetti ġenerali tal-protezzjoni tad- <i>data</i> | 6 |
| 1.2.3. Rigward l-aċċess mill-awtoritajiet pubbliċi għad- <i>data</i> ttrasferita lir-Renju Unit..... | 8 |
| 1.3. Konkluzjoni | 10 |
| 2. INTRODUZZJONI | 10 |
| 2.1. Qafas tal-protezzjoni tad- <i>data</i> tar-Renju Unit | 10 |
| 2.2. Kamp ta' applikazzjoni tal-valutazzjoni tal-EDPB..... | 11 |
| 2.3. Kummenti u tħassib ġenerali | 13 |
| 2.3.1. Impenji internazzjonali li daħal għalihom ir-Renju Unit..... | 13 |
| 2.3.2. Divergenza futura possibbli tal-Qafas tal-Protezzjoni tad- <i>Data</i> tar-Renju Unit.... | 13 |
| 3. ASPETTI ĠENERALI TAL-PROTEZZJONI TAD- <i>DATA</i> | 15 |
| 3.1. Prinċipji dwar il-kontenut | 15 |
| 3.1.1. Drittijiet ta' aċċess, rettifika, tħassir u ogġezzjoni | 16 |
| 3.1.2. Restrizzjonijiet fuq trasferimenti ulterjuri | 20 |
| 3.2. Mekkanizmi Proċedurali u tal-Infurzar | 28 |
| 3.2.1 Awtorità Supervizorja Indipendenti Kompetenti..... | 28 |
| 3.2.2. Eżistenza ta' sistema ta' protezzjoni tad- <i>data</i> li tiżgura livell tajjeb ta' konformità | 29 |
| 3.2.3. Is-sistema ta' protezzjoni tad- <i>data</i> trid tipprovdi appoġġ u għajjnuna lis-sugġetti tad- <i>data</i> fl-eżercitar tad-drittijiet tagħhom u mekkaniżmi ta' rimedju xierqa | 29 |
| 4. AĊĊESS U UŻU TA' <i>DATA</i> PERSONALI TTRASFERITA MILL-UE MINN AWTORITAJIET PUBBLIĊI FIR-RENJU UNIT | 29 |
| 4.1. Aċċess u użu mill-awtoritajiet pubbliċi tar-Renju Unit għall-finijiet tal-infurzar tad-dritt kriminali..... | 29 |
| 4.1.1. Bażijiet ġuridiċi u limitazzjonijiet/salvagwardji applikabbli..... | 30 |
| 4.1.2. Użu ulterjuri tal-informazzjoni miġbura għal finijiet tal-infurzar tal-ligi (il-premessi 140-154)..... | 32 |
| 4.1.3. Sorveljanza | 33 |
| 4.2. Qafas legali ġenerali dwar il-protezzjoni tad- <i>data</i> fil-qasam tas-sigurtà nazzjonali..... | 34 |
| 4.2.1. Ċertifikati tas-sigurtà nazzjonali | 34 |
| 4.2.2. Dritt għal rettifika u tħassir..... | 35 |

| | |
|--|----|
| 4.2.3. Eżenzjonijiet għas-Sigurtà Nazzjonali | 35 |
| 4.3. Aċċess u użu mill-awtoritajiet pubbliċi tar-Renju Unit għall-finijiet ta' sigurtà nazzjonali | 35 |
| 4.3.1. Bażijiet ġuridici, limitazzjonijiet u salvagwardji - Setgħat investigattivi eżerċitati fil-kuntest tas-sigurtà nazzjonali | 36 |
| 4.3.2. Użu ulterjuri tal-informazzjoni miġbura għall-finijiet tas-sigurtà nazzjonali u divulgazzjoni barra mill-pajjiż | 45 |
| 4.3.3. Sorveljanza | 49 |
| 4.3.4. Rimedju | 51 |

Il-Bord Ewropew għall-Protezzjoni tad-Data

Wara li kkunsidra l-Artikolu 70(1)(s) tar-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem il-“GDPR”),

Wara li kkunsidra l-Ftehim dwar iż-Zona Ekonomika Ewropea (minn hawn 'il quddiem iż-“ŻEE”) u, b'mod partikolari, l-Anness XI u l-Protokoll 37 tiegħu, kif emendat bid-Deciżjoni tal-Kumitat Kongunt taż-ŻEE Nru 154/2018 tas-6 ta' Lulju 2018¹,

Wara li kkunsidra l-Artikolu 12 u l-Artikolu 22 tar-Regoli ta' Proċedura tiegħu,

ADOTTA L-OPINJONI LI ĠEJJA:

1. SOMMARJU EŻEKUTTIV

1. Il-Kummissjoni Ewropea approvat l-abbozz ta' deciżjoni ta' implimentazzjoni tagħha (minn hawn 'il quddiem “abbozz ta' deciżjoni”) dwar il-protezzjoni adegwata tad-*data* personali mir-Renju Unit (minn hawn 'il quddiem “ir-Renju Unit”) skont il-GDPR fid-19 ta' Frar 2021². Wara dan, il-Kummissjoni Ewropea bdiet il-proċedura għall-adozzjoni formali tagħha.
2. Fl-istess data, il-Kummissjoni Ewropea talbet l-opinjoni tal-Bord Ewropew għall-Protezzjoni tad-*Data* (minn hawn 'il quddiem “EDPB”)³. Il-valutazzjoni tal-EDPB tal-adegwatezza tal-livell ta' protezzjoni mogħti fir-Renju Unit saret abbażi tal-eżami tal-abbozz ta' deciżjoni nnifsu, kif ukoll abbażi ta' analiżi tad-dokumentazzjoni magħmula disponibbli mill-Kummissjoni Ewropea.
3. L-EDPB iffoka kemm fuq il-valutazzjoni tal-aspetti ġenerali tal-GDPR tal-abbozz ta' deciżjoni kif ukoll fuq l-aċċess mill-awtoritajiet pubbliċi għad-*data* personali ttrasferita miż-ŻEE għall-finijiet ta' infurzar tal-liġi u sigurtà nazzjonali, inklużi r-rimedji legali disponibbli għal individwi fiż-ŻEE. L-EDPB ivvaluta wkoll jekk is-salvagwardji pprovduti mill-qafas legali tar-Renju Unit humiex fis-seħħ u effettivi.
4. L-EDPB uża r-Referenzjal tal-Adegwatezza tal-GDPR tiegħu⁴ adottata fi Frar 2018 u r-Rakkomandazzjonijiet tal-EDPB 02/2020 dwar il-Garanziji Essenzjali Ewropej għal miżuri ta' sorveljanza⁵ bħala r-referenza ewlenija għal din il-ħidma.

¹ Ir-referenzi għal “Stati Membri” magħmula matul din l-opinjoni għandhom jinftiehem bħala referenzi għall-“Istati Membri taż-ŻEE”.

² Ara l-istqarrija għall-istampa tal-Kummissjoni Ewropea, Il-protezzjoni tad-*data*: Il-Kummissjoni Ewropea tniedi proċess dwar il-flussi ta' *data* personali lejn ir-Renju Unit, id-19 ta' Frar 2021, https://ec.europa.eu/commission/presscorner/detail/mt/ip_21_661.

³ *Idem*.

⁴ Ara l-Artikolu 29 tal-Working Party, Adequacy Referential, adottat fit-28 ta' Novembru 2017, kif rivedut l-añħar u adottat fis-6 ta' Frar 2018, WP254 rev.01 (approvat mill-EDPB, ara <https://edpb.europa.eu/our-work-tools/general-guidance/endorsed-wp29-guidelines>); (minn hawn 'il quddiem “Referenzjal tal-Adegwatezza tal-GDPR”).

⁵ Ara r-Rakkomandazzjonijiet tal-EDPB 02/2020 dwar il-Garanziji Essenzjali Ewropej għal miżuri ta' sorveljanza, adottati fl-10 ta' Novembru 2020, https://edpb.europa.eu/our-work-tools/our-documents/preporki/recommendations-022020-european-essential-guarantees_mt.

1.1. Oqsma ta' konvergenza

5. L-objettiv ewlieni tal-EDPB huwa li jagħti opinjoni lill-Kummissjoni Ewropea dwar l-adeqwatezza tal-livell ta' protezzjoni mogħti lill-individwi fir-Renju Unit. Huwa importanti li jiġi rikonoxxut li l-EDPB ma jistennix li l-qafas legali tar-Renju Unit jirreplika l-ligi Ewropea dwar il-protezzjoni tad-*data*.
6. Madankollu, l-EDPB ifakkar li, sabiex jitqiesu bħala li jipprovdu livell adegwat ta' protezzjoni, l-Artikolu 45 tal-GDPR u l-ġurisprudenza tal-Qorti tal-Ġustizzja tal-Unjoni Ewropea (minn hawn 'il quddiem "QĠUE") jirrikjedu li l-legiżlazzjoni tal-pajjiż terz tiġi allinjata mal-essenza tal-principji fundamentali stabbiliti fil-GDPR. Il-qafas tal-protezzjoni tad-*data* tar-Renju Unit huwa bbażat l-aktar fuq il-qafas tal-protezzjoni tad-*data* tal-UE (b'mod partikolari l-GDPR u d-Direttiva (UE) 2016/680 tal-Parlament Ewropew u tal-Kunsill, minn hawn 'il quddiem "id-Direttiva tal-UE dwar l-Infurzar tal-Ligi" jew "LED") li jirriżulta mill-fatt li r-Renju Unit kien Stat Membru tal-UE sal-31 ta' Jannar 2020. Barra minn hekk, l-UK Data Protection Act 2018, li daħal fis-seħħ fit-23 ta' Mejju 2018 u ħassar l-UK Data Protection Act 1998, ikompli jispesifika l-applikazzjoni tal-GDPR fid-dritt tar-Renju Unit, minbarra li jittrasponi d-Direttiva tal-UE dwar l-Infurzar tal-Ligi, kif ukoll jagħti setgħat u jimponi dmirijiet fuq l-awtorità superviżorja nazzjonali għall-protezzjoni tad-*data*, l-Uffiċċju tal-Kummissarju għall-Infurmazzjoni tar-Renju Unit (minn hawn 'il quddiem "ICO"). Għalhekk, l-EDPB jirrikonoxxi li r-Renju Unit irrifletta, fil-biċċa l-kbira tiegħu, il-GDPR fil-qafas tal-protezzjoni tad-*data* tiegħu.
7. **Meta kien qed janalizza d-dritt u l-prattika ta' pajjiż terz li sa ffit ilu kien Stat Membru tal-UE, huwa evidenti li l-EDPB identifika ħafna aspetti li huma essenzjalment ekwivalenti.**
8. Fil-qasam tal-protezzjoni tad-*data*, l-EDPB jinnota li hemm allinjament qawwi bejn il-qafas tal-GDPR u l-qafas legali tar-Renju Unit dwar ċerti dispożizzjonijiet ewlenin bħal, pereżempju, kuncetti (eż. "*data personali*"; "*ipproċessar ta' data personali*"; "*kontrollur tad-*data**"); ir-raġunijiet għal ipproċessar legali u ġust għall-finijiet legittimi; il-limitazzjoni tal-iskop; il-kwalità u l-proporzjonalità tad-*data*; iż-żamma, is-sigurtà u l-kunfidenzjalità tad-*data*; it-trasparenza; il-kategoriji speċjali ta' *data*; il-kummerċjalizzazzjoni diretta; it-teħid ta' deċiżjonijiet u t-tfassil ta' profili awtomatizzati.

1.2. Sfidi

9. Sa ffit ilu, ir-Renju Unit kien Stat Membru tal-UE; għalhekk, meta kien qed janalizza d-dritt u l-prattika tiegħu, l-EDPB identifika ħafna aspetti li huma essenzjalment ekwivalenti. Fl-istess ħin, fid-dawl tar-rwol tiegħu fil-proċess tal-adozzjoni ta' sejba ta' adegwatezza, iżda wkoll tar-restrizzjonijiet ta' żmien, l-EDPB iddeċieda li jiffoka l-attenzjoni tiegħu fuq dawk l-aspetti fejn iqis li hemm bżonn ta' ħarsa aktar mill-qrib u skrutinju aktar dettaljat.
10. Madankollu, għad hemm sfidi u l-EDPB iqis li l-punti li ġejjin għandhom jiġu vvalutati aktar biex jiġi żgurat li jintlaħaq il-livell ta' protezzjoni essenzjalment ekwivalenti, u dawn għandhom jiġu mmonitorjati mill-qrib fir-Renju Unit mill-Kummissjoni Ewropea.

1.2.1. Ġenerali

11. L-ewwel sfida, waħda ġenerali, tirrigwarda l-monitoraġġ tal-evoluzzjoni tas-sistema legali tar-Renju Unit dwar il-protezzjoni tad-*data* b'mod ġenerali. Fil-fatt, il-Gvern tar-Renju Unit indika l-intenzjoni tiegħu li jizviluppa politiki separati u indipendenti fil-protezzjoni tad-*data* b'rieda possibbli li jiddevja mil-ligi tal-UE dwar il-protezzjoni tad-*data*. Dawn id-dikjarazzjonijiet politiċi għadhom ma mmaterjalizzawx fil-qafas legali tar-Renju Unit. Madankollu, din **id-diverġenza futura possibbli tista' tohloq riskji għaż-żamma tal-livell ta' protezzjoni pprovdut lid-*data* personali ttrasferita mill-UE. Għalhekk, il-Kummissjoni Ewropea hija mistiedna timmonitorja mill-qrib dawn l-evoluzzjonijiet**

mid-dhul fis-seħħ tad-deċiżjoni ta' adegwatezza tagħha u tiegħu l-azzjonijiet meħtieġa, inkluż billi temenda u/jew tissospendi d-deċiżjoni, jekk ikun meħtieġ.

1.2.2. Aspetti ġenerali tal-protezzjoni tad-data

12. L-ewwel nett, l-hekk imsejja **“eżenzjoni mill-immigrazzjoni”**, stabbilita skont **I-Iskeda 2 tad-Data Protection Act 2018, il-Parti 1**, il-paragrafu 4, **hija fformulata “b’mod wiesa’”**. B’mod partikolari, hija tapplika wkoll f’każ li d-data personali ma tingabarx għall-fini ta’ kontroll tal-immigrazzjoni minn kontrollur, iżda ssir disponibbli minn dan tal-aħħar għal kontrollur ieħor li jipproċessa tali data personali għall-fini ta’ kontroll tal-immigrazzjoni.
13. L-EDPB jistieden lill-Kummissjoni Ewropea tivverifika s-sitwazzjoni attwali tal-proċedimenti *Open Rights Group & Anor, R (On the Application Of) vs Secretary of State for the Home Department & Anor [2019] EWHC 2562 (Admin)* u, billi din is-sentenza mhijiex finali (*res judicata*), biex tivverifika jekk hijiex ikkonfermata jew riveduta mis-sentenza tal-appell, filwaqt li tqis kwalunkwe aġġornament f’dan ir-rigward u tispeċifikah fid-deċiżjoni. **L-EDPB jistieden ukoll lill-Kummissjoni Ewropea biex tipprovdi fid-deċiżjoni ta’ adegwatezza aktar informazzjoni dwar l-eżenzjoni mill-immigrazzjoni⁶, b’mod partikolari b’rabta man-neċessità u l-proporzjonalità ta’ din l-eżenzjoni wiesgħa fid-dritt tar-Renju Unit, notevolment wara li tikkunsidra l-kamp ta’ applikazzjoni wiesa’ tal-applikazzjoni *ratione personae*.** Fl-istess ħin, l-EDPB jistieden lill-Kummissjoni Ewropea biex tesplora aktar jekk jeżistux salvagwardji addizzjonali fil-qafas legali tar-Renju Unit jew jistgħux jiġu previsti, pereżempju permezz ta’ strumenti legalment vinkolanti li jikkomplementaw l-eżenzjoni mill-immigrazzjoni billi jtejbju l-prevedibbiltà tagħha u s-salvagwardji għas-sugġetti tad-data, li jippermettu wkoll li jsiru valutazzjoni u monitoraġġ aħjar u fil-pront tar-rekwiżiti ta’ neċessità u proporzjonalità.
14. It-tieni, għalkemm l-EDPB jirrikonoxxi li r-Renju Unit irrifletta, fil-biċċa l-kbira tiegħu, il-Kapitolu V tal-GDPR fil-qafas tal-protezzjoni tad-data tiegħu, l-EDPB identifika ċerti aspetti tal-qafas legali tar-Renju Unit **fir-rigward ta’ trasferimenti ulterjuri** li jstgħu jimminaw il-livell ta’ protezzjoni tad-data personali ttrasferita miż-ŻEE.
15. Fil-fatt, l-Artikolu 44 tal-GDPR⁷ jistabbilixxi li t-trasferimenti u t-trasferimenti ulterjuri ta’ data personali għandhom iseħħu biss jekk il-livell ta’ protezzjoni tal-persuni fiżiċi garantit mill-GDPR ma jiġix imminat. **Dan ifisser li mhux biss il-leġiżlazzjoni tar-Renju Unit għandha tkun “essenzjalment ekwivalenti” għal-leġiżlazzjoni tal-UE fir-rigward tal-ipproċessar ta’ data personali ttrasferita lir-Renju Unit skont id-deċiżjoni ta’ adegwatezza futura, iżda wkoll li r-regoli applikabbli fir-Renju Unit fir-rigward tat-trasferiment ulterjuri ta’ dik id-data lil pajjiżi terzi għandhom jiżguraw li jibqa’ jiġi pprovdut livell ta’ protezzjoni essenzjalment ekwivalenti.**

⁶ Anki bħala eżitu tar-rieżami li għaddej bħalissa tal-użu tal-eżenzjoni mill-immigrazzjoni msemmija f’p. 5 tal-UK Government’s Explanatory Framework for Adequacy Discussions, it-Taqsima E3: Skeda 2 Restrizzjonijiet, it-13 ta’ Marzu 2020,

[https://assets.publishing.service.gov.uk/government/uploads/system/uploads/attachment_data/file/872232/E - Narrative on Restrictions.pdf](https://assets.publishing.service.gov.uk/government/uploads/system/uploads/attachment_data/file/872232/E_-_Narrative_on_Restrictions.pdf).

⁷ “Kwalunkwe trasferiment ta’ data personali li tkun qed tiġi pproċessata jew hija maħsuba li tiġi pproċessata wara trasferiment lejn pajjiż terz jew lejn organizzazzjoni internazzjonali għandu jseħħ biss jekk, soġġett għad-dispożizzjonijiet l-oħra ta’ dan ir-Regolament, il-kontrollur u l-proċessur ikunu f’konformità mal-kondizzjonijiet stipulati f’dan il-Kapitolu, inkluż għal trasferimenti ulterjuri ta’ data personali mill-pajjiż terz jew minn organizzazzjoni internazzjonali lejn pajjiż terz ieħor jew lejn organizzazzjoni internazzjonali oħra. Id-dispożizzjonijiet kollha f’dan il-Kapitolu għandhom jiġu applikati sabiex jiġi żgurat li ma għandux jiddgħajjef il-livell ta’ protezzjoni tal-persuni fiżiċi ggarantit minn dan ir-Regolament.”

16. Għalkemm l-EDPB jinnota l-kapaċità tar-Renju Unit, skont il-qafas legali tiegħu, li jirrikonoxxi t-territorji bħala li jipprovdu livell adegwat ta' protezzjoni tad-*data* fid-dawl tal-qafas tal-protezzjoni tad-*data* tar-Renju Unit, l-EDPB jixtieq jenfasizza li dawn it-territorji jistgħu ma jibbenefikawx, sal-lum, minn deċiżjoni ta' adegwatezza maħruġa mill-Kummissjoni Ewropea u jiżguraw livell ta' protezzjoni "essenzjalment ekwivalenti" għal dak garantit fiż-ŻEE. Dan jista' jwassal għal riskji possibbli fil-protezzjoni pprovduta lid-*data* personali ttrasferita miż-ŻEE speċjalment jekk, fil-futur, il-qafas tal-protezzjoni tad-*data* tar-Renju Unit jiddevja mill-acquis tal-UE. Barra minn hekk, ir-Renju Unit diġà rrikonoxxa bħala adegwati l-pajjiżi terzi li jgawdu minn sejba ta' adegwatezza mill-Kummissjoni Ewropea skont id-Direttiva 95/46/KE⁸, filwaqt li l-Kummissjoni Ewropea dalwaqt se tirrieżamina dawn is-sejbiet, u l-konklużjonijiet ta' dan ir-rieżami għadhom mhumiex magħrufa.
17. **Għas-sitwazzjonijiet ta' hawn fuq, il-Kummissjoni Ewropea għandha tissodisfa r-rwol ta' monitoraġġ tagħha, u f'każ li ma jinżammx il-livell ta' protezzjoni essenzjalment ekwivalenti tad-*data* personali ttrasferita miż-ŻEE, il-Kummissjoni Ewropea għandha tikkunsidra li temenda d-deċiżjoni ta' adegwatezza biex tintroduċi salvagwardji speċifiċi għad-*data* ttrasferita miż-ŻEE u/jew tissospendi d-deċiżjoni ta' adegwatezza.**
18. **Fir-rigward tal-ftehimiet internazzjonali konklużi bejn ir-Renju Unit u pajjiżi terzi**, il-Kummissjoni Ewropea hija mistiedna teżamina l-interazzjoni bejn il-qafas tal-protezzjoni tad-*data* tar-Renju Unit u l-impenji internazzjonali tagħha, lil hinn mill-Ftehim dwar l-aċċess għad-*data* elettronika għall-fini tal-ġlieda kontra reati serji konkluż bejn ir-Renju Unit u l-Istati Uniti tal-Amerika (minn hawn 'il quddiem "l-Istati Uniti")⁹ (Agreement on access to electronic data for the purpose of countering serious crime concluded between UK and the United States of America) (minn hawn 'il quddiem "il-Ftehim tal-Att CLOUD bejn ir-Renju Unit u l-Istati Uniti"), b'mod partikolari biex tiġi żgurata l-kontinwità tal-livell ta' protezzjoni fejn id-*data* personali tiġi ttrasferita mill-UE lejn ir-Renju Unit abbażi tad-deċiżjoni ta' adegwatezza tar-Renju Unit, u mbagħad ittrasferita b'mod ulterjuri lejn pajjiżi terzi oħrajn; u li timmonitorja kontinwament u tiegħu azzjoni, fejn meħtieġ, fil-każ li l-konklużjoni ta' ftehimiet internazzjonali bejn ir-Renju Unit u pajjiżi terzi tirriskja li timmina l-livell ta' protezzjoni tad-*data* personali previst fl-UE.
19. Barra minn hekk, il-Kummissjoni Ewropea hija mistiedna timmonitorja jekk il-Ftehim tal-Att CLOUD bejn ir-Renju Unit u l-Istati Uniti jiżgurax salvagwardji addizzjonali xierqa, filwaqt li tqis il-livell ta' sensittività tal-kategoriji ta' *data* kkonċernati u r-rekwiżiti uniċi tat-trasferiment tal-evidenza elettronika direttament mill-fornituri tas-servizzi aktar milli bejn l-awtoritajiet, kif ukoll tivvaluta f'liema ċirkostanzi jistgħu jiġu pprovduti salvagwardji permezz ta' implimentazzjoni xierqa tal-adattament tal-Ftehim Komprensiv bejn l-UE u l-Istati Uniti¹⁰.

⁸ Id-Direttiva tal-Parlament Ewropew u tal-Kunsill 95/46/KE tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta' *data* personali u dwar il-moviment liberu ta' dik id-*data* (GU L 281, 23.11.1995, p. 31).

⁹ Ara l-Agreement between the Government of the United Kingdom of Great Britain and Northern Ireland and the Government of the United States of America on Access to Electronic Data for the Purpose of Countering Serious Crime, Washington DC, l-Istati Uniti tal-Amerka, it-3 ta' Ottubru 2019, <https://www.gov.uk/government/publications/ukusa-agreement-on-access-to-electronic-data-for-the-purpose-of-countering-serious-crime-cs-usa-no62019>.

¹⁰ Ara l-Ftehim bejn l-Istati Uniti tal-Amerka u l-Unjoni Ewropea dwar il-protezzjoni ta' informazzjoni personali marbuta mal-prevenzjoni, l-investigazzjoni, is-sejbien u l-prosekuzzjoni ta' reati kriminali, Diċembru 2016 (minn hawn 'il quddiem "Ftehim Komprensiv bejn l-UE u l-Istati Uniti"), https://eur-lex.europa.eu/legal-content/MT/TXT/?uri=LEGISSUM%3A3104_8.

20. Barra minn hekk, l-EDPB jinnota li t-trasferimenti ulterjuri jistgħu jsiru wkoll mir-Renju Unit lejn pajjiż terz ieħor abbażi ta' **għodod ta' trasferiment skont il-leġiżlazzjoni applikabbli tar-Renju Unit dwar il-protezzjoni tad-data**¹¹. Wara *Schrems II*¹², l-EDPB jistieden lill-Kummissjoni Ewropea tipprovdi riassigurazzjonijiet fid-deċiżjoni ta' adegwatezza li s-salvagwardji meħtieġa se jiġu implimentati b'mod effettiv, filwaqt li titqies ukoll il-leġiżlazzjoni tal-pajjiż terz riċeventi.
21. Fir-rigward tan-nuqqas ta' **protezzjonijiet ipprovduti skont l-Artikolu 48 tal-GDPR** fil-leġiżlazzjoni tar-Renju Unit, l-EDPB jistieden lill-Kummissjoni Ewropea tipprovdi aktar assigurazzjonijiet u referenzi speċifiċi għal-leġiżlazzjoni tar-Renju Unit li jiżguraw li l-livell ta' protezzjoni skont il-qafas legali tar-Renju Unit ikun essenzjalment ekwivalenti għal-livell ta' protezzjoni garantit fiż-ŻEE.
22. Fir-rigward tal-**mekkanizmi proċedurali u tal-infurzar**, l-EDPB jinnota li l-eżistenza u l-funzjonament effettiv ta' awtorità superviżorja indipendenti; l-eżistenza ta' sistema li tiżgura livell tajjeb ta' konformità; u sistema ta' aċċess għal mekkanizmi ta' rimedju xierqa li jgħammru lill-individwi fiż-ŻEE bil-mezzi biex jeżerċitaw id-drittijiet tagħhom u jfittxu rimedju mingħajr ma jiltaqgħu ma' ostakli kkumplikati għar-rimedju amministrattiv u ġudizzjarju huma elementi ewlenin li qafas ta' protezzjoni tad-*data* konsistenti ma' dak Ewropew irid ikun ikkaratterizzat minnhom.
23. L-EDPB jirrikonoxxi li r-Renju Unit irrifletta l-biċċa l-kbira tad-dispożizzjonijiet rilevanti tal-GDPR fil-GDPR tar-Renju Unit u fl-Att dwar il-Protezzjoni tad-*Data* tal-2018; madankollu, il-Kummissjoni Ewropea hija mistiedna timmonitorja kontinwament kwalunkwe żvilupp fil-qafas legali u l-prattika tar-Renju Unit, li jista' jwassal għal impatti detrimentali fuq dawk l-oqsma.

1.2.3. Rigward l-aċċess mill-awtoritajiet pubbliċi għad-*data* ttrasferita lir-Renju Unit

24. L-EDPB jinnota l-bidliet sinifikanti fil-qafas legali tar-Renju Unit applikabbli għall-aġenziji tas-sigurtà u tal-intelligence, speċjalment rigward l-interċettazzjoni u l-akkwist tad-*data* dwar il-komunikazzjoni. L-EDPB jifhem li dawn il-bidliet huma, *inter alia*, rispons għall-proċedimenti mibdija quddiem il-QĠUE u l-Qorti Ewropea dwar id-Drittijiet tal-Bniedem (minn hawn 'il quddiem "QEDB") u s-sentenzi reċenti tagħhom f'dan il-kuntest.
25. B'mod partikolari, l-EDPB jilqa' l-fatt li r-Renju Unit stabbilixxa l-Investigatory Powers Tribunal (minn hawn 'il quddiem "IPT"). L-IPT mhuwiex biss kompetenti biex jisma' kawżi dwar l-użu tas-setgħat investigattivi mill-awtoritajiet tal-infurzar tal-liġi, iżda wkoll mis-servizzi tal-intelligence. Għalhekk, huwa l-fehim tal-EDPB li l-IPT jiffunzjona bħala qorti xierqa skont it-tifsira tal-Artikolu 47 tal-Karta tad-Drittijiet Fundamentali tal-Unjoni Ewropea (minn hawn 'il quddiem "Karta tal-UE").
26. Barra minn hekk, l-EDPB jinnota b'mod pożittiv l-introduzzjoni ta' "Kummissarji Ġudizzjarji" fl-Investigatory Powers Act 2016 (minn hawn 'il quddiem "IPA tal-2016") bħala titjib sinifikanti. Huwa jifhem li funzjoni importanti tal-Kummissarji Ġudizzjarji hija li japprovaw *ex ante*, f'każijiet individwali, miżuri ta' sorveljanza differenti, inklużi interċettazzjoni mmirata u akkwist ta' *data* dwar il-komunikazzjoni fuq skala kbira (l-hekk imsejha proċedura "double-lock").
27. Madankollu, sabiex tiġi vvalutata l-effettività ta' dan il-livell addizzjonali ta' sorveljanza, l-EDPB jara l-ħtieġa li jiġu ċċarati aktar ix-xenarji li għalihom hija possibbli interċettazzjoni legali mingħajr approvazzjoni mill-Kummissarju għas-Setgħat Investigattivi (minn hawn 'il quddiem "IPC") jew mill-Kummissarji Ġudizzjarji, u jistieden lill-Kummissjoni Ewropea tivvaluta u turi aktar li, anki f'każijiet fejn il-proċedura "double-lock" ma tapplikax, il-qafas legali tar-Renju Unit jipprevedi salvagwardji

¹¹ Ara l-Artikoli 46 u 47 tal-GDPR tar-Renju Unit.

¹² Ara *Schrems II*.

xierqa, inkluż permezz ta' sorveljanza *ex post* effettiva u possibbiltajiet ta' rimedju offruti lil individwi, biex b'hekk jiġi żgurat livell ta' protezzjoni li huwa essenzjalment ekwivalenti għal dak ipprovdut fl-UE.

28. Barra minn hekk, l-EDPB jistieden lill-Kummissjoni Ewropea tivvaluta aktar il-kundizzjonijiet li fihom tista' tiġi invokata l-urġenza, u tipprovdni kjarifiki dwar il-mezzi possibbli għall-eżerċitar tad-drittijiet għas-sugġetti tad-*data* kkonċernati u l-mezzi ta' rimedju possibbli offruti lilhom fil-kuntest tal-operazzjonijiet ta' interferenza tat-tagħmir, speċjalment fil-każ ta' deroga għall-proċedura "double-lock".
29. Barra minn hekk, l-EDPB jikkunsidra li hemm bżonn ta' aktar kjarifika u valutazzjoni tal-interċettazzjonijiet fuq skala kbira, b'mod partikolari dwar l-għażla u l-applikazzjoni tas-seletturi, sabiex jiġi ċċarat sa liema punt l-aċċess għad-*data* personali jissodisfa l-limitu stabbilit mill-QĠUE, u liema salvagwardji huma fis-seħħ biex jiproteġu d-drittijiet fundamentali ta' individwi li d-*data* tagħhom tiġi interċettata f'dan il-kuntest, inkluż dwar il-perjodi ta' żamma tad-*data*. Valutazzjoni indipendenti mill-awtoritajiet ta' sorveljanza kompetenti tar-Renju Unit tkun partikolarment utli. L-EDPB jissottolinja wkoll li jidher li huwa aktar u aktar kritiku li "komunikazzjonijiet relatati ma' pajjiżi ekstra-Ewropej" li jaqgħu fil-kamp ta' applikazzjoni ta' Prattiki ta' interċettazzjoni fuq skala kbira jidhru li jimplikaw li d-*data* tista' tiġi interċettata direttament u miġbura fuq skala kbira fl-UE mir-Renju Unit, inkluż għad-*data* fi tranżitu bejn l-UE u r-Renju Unit, li taqa' fil-kamp ta' applikazzjoni tal-abbozz ta' deċiżjoni. Minhabba l-importanza ta' dan l-aspett, l-EDPB jistieden lill-Kummissjoni Ewropea timmonitorja mill-qrib l-iżviluppi f'dan ir-rigward.
30. B'rabta mal-interċettazzjoni fuq skala kbira, l-EDPB jenfasizza l-valutazzjoni konsistenti mill-QEDB u mill-QĠUE, u jfakkar fit-tfassib espress b'rabta ma' *data* sekondarja, li għandha tibbenefika minn salvagwardji speċifiċi minhabba s-sensittività tagħha. Għalhekk, l-EDPB jistieden lill-Kummissjoni Ewropea tivvaluta bir-reqqa jekk is-salvagwardji pprovduti mid-dritt tar-Renju Unit għal din il-kategorija ta' *data* personali jiżgurawx livell ta' protezzjoni essenzjalment ekwivalenti għal dak garantit fiż-ŻEE.
31. F'dan il-kuntest, l-EDPB huwa konxju mill-fatt li r-rapport pubbliku tal-Intelligence and Security Committee tal-2016 dwar l-użu ta' setgħat fuq skala kbira¹³ jikkonċerna Prattiki skont il-qafas legali preċedenti, li sussegwentement ġie sostitwit mill-IPA tal-2016. Madankollu, huwa jara l-ħtieġa għal valutazzjoni u sorveljanza indipendenti ulterjuri tal-użu ta' għodod tal-ipproċessar awtomatizzati mill-awtoritajiet ta' sorveljanza kompetenti tar-Renju Unit, u jistieden lill-Kummissjoni Ewropea tivvaluta aktar din il-kwistjoni u s-salvagwardji li jingħataw u/jew jistgħu jingħataw lis-sugġetti tad-*data* taż-ŻEE f'dan il-kuntest.
32. L-EDPB jaqbel mal-fehma espressa mill-IPC li huma meħtieġa rieżami u monitoraġġ ulterjuri biex jiġi żgurat li s-salvagwardji, applikati fil-prattika mill-awtoritajiet kompetenti fil-qasam tas-sigurtà u l-intelligence nazzjonali biex jirrimedjaw in-nuqqasijiet ta' konformità mal-applikazzjoni tal-leġiżlazzjoni rilevanti, jinżammu u jkomplu jittiejbu. L-EDPB jilqa' wkoll il-fatt li, konsegwentement, l-IPC wettaq rieżami tal-approċċ tiegħu għall-ispezzjoni tal-interċettazzjoni fuq skala kbira fl-2019, "li kien jinkludi rieżami bir-reqqa tal-modi teknikament kumplessi li fihom l-interċettazzjoni fuq skala kbira hija attwalment implimentata" u impenja ruħu li jinkludi "eżami dettaljat tas-seletturi u l-kriterji tat-tfittxija msemmija hawn fuq mill-QEDB" fl-ispezzjonijiet tal-interċettazzjoni fuq skala kbira mill-

¹³ Ara r-Report of the bulk powers review, mill-Independent Reviewer of Terrorism Legislation, Awwissu 2016, <https://terrorismlegislationreviewer.independent.gov.uk/wp-content/uploads/2016/08/Bulk-Powers-Review-final-report.pdf>.

2020 'il quddiem. Minħabba l-importanza ta' dan l-aspett, l-EDPB huwa mħasseb li għadu ma sarx eżami dettaljat tas-seletturi u tal-kriterji tat-tfittxija mill-IPC, u jstieden lill-Kummissjoni Ewropea biex timmonitorja mill-qrib l-iżviluppi f'dan ir-rigward, speċjalment minħabba li l-format konkret ta' tali sorveljanza għad irid jiġi ċċarat.

33. L-EDPB jissottolinja li, fir-rigward ta' divulgazzjonijiet barra mill-pajjiż, l-applikazzjoni tal-eżenzjoni tas-sigurtà nazzjonali pprovduta skont id-dritt tar-Renju Unit tista' twassal għan-nuqqas ta' salvagwardji li jiżguraw li l-prinċipji tal-limitazzjoni tal-iskop, tan-neċessità u tal-proporzjonalità jiġu rrispettati wkoll jew li jipprevedu li drittijiet suffiċjenti tal-individwi, is-sorveljanza u r-rimedju jiġu pprovduti jew irrispettati wkoll fil-pajjiż terz tad-destinazzjoni. Għalhekk, l-EDPB jirrakkomanda lill-Kummissjoni Ewropea biex teżamina aktar is-salvagwardji ġenerali pprovduti skont id-dritt tar-Renju Unit fir-rigward tad-divulgazzjoni barra mill-pajjiż, b'mod partikolari fid-dawl tal-applikazzjoni tal-eżenzjonijiet tas-sigurtà nazzjonali.
34. Fl-aħħar nett, l-EDPB huwa mħasseb dwar forom oħrajn ta' kondivizjoni u divulgazzjonijiet tal-informazzjoni, abbażi ta' strumenti oħrajn, b'mod partikolari d-diversi ftehimiet internazzjonali konklużi mir-Renju Unit ma' pajjiżi terzi oħrajn, speċjalment fejn dawn l-istrumenti jibqgħu inaċċessibbli għall-pubbliku, bħall-UK-US Communication Intelligence Agreement. L-effett ta' dan il-ftehim jista' jwassal għal ċirkonvenzjoni tas-salvagwardji identifikati b'rabta mal-aċċess u l-użu tad-*data* personali għal finijiet ta' sigurtà nazzjonali. L-EDPB jikkunsidra li l-konklużjoni ta' ftehimiet bilaterali jew multilaterali ma' pajjiżi terzi għall-fini ta' kooperazzjoni fl-intelligence, li jipprovdut bażi ġuridika għall-interċettazzjoni diretta u l-akkwist ta' *data* personali jew għat-trasferiment ta' *data* personali lejn dawn il-pajjiżi, tista' taffettwa wkoll b'mod sinifikanti l-kundizzjonijiet għall-użu ulterjuri tal-informazzjoni miġbura, minħabba li dawn il-ftehimiet x'aktarx li jaffettwaw il-qafas legali tal-protezzjoni tad-*data* tar-Renju Unit kif ivvalutat.

1.3. Konklużjoni

35. L-EDPB jikkunsidra li l-valutazzjoni tal-adeqwatezza tar-Renju Unit hija unika minħabba l-istatus preċedenti tar-Renju Unit bħala Stat Membru tal-UE. Barra minn hekk, hija tkun ukoll l-ewwel deċiżjoni ta' adegwatezza li tinkludi klawżola sunset.
36. Għaldaqstant, l-EDPB jirrikonoxxi ħafna oqsma ta' konverġenza bejn ir-Renju Unit u l-oqfsa tal-protezzjoni tad-*data* tal-UE. Madankollu, fl-istess ħin, u wara analiżi bir-reqqa tal-abbozz ta' deċiżjoni tal-Kummissjoni Ewropea u tal-leġiżlazzjoni tar-Renju Unit dwar il-protezzjoni tad-*data*, l-EDPB identifika għadd ta' sfidi, li huma eżaminati b'mod estensiv f'din l-opinjoni. F'dan il-kuntest, l-EDPB jixtieq jenfasizza r-rwol essenzjali tal-Kummissjoni Ewropea fuq il-monitoraġġ tal-iżviluppi rilevanti kollha fir-Renju Unit.
37. Fid-dawl ta' dan ta' hawn fuq, l-EDPB jirrakkomanda lill-Kummissjoni Ewropea biex tindirizza l-isfidi mqajma f'din l-opinjoni. L-EDPB jstieden ukoll lill-Kummissjoni Ewropea biex timmonitorja mill-qrib l-iżviluppi rilevanti kollha fir-Renju Unit li jista' jkollhom impatt fuq l-ekwivalenza essenzjali tal-livell ta' protezzjoni tad-*data* personali, u biex tiegħu azzjonijiet xierqa malajr, fejn ikunu meħtieġa.

2. INTRODUZZJONI

2.1. Qafas tal-protezzjoni tad-*data* tar-Renju Unit

38. Il-qafas tal-protezzjoni tad-*data* tar-Renju Unit huwa bbażat l-aktar fuq il-qafas tal-protezzjoni tad-*data* tal-UE (b'mod partikolari l-GDPR u l-LED), li jirriżulta mill-fatt li r-Renju Unit kien Stat Membru

tal-UE sal-31 ta' Jannar 2020. Barra minn hekk, l-UK Data Protection Act 2018, li daħal fis-seħħ fit-23 ta' Mejju 2018 u ħassar l-UK Data Protection Act 1998, jispeċifika wkoll l-applikazzjoni tal-GDPR fid-dritt tar-Renju Unit, minbarra li jittrasponi d-Direttiva tal-UE dwar l-Infurzar tal-Liġi, kif ukoll jagħti setgħat u jimponi dmirijiet fuq l-awtorità supervizzorja nazzjonali għall-protezzjoni tad-*data*, l-ICO tar-Renju Unit.

39. Kif imsemmi fil-premessa 12 tal-abbozz ta' deċiżjoni tal-Kummissjoni Ewropea, il-Gvern tar-Renju Unit ippromulga l-European Union (Withdrawal) Act 2018, li jinkorpora l-leġislazzjoni tal-UE direttament applikabbli fid-dritt tar-Renju Unit. Skont dan l-Att, il-ministri tar-Renju Unit għandhom is-setgħa li jintroduċu leġislazzjoni sekondarja, permezz ta' strumenti statutorji, biex jagħmlu l-modifiki meħtieġa fid-dritt tal-UE miżmum wara l-ħruġ tar-Renju Unit mill-UE biex jiġi adattat għall-kuntest domestiku.
40. Konsegwentement, il-qafas legali rilevanti applikabbli fir-Renju Unit wara t-tmiem tal-perjodu ta' tranżizzjoni¹⁴ jikkonsisti:
 - mill-United Kingdom General Data Protection Regulation (minn hawn 'il quddiem "il-GDPR tar-Renju Unit"), kif inkorporat fid-dritt tar-Renju Unit skont l-European Union (Withdrawal) Act 2018, kif emendat mid-DPPEC (Data Protection, Privacy and Electronic Communications (Amendment Etc.) (EU Exit)) Regulations 2019;
 - mid-Data Protection Act 2018 (minn hawn 'il quddiem "DPA tal-2018"), kif emendat mir-Regolamenti tad-DPPEC tal-2019, u mid-Data Protection, Privacy and Electronic Communications (Amendments etc) (EU Exit) Regulations 2020; u
 - mill-IPA tal-2016.

(flimkien mal-"Qafas tal-Protezzjoni tad-*Data* tar-Renju Unit").

2.2. Kamp ta' applikazzjoni tal-valutazzjoni tal-EDPB

41. L-abbozz ta' deċiżjoni tal-Kummissjoni Ewropea huwa r-risultat ta' valutazzjoni tal-Qafas tal-Protezzjoni tad-*Data* tar-Renju Unit, segwita minn diskussjonijiet mal-Gvern tar-Renju Unit. F'konformità mal-Artikolu 70(1)(s) tal-GDPR, l-EDPB huwa mistenni li jipprovi opinjoni indipendenti dwar is-sejbiet tal-Kummissjoni Ewropea, jidentifika nuqqasijiet fil-qafas tal-adeqwatezza, jekk ikun hemm, u jagħmel hiltu biex jagħmel proposti biex jindirizzahom.
42. Kif imsemmi fir-Referenzjal tal-Adegwatezza tal-GDPR: "*l-informazzjoni pprovduta mill-Kummissjoni Ewropea għandha tkun eżawrjenti u tqiegħed lill-EDPB f'pożizzjoni li jagħmel valutazzjoni proprja dwar il-livell ta' protezzjoni tad-data fil-pajjiż terz*"¹⁵.
43. F'dan ir-rigward, ta' min jinnota li l-EDPB irċieva biss parzjalment dokumenti rilevanti għall-eżami tal-qafas legali tar-Renju Unit fil-ħin. L-EDPB irċieva l-biċċa l-kbira tal-leġislazzjoni tar-Renju Unit imsemmija fl-abbozz ta' deċiżjoni permezz ta' links li ssir referenza għalihom f'dan tal-aħħar. Il-Kummissjoni Ewropea ma kinitx f'pożizzjoni li tipprovi lill-EDPB bi spjegazzjonijiet u impenji bil-

¹⁴ Il-perjodu ta' tranżizzjoni huwa stabbilit għall-31 ta' Diċembru 2020, u wara din id-data d-dritt tal-Unjoni ma jibqax japplika fir-Renju Unit. Il-"perjodu tranżitorju" huwa stabbilit sa mhux aktar tard mit-30 ta' Ġunju 2021, u jirreferi għall-perjodu addizzjonali li matulu t-trażmissjoni ta' *data* personali miż-ŻEE lir-Renju Unit ma titqies bħala trasferiment.

¹⁵ Ara WP254 rev.01, p. 3.

miktub mir-Renju Unit b'rabta mal-iskambji bejn l-awtoritajiet tar-Renju Unit u l-Kummissjoni Ewropea rilevanti għal dan l-eżerċizzju¹⁶.

44. B'kunsiderazzjoni ta' dan ta' hawn fuq, u minħabba l-perjodu ta' żmien limitat (xahrejn) mogħti lill-EDPB biex jadotta din l-opinjoni, l-EDPB għażel li jiffoka fuq xi punti speċifiċi pprezentati fl-abbozz ta' deċiżjoni u li jipprovdi l-analiżi u l-opinjoni tiegħu dwarhom.
45. Meta kien qed janalizza d-dritt u l-prattika ta' pajjiż terz li sa ftit ilu kien Stat Membru tal-UE, huwa evidenti li l-EDPB identifika ħafna aspetti li huma essenzjalment ekwivalenti. Fid-dawl tar-rwol tiegħu fil-proċess tal-adozzjoni ta' sejba ta' adegwatezza u l-ammont ta' liġi u Prattika li għandhom jiġu analizzati, l-EDPB iddeċieda li jiffoka l-attenzjoni tiegħu fuq dawk l-aspetti fejn ra l-akbar ħtieġa li tingħata ħarsa aktar mill-qrib. Barra minn hekk, f'konformità mal-ġurisprudenza tal-QĠUE, parti importanti ħafna mill-analiżi tkopri r-reġim legali tal-aċċess tas-sigurtà nazzjonali għad-*data* personali ttrasferita lir-Renju Unit, u l-prattika tal-apparat tas-sigurtà nazzjonali fir-Renju Unit. Madankollu, wieħed għandu jzomm f'moħħu li s-sigurtà nazzjonali hija evidentement qasam ta' liġi u Prattika fejn il-leġiżlazzjoni tal-Istati Membri mhijiex armonizzata fil-livell tal-UE u, għalhekk, tista' tvarja.
46. L-EDPB qies il-qafas Ewropew applikabbli għall-protezzjoni tad-*data*, inklużi l-Artikoli 7, 8 u 47 tal-Karta tal-UE, rispettivament, dwar il-protezzjoni tad-dritt għall-ħajja privata u tal-familja, id-dritt għall-protezzjoni tad-*data* personali, u d-dritt għal rimedju effettiv u għal proċess ġust; u l-Artikolu 8 tal-Konvenzjoni Ewropea dwar id-Drittijiet tal-Bniedem (minn hawn 'il quddiem il-“KEDB”), dwar il-protezzjoni tad-dritt għall-ħajja privata u tal-familja. Minbarra dan ta' hawn fuq, l-EDPB ikkunsidra r-rekwiżiti tal-GDPR, kif ukoll il-ġurisprudenza rilevanti.
47. L-objettiv ta' dan l-eżerċizzju huwa li jipprovdi lill-Kummissjoni Ewropea b'opinjonijiet dwar il-valutazzjoni tal-adeqwatezza tal-livell ta' protezzjoni fir-Renju Unit. Il-kunċett ta' “livell adegwat ta' protezzjoni”, li diġà kien jeżisti skont id-Direttiva 95/46/KE, ġie żviluppat aktar mill-QĠUE. Huwa importanti li jiġi mfakkar l-istandard stabbilit mill-QĠUE fi *Schrems I*, jiġifieri li – filwaqt li l-“livell ta' protezzjoni” fil-pajjiż terz irid ikun “essenzjalment ekwivalenti” għal dak garantit fl-UE – “*il-mezzi li dak il-pajjiż terz juża, f'dan ir-rigward, sabiex jiżgura tali livell ta' protezzjoni jistgħu jkunu differenti minn dawk implimentati fi ħdan l-UE*”¹⁷. Għalhekk, l-objettiv mhuwiex li l-leġiżlazzjoni Ewropea tiġi riflessa punt b'punt, iżda li jiġu stabbiliti r-rekwiżiti essenzjali u ewlenin tal-leġiżlazzjoni li qed tiġi

¹⁶ Fir-rigward: tal-Artikolu 48 tal-GDPR (in-nota 78 f'qiegħ il-paġna tal-abbozz ta' deċiżjoni); ta' salvagwardji u miżuri ta' sigurtà mtejbja applikati mill-kontrolluri meta jipproċessaw fil-kuntest tas-sigurtà nazzjonali (in-nota 64 f'qiegħ il-paġna tal-abbozz ta' deċiżjoni); tar-rekwiżit li l-kontrollur jikkunsidra jekk hemmx bżonn li jiddependi fuq l-eżenzjoni fuq bażi ta' każ b'każ anki meta jkun inħareġ ċertifikat ta' sigurtà nazzjonali (il-premessa 126 u n-nota 172 f'qiegħ il-paġna tal-abbozz ta' deċiżjoni); tal-fatt li l-protezzjonijiet tal-Ftehim Komprensiv bejn l-UE u l-Istati Uniti se japplikaw għall-informazzjoni personali kollha prodotta jew ippreservata skont il-Ftehim tal-Att Cloud bejn ir-Renju Unit u l-Istati Uniti, irrISPettivament min-natura jew mit-tip ta' korp li jagħmel it-talba, fir-rigward tad-dettalji tal-implimentazzjoni konkreta tas-salvagwardji tal-protezzjoni tad-*data* li għadhom soġġetti għal diskussjonijiet bejn ir-Renju Unit u l-Istati Uniti, il-konferma li l-awtoritajiet tar-Renju Unit se jhallu dan il-Ftehim jidhol fis-seħħ biss ladarba jkunu sodisfatti li l-implimentazzjoni tiegħu tkun konformi mal-obbligi legali pprovduti fih, inkluża ċ-ċarezza fir-rigward tal-konformità mal-istandards tal-protezzjoni tad-*data* għal kwalunkwe *data* mitluba skont dan il-Ftehim (il-premessa 153 tal-abbozz ta' deċiżjoni); ta' sitwazzjonijiet fejn id-*data* tiġi ttrasferita mill-UE lir-Renju Unit fil-kamp ta' applikazzjoni ta' dan l-abbozz ta' deċiżjoni, u l-fatt li dejjem ikun hemm “konnessjoni mal-Gżejjer Brittaniċi” u, għalhekk, kwalunkwe interferenza tat-tagħmir li tkopri tali *data* tkun soġġetta għar-rekwiżit ta' mandat obligatorju tat-taqsimha 13(1) tal-IPA tal-2016 (il-premessa 206 tal-abbozz ta' deċiżjoni); u tal-eżempji ta' skopijiet operazzjonali pprovduti (il-premessa 216 u n-nota 369 f'qiegħ il-paġna tal-abbozz ta' deċiżjoni).

¹⁷ Ara l-QĠUE, C-362/14, *Maximilian Schrems vs Il-Kummissarju għall-Protezzjoni tad-Data*, is-6 ta' Ottubru 2015, ECLI:EU:C:2015:650 (minn hawn 'il quddiem “*Schrems I*”), il-paragrafi 73-74.

eżaminata. L-adeqwatezza tista' tinkiseb permezz ta' taħlita ta' drittijiet għas-sugġetti tad-*data* u obbligi fuq dawk li jipproċessaw id-*data*, jew li jeżerċitaw kontroll fuq tali pproċessar, u superviżjoni minn korpi indipendenti. Madankollu, ir-regoli dwar il-protezzjoni tad-*data* jkunu effettivi biss jekk ikunu infurzabbli u segwiti fil-prattika. Għalhekk, huwa meħtieġ li jiġi kkunsidrat mhux biss il-kontenut tar-regoli applikabbli għad-*data* personali li tiġi ttrasferita lil pajjiż terz jew organizzazzjoni internazzjonali, iżda wkoll is-sistema li hemm fis-seħħ biex tiġi żgurata l-effettività ta' tali regoli. Mekkaniżmi ta' infurzar effiċjenti huma ta' importanza kbira għall-effettività tar-regoli dwar il-protezzjoni tad-*data*¹⁸.

2.3. Kummenti u tħassib generali

2.3.1. Impenji internazzjonali li daħal għalihom ir-Renju Unit

48. Skont l-Artikolu 45(2)(c) tal-GDPR u r-Referenzjal tal-Adegwatezza tal-GDPR¹⁹, meta tivvaluta l-adeqwatezza tal-livell ta' protezzjoni ta' pajjiż terz, il-Kummissjoni Ewropea għandha tqis, fost l-oħrajn, l-impenji internazzjonali li jkun daħal għalihom il-pajjiż terz, jew obbligi oħrajn li jirriżultaw mill-partecipazzjoni tal-pajjiż terz f'sistemi multilaterali jew reġjonali, b'mod partikolari b'rabta mal-protezzjoni tad-*data* personali, kif ukoll l-implimentazzjoni ta' tali obbligi. Barra minn hekk, għandha titqies l-adeżjoni tal-pajjiż terz mal-Konvenzjoni tal-Kunsill tal-Ewropa tat-28 ta' Jannar 1981 għall-Protezzjoni ta' Individwi fir-rigward tal-Ipproċessar Awtomatiku ta' *Data* Personali (minn hawn 'il quddiem "Konvenzjoni 108")²⁰ u l-Protokoll Addizzjonali tagħha²¹.
49. **F'dan ir-rigward, l-EDPB jilqa' l-fatt li r-Renju Unit aderixxa mal-KEDB u huwa taħt il-ġurisdizzjoni tal-QEDB. Barra minn hekk, ir-Renju Unit aderixxa wkoll mal-Konvenzjoni 108 u mal-Protokoll Addizzjonali tagħha, iffirma l-Konvenzjoni 108+²² fl-2018, u bħalissa qed jaħdem fuq ir-ratifika tagħha.**

2.3.2. Divergenza futura possibbli tal-Qafas tal-Protezzjoni tad-*Data* tar-Renju Unit

50. Kif imsemmi fil-premessa 281 tal-abbozz ta' deċiżjoni, il-Kummissjoni Ewropea trid tqis li, mat-tmiem tal-perjodu ta' tranżizzjoni pprovdut mill-Ftehim dwar il-ħruġ²³, ir-Renju Unit jamministra, japplika u jinforza r-reġim tal-protezzjoni tad-*data* tiegħu stess, u hekk kif id-dispożizzjoni tranżitorja skont l-Artikolu FINPROV.10A tal-Ftehim dwar il-Kummerċ u l-Kooperazzjoni bejn l-UE u r-Renju Unit²⁴ ma tibqax tapplika, din tista' tinvolvi b'mod partikolari emendi jew bidliet fil-qafas tal-protezzjoni tad-*data* vvalutat fl-abbozz ta' deċiżjoni, kif ukoll żviluppi rilevanti oħrajn.

¹⁸ Ara WP254 rev.01, p. 2.

¹⁹ Ara WP254 rev.01, p. 2.

²⁰ Ara l-Konvenzjoni għall-protezzjoni tal-individwi fir-rigward tal-ipproċessar tad-*data* personali, il-Konvenzjoni 108, it-28 ta' Jannar 1981.

²¹ Ara l-Protokoll Addizzjonali għall-Konvenzjoni għall-Protezzjoni tal-Individwi fir-rigward tal-Ipproċessar Awtomatiku ta' *Data* Personali, rigward l-awtoritajiet superviżorji u l-flussi ta' *data* transfruntiera, li nfetaħ għall-iffirmar fit-8 ta' Novembru 2001.

²² Ara l-Protokoll li jemenda l-Konvenzjoni għall-Protezzjoni tal-Individwi fir-rigward tal-Ipproċessar Awtomatiku tad-*Data* Personali ("il-Konvenzjoni 108+"), it-18 ta' Mejju 2018.

²³ Ara l-Ftehim dwar il-ħruġ tar-Renju Unit tal-Gran Brittanja u tal-Irlanda ta' Fuq mill-Unjoni Ewropea u mill-Komunità Ewropea tal-Energija Atomika (ĠU L 029, 31.1.2020, p. 7).

²⁴ Ara l-ftehim dwar il-kummerċ u l-kooperazzjoni bejn l-Unjoni Ewropea u l-Komunità Ewropea tal-Energija Atomika, minn naħa waħda, u r-Renju Unit tal-Gran Brittanja u l-Irlanda ta' Fuq, min-naħa l-oħra (ĠU L 444, 31.12.2020, p. 14).

51. Għalhekk, il-Kummissjoni Ewropea ddecidiet li tinkludi klawżola sunset fl-abbozz ta' deċiżjoni tagħha²⁵, li tistabbilixxi d-data ta' skadenza ta' erba' snin wara d-dħul fis-seħħ tagħha.
52. Huwa importanti li jiġi nnotat li l-possibbiltà li l-ministri tar-Renju Unit u s-Segretarju tal-Istat tar-Renju Unit jintroduċu leġislazzjoni sekondarja wara t-tmiem tal-perjodu tranżitorju tista' twassal għal divergenza sinifikanti tal-Qafas tal-Protezzjoni tad-Data tar-Renju Unit minn dak tal-UE fil-futur.
53. Fil-fatt, il-Gvern tar-Renju Unit indika l-intenzjoni tiegħu li jiżviluppa politiki separati u indipendenti fil-protezzjoni tad-data, li mbagħad jistgħu jwasslu għal divergenza mil-liġi tal-Unjoni dwar il-protezzjoni tad-data²⁶. Din l-intenzjoni tinkludi l-inklużjoni ta' aspetti ta' data personali fil-ftehimiet kummerċjali²⁷, prattika li tinvolti r-riskju li jitnaqqas il-livell ta' protezzjoni tad-data personali previst mir-Renju Unit²⁸.
54. Fl-aħħar nett, mhux biss mit-tmiem tal-perjodu ta' tranżizzjoni r-Renju Unit ma għadux marbut bil-ġurisprudenza tal-QĠUE, iżda wkoll, is-sentenzi diġà adottati tal-QĠUE, meqjusa bhala ġurisprudenza miżmuma fil-qafas legali tar-Renju Unit, jistgħu ma jorbtux lir-Renju Unit aktar hekk kif, b'mod partikolari, ir-Renju Unit għandu l-possibbiltà li jimmodifika d-dritt tal-Unjoni miżmum wara t-tmiem tal-perjodu tranżitorju u l-Qorti Suprema tiegħu ma hija marbuta bl-ebda ġurisprudenza tal-UE miżmuma²⁹.
55. **Meta jitqiesu r-riskji relatati mad-devjazzjoni possibbli tal-Qafas tal-Protezzjoni tad-Data tar-Renju Unit mill-acquis tal-UE wara t-tmiem tal-perjodu tranżitorju, l-EDPB jilqa' d-deċiżjoni tal-Kummissjoni Ewropea li tintroduċi klawżola sunset ta' erba' snin għall-abbozz ta' deċiżjoni.**

²⁵ Ara l-Artikolu 4 tal-abbozz ta' deċiżjoni. Ara wkoll il-premessa 282 tal-abbozz ta' deċiżjoni.

²⁶ L-Istrateġija tad-Data Nazzjonali tar-Renju Unit (aġġornata l-aħħar fid-9 ta' Diċembru 2020, <https://www.gov.uk/government/publications/uk-national-data-strategy/national-data-strategy>) tinkludi bhala waħda mill-missjonijiet tagħha, din li ġejja: "*Promozzjoni tal-fluss internazzjonali tad-data. Il-fluss ta' informazzjoni bejn il-fruntieri jagħti spinta lill-operazzjonijiet globali tan-negozju, lill-ktajjen tal-provvista u lill-kummerċ, u b'hekk isaħħaħ it-tkabbir madwar id-dinja. Dan għandu rwol usa' fis-soċjetà. It-trasferiment tad-data personali jiżgura li jithallsu s-salarji tan-nies, u jgħinjom jikkonnettjaw mal-maħbubin tagħhom mill-bogħod. Barra minn hekk, kif uriet il-pandemija tal-coronavirus, il-kondiviżjoni tad-data dwar is-saħħa tista' tgħin fir-riċerka xjentifika vitali dwar il-mard, filwaqt li tgħaqqad il-pajjiżi fir-rispons tagħhom għal emerġenzi globali tas-saħħa. **Wara li ħareġ mill-Unjoni Ewropea, ir-Renju Unit se jipromwovi l-benefiċċji li tista' tagħti d-data. Aħna se nipromwovu l-aħjar prattika domestika u naħdmu mas-sħab internazzjonali biex niżguraw li d-data ma tkunx limitata b'mod mhux xieraq mill-fruntieri nazzjonali u minn reġimi regolatorji frammentati sabiex tkun tista' tintuża għall-potenzjal sħiħ tagħha.**" (enfasi miżjudja).*

²⁷ Ibid: "*Iffaċilitar tal-flussi ta' data transfruntiera: **Aħna se naħdmu globalment biex inneħhu l-ostakli bla bżonn għall-flussi internazzjonali tad-data. Aħna se naqblu fuq dispożizzjonijiet ambizzjużi tad-data fin-negozjati kummerċjali tagħna** u nużaw is-sede indipendenti ġdida tagħna fl-Organizzazzjoni Dinjija tal-Kummerċ biex ninfluwenzaw ir-regoli kummerċjali għad-data għall-aħjar. **Aħna se nneħhu l-ostakli għat-trasferimenti internazzjonali tad-data** li jappoġġaw it-tkabbir u l-innovazzjoni, inkluż billi niżviluppaw kapaċità ġdida tar-Renju Unit li twassal mekkaniżmi ġodda u innovattivi għat-trasferimenti internazzjonali tad-data. Aħna se naħdmu wkoll mas-sħab fil-G20 biex noħolqu interoperabbiltà bejn ir-reġimi tad-data nazzjonali biex nimminimizżaw il-frizzjoni meta nittrasferixxu d-data bejn pajjiżi differenti*". (enfasi miżjudja).

²⁸ Ara r-riżoluzzjoni tal-Parlament Ewropew tat-12 ta' Diċembru 2017 "*Lejn strateġija għall-kummerċ diġitali*" (2017/2065(INI)), it-Taqsima V, li fiha huwa enfasizza li "*Il-protezzjoni tad-data personali mhijiex negozjabbli fil-ftehimiet kummerċjali [tal-UE]*", disponibbli fuq: https://www.europarl.europa.eu/doceo/document/TA-8-2017-0488_MT.pdf. Ara wkoll ir-riżoluzzjoni tal-Parlament Ewropew tal-25 ta' Marzu 2021 dwar ir-rapport ta' evalwazzjoni tal-Kummissjoni dwar l-implimentazzjoni tar-Regolament Ġenerali dwar il-Protezzjoni tad-Data sentejn wara l-applikazzjoni tiegħu, il-paragrafu 28 li fih huwa ddikjarat: "*jappoġġja l-prattika tal-Kummissjoni li tindirizza l-protezzjoni tad-data u l-flussi ta' data personali b'mod separat mill-ftehimiet kummerċjali*", https://www.europarl.europa.eu/doceo/document/TA-9-2021-0111_MT.html.

²⁹ Ara t-taqsima 6(3) sa (6) tal-EU (Withdrawal) Act 2018.

Madankollu, hawnhekk l-EDPB jixtieq jenfasizza l-importanza tar-rwol ta' monitoraġġ tal-Kummissjoni Ewropea³⁰. Fil-fatt, il-Kummissjoni Ewropea għandha timmonitorja l-iżviluppi rilevanti kollha fir-Renju Unit li jista' jkollhom impatt fuq l-ekwivalenza essenzjali tal-livell ta' protezzjoni tad-*data* personali ttrasferita skont id-deċiżjoni ta' adegwatezza tar-Renju Unit fuq bażi kontinwa u permanenti mid-dħul fis-seħħ tagħha. Barra minn hekk, il-Kummissjoni Ewropea għandha tiegħu azzjoni xierqa billi tissospendi, temenda jew tħassar id-deċiżjoni ta' adegwatezza, abbażi taċ-ċirkostanzi inkwistjoni, jekk wara li tiġi adottata d-deċiżjoni ta' adegwatezza, il-Kummissjoni Ewropea jkollha indikazzjonijiet li ma għadux żgurat livell adegwat ta' protezzjoni fir-Renju Unit.

56. Min-naħa tiegħu, l-EDPB se juża l-aħjar sforzi tiegħu biex jinforma lill-Kummissjoni Ewropea dwar kwalunkwe azzjoni rilevanti mwettqa mill-awtoritajiet superviżorji tal-protezzjoni tad-*data* tal-Istati Membri (minn hawn 'il quddiem "SAs") fis-settur kummerċjali jew f'dak pubbliku, u b'mod partikolari fir-rigward tal-ilmenti magħmula mis-sugġetti tad-*data* fiż-ŻEE dwar it-trasferiment ta' *data* personali miż-ŻEE lejn ir-Renju Unit.

3. ASPETTI ĠENERALI TAL-PROTEZZJONI TAD-DATA

3.1. Principji dwar il-kontenut

57. Il-Kapitolu 3 tal-Referenzjal tal-Adegwatezza tal-GDPR huwa ddedikat għall-"Principji dwar il-Kontenut". Sistema ta' pajjiż terz trid tinkludihom sabiex il-livell ta' protezzjoni tad-*data* tiegħu jitqies essenzjalment ekwivalenti għal dak garantit fl-UE. L-EDPB jirrikonoxxi l-fatt li r-Renju Unit ma għandux kostituzzjoni kodifikata, fis-sens li ma hemm l-ebda dokument wieħed li jistabbilixxi r-regoli fundamentali li jirregolawh. Madankollu, id-dritt għar-rispett għall-ħajja privata u tal-familja (u d-dritt għall-protezzjoni tad-*data* bħala parti minn dak id-dritt) u d-dritt għal proċess ġust³¹ huma inkluzi fil-Human Rights Act 1998, u l-valur kostituzzjonali ta' dan l-istatut ġie rikonoxxut mill-qrati tar-Renju Unit. Fil-fatt, il-Human Rights Act 1998 jinkorpora d-drittijiet li jinsabu fil-KEDB³². Barra minn hekk, il-Human Rights Act 1998 jiddikjara b'mod importanti ħafna li kwalunkwe azzjoni tal-awtoritajiet pubbliċi trid tkun kompatibbli mal-KEDB³³.
58. Minbarra d-differenzi strutturali u formalistiċi bejn il-leġiżlazzjoni tar-Renju Unit u dik tal-UE, l-EDPB jinnota, kif wieħed jista' jistenna, li l-approċċ tar-Renju Unit għall-protezzjoni tad-*data* huwa simili għal dak fl-UE li jirriżulta mill-fatt li r-Renju Unit kien Stat Membru tal-UE sal-31 ta' Jannar 2020. B'riżultat ta' dan, ħafna principji dwar il-kontenut huma allinjati ma' dawk tal-GDPR; għalhekk, jipprovdu livell ta' protezzjoni essenzjalment ekwivalenti għal dak ipprovdut mill-UE. L-EDPB iddeċieda li ma jiżviluppax aktar l-analiżi fir-rigward ta' dawk il-principji dwar il-kontenut li huma konformi mal-leġiżlazzjoni tal-UE, u huwa sodisfatt bl-analiżi pprovduta mill-Kummissjoni Ewropea fl-abbozz ta' deċiżjoni tagħha. Tali principji dwar il-kontenut huma, pereżempju, dawn li ġejjin: kuncetti (eż., "*data* personali"; "ipproċessar ta' *data* personali"; "kontrollur tad-*data*"); ir-raġunijiet għal ipproċessar legali u ġust għall-finijiet legittimi; il-limitazzjoni tal-iskop; il-kwalità u l-proporzjonalità tad-*data*; iż-żamma, is-sigurtà u l-kunfidenzjalità tad-*data*; it-trasparenza; il-kategoriji speċjali ta' *data*; il-kummerċjalizzazzjoni diretta; it-tehid ta' deċiżjonijiet u t-tfassil ta' profili awtomatizzati. L-EDPB jinnota wkoll li l-GDPR tar-Renju Unit u d-DPA tal-2018 jinkludu principji dwar

³⁰ Ara l-Artikolu 45(4) tal-GDPR.

³¹ Ara l-Artikoli 6 u 8 tal-KEDB (l-Iskeda 1 tal-Human Rights Act 1998).

³² Għal aktar informazzjoni, ara l-premessi 8-10 tal-abbozz ta' deċiżjoni.

³³ Ara t-taqsimi 6 tal-Human Rights Act 1998.

il-kontenut li jmorru lil hinn minn dak li huwa meħtieġ mir-Referenzjal tal-Adegwatezza tal-GDPR u jirriflettu l-prinċipji inklużi fil-GDPR; għalhekk, jiżdied il-livell ta' protezzjoni previst fir-Renju Unit. Dawn il-prinċipji dwar il-kontenut huma, pereżempju, dawk relatati man-notifiki tal-ksur tad-*data* personali, l-uffiċjal tal-protezzjoni tad-*data*, il-valutazzjonijiet tal-impatt tal-protezzjoni tad-*data* u l-protezzjoni tad-*data* mid-disinn u b'mod awtomatiku.

59. Madankollu, kif imsemmi fl-Introduzzjoni, l-EDPB jixtieq jindirizza speċifikament f'din l-opinjoni ċerti punti li dwarhom l-EDPB għandu tħassib u jixtieq jitlob kjarifiki mill-Kummissjoni Ewropea.

3.1.1. Drittijiet ta' aċċess, rettifika, tħassir u oġġezzjoni

60. L-hekk imsejha "eżenzjoni mill-immigrazzjoni", stabbilita taħt il-paragrafu 4 tal-**Parti 1 tal-Iskeda 2 tad-DPA tal-2018** tippermetti lill-kontrolluri involuti fil-"kontroll tal-immigrazzjoni" ma japplikawx id-drittijiet ta' ċerti suġġetti tad-*data* pprovduti mid-DPA tal-2018 jekk dan x'aktarx li "*jippreġudika iż-żamma ta' kontroll effettiv tal-immigrazzjoni*" jew "*l-investigazzjoni jew l-iskoperta ta' attivitajiet li jimminaw iż-żamma ta' kontroll effettiv tal-immigrazzjoni*".
61. Kif rikonoxxut mill-Kummissjoni Ewropea fl-abbozz ta' deċiżjoni tagħha³⁴, u kif imsemmi fl-Opinjoni tal-Kumitat LIBE tal-Parlament Ewropew, dwar il-konklużjoni, f'isem l-UE, tal-Ftehim dwar il-Kummerċ u l-Kooperazzjoni bejn l-UE u r-Renju Unit³⁵, din l-eżenzjoni **hija fformulata "b'mod wiesa"**. Dan japplika għad-drittijiet li ġejjin: id-dritt għall-informazzjoni; id-dritt ta' aċċess; id-dritt għat-tħassir tad-*data*; id-dritt għar-restrizzjoni tal-ipproċessar; u d-dritt ta' oġġezzjoni.
62. Barra minn hekk, huwa importanti li jiġi nnotat li din l-eżenzjoni tapplika wkoll f'każ li d-*data* personali ma tingābarx għall-fini tal-kontroll tal-immigrazzjoni minn kontrollur ("il-kontrollur 1"), iżda madankollu ssir disponibbli minn dan tal-aħħar għal kontrollur ieħor ("il-kontrollur 2") li jipproċessa din id-*data* personali għall-fini ta' kontroll tal-immigrazzjoni (eż. il-Home Office tar-Renju Unit)³⁶.

³⁴ Ara l-premessi 62-65 tal-abbozz ta' deċiżjoni.

³⁵ F'dan ir-rigward, dwar il-**formulazzjoni wiesgħa** tal-eżenzjoni mill-immigrazzjoni, ara l-Opinjoni tal-Kumitat għal-Libertajiet Ċivili, il-Ġustizzja u l-Intern dwar il-konklużjoni, f'isem l-Unjoni, tal-Ftehim ta' Kummerċ u Kooperazzjoni bejn l-Unjoni Ewropea u l-Komunità Ewropea tal-Energija Atomika, minn naħa waħda, u r-Renju Unit tal-Gran Brittanja u l-Irlanda ta' Fuq, min-naħa l-oħra, u tal-Ftehim bejn l-Unjoni Ewropea u r-Renju Unit tal-Gran Brittanja u l-Irlanda ta' Fuq dwar il-proċeduri ta' sigurtà għall-iskambju u l-protezzjoni ta' informazzjoni klassifikata (2020/0382(NLE)), il-5 ta' Frar 2021, https://www.europarl.europa.eu/doceo/document/LIBE-AL-680848_MT.pdf, il-paragrafu 10: "*ifakkar, f'dan ir-rigward, fir-riżoluzzjonijiet tal-Parlament ta' Frar u Ġunju 2020, li jindikaw l-eżenzjoni ġenerali u wiesgħa għall-ipproċessar ta' data personali għall-finijiet tal-immigrazzjoni tal-Att tar-Renju Unit dwar il-Protezzjoni tad-Data*", u l-paragrafu 11: "*iqis li l-eżenzjoni ġenerali u wiesgħa għall-ipproċessar ta' data personali għal skopijiet ta' immigrazzjoni tal-Att tar-Renju Unit dwar il-Protezzjoni tad-Data [...] jeħtieġ li tiġi emendata qabel ma tkun tista' tingħata deċiżjoni ta' adegwatezza valida;*"(enfasi miżjuda).

³⁶ Ara l-eżempju pprovdut fil-"Guide to the General Data Protection Regulation (GDPR)" tal-ICO, v01 Jannar 2021, p. 307 (enfasi miżjuda): "*Organizzazzjoni privata (il-kontrollur 1) twissi lill-Home Office (il-kontrollur 2) dwar impjegat li huwa maħsub li jkun ippreżenta dokumenti foloz biex juri l-identità u l-kwalifiki tiegħu biex jikseb impjeg. L-impjegatur jipprovi lill-Home Office bl-informazzjoni rilevanti. Id-dritt tal-individwu li jiġi infurmat li d-*data* personali tiegħu tkun għet mgħoddija lill-Home Office huwa ristrett sa fejn l-effett mogħti lilu x'aktarx li jippreġudika l-investigazzjoni.*

Għalhekk, l-impjegatur ma għandu l-ebda obbligu li jinforma lill-individwu li l-informazzjoni tiegħu għet mgħoddija lill-Home Office u, min-naħa tiegħu, il-Home Office ma għandu l-ebda obbligu li jipprovi lill-individwu b'avviż ta' privatezza li jinfirmah li issa qed jipproċessa d-*data* personali tiegħu. L-eżenzjoni tapplika għaż-żewġ kontrolluri bl-istess mod.

63. *F'Open Rights Group & Anor, R (On the Application Of) vs Secretary of State for the Home Department & Anor [2019] EWHC 2562 (Admin) (it-3 ta' Ottubru 2019)*, l-applikanti kkontestaw il-legalità tal-eżenzjoni mill-immigrazzjoni għar-raġuni li din tmur kontra l-Artikolu 23 tal-GDPR u hija inkompatibbli mad-drittijiet garantiti mill-Artikoli 7 u 8 tal-Karta tal-UE relatati mal-privatezza u mal-protezzjoni ta' *data* personali. Il-Qorti Superjuri tal-Ingilterra u Wales (minn hawn 'il quddiem "il-Qorti Superjuri") ikkunsidrat jekk l-eżenzjoni mill-immigrazzjoni fil-paragrafu 4 tal-Parti 1 tal-Iskeda 2 tad-DPA tal-2018 hijiex legali, u kkonkludiet favur il-legalità tagħha.
64. Il-Qorti Superjuri kkontestaw b'mod partikolari li:
- "[...] l-Eżenzjoni mill-Immigrazzjoni hija b'mod ċar kwistjoni ta' "interess pubbliku importanti" u ssegwi għan legittimu.[...]", il-paragrafu 30;
 - "l-Eżenzjoni mill-Immigrazzjoni tissodisfa r-rekwiżiti biex miżura tkun "f'konformità mal-liġi. [...]", il-paragrafu 38;
 - "L-Eżenzjoni mill-Immigrazzjoni tista' tiġi invokata biss jekk u sa fejn il-konformità mad-"dispożizzjonijiet elenkati tal-GDPR" **x'aktarx li tippreġudika** ż-żamma ta' kontroll effettiv tal-immigrazzjoni jew l-investigazzjoni jew l-iskoperta ta' attivitajiet li jimminaw iż-żamma ta' kontroll effettiv tal-immigrazzjoni. Il-kliem "x'aktarx li tippreġudika", fil-kuntest tad-Data Protection Act 1998 (li ppreċeda d-DPA tal-2018), kien interpretat bħala li jfisser "ċans sinifikanti ħafna u importanti ta' preġudizzju għall-interess pubbliku partikolari. Il-grad ta' riskju jrid ikun tali li "jista' tabilhaqq" ikun hemm preġudizzju għal daww l-interessi, anki jekk ir-riskju jkun ferm inqas li jkun aktar probabbli milli le [...].", il-paragrafu 39 (enfasi miżjuda).
65. Għandu jiġi nnotat li, sa fejn jaf l-EDPB, din is-sentenza mhijiex finali u giet appellata.
66. Kif speċifikat fil-Linji Gwida tal-EDPB dwar ir-restrizzjonijiet skont l-Artikolu 23 tal-GDPR ("l-Artikolu 23 tal-GDPR")³⁷ "[...] f'kuntest tal-GDPR, għandhom jiġu **previsti restrizzjonijiet f'miżura legiżlattiva**, li jikkonċernaw **għadd limitat ta' drittijiet tas-suġġetti tad-data u/jew obbligi tal-kontrollur** li huma elenkati fl-Artikolu 23 tal-GDPR, **li jirrispettaw l-essenza tad-drittijiet fundamentali u l-libertajiet inkwistjoni**, li jkunu **miżura neċessarja u proporzjonata** f'soċjetà demokratika u jissalvagwardjaw waħda mir-raġunijiet stabbiliti fl-Artikolu 23(1) tal-GDPR [...]"³⁸
67. L-EDPB ifakkar ukoll li l-premessa 41 tal-GDPR tiddikjara li "[f]ejn dan ir-Regolament jagħmel referenza għal **bażi legali jew miżura legiżlattiva**, din mhux neċessarjament tkun tirrikjedi att legiżlattiv adottat minn parlament, mingħajr preġudizzju għar-rekwiżiti skont l-ordni kostituzzjonali tal-Istat Membru kkonċernat. Madankollu, tali bażi legali jew miżura legiżlattiva għandha tkun **ċara**

Madankollu, l-impjegat jitlob kopja tad-data personali tiegħu mill-Home Office li issa qed jinvestigah. **Il-Home Office jista' jistrieħ fuq l-eżenzjoni** biex iżomm parti mid-data tiegħu jekk id-divulgazzjoni x'aktarx li tippreġudika l-investigazzjoni. Jekk l-impjegat jagħmel talba simili **lill-impjegatur tiegħu, huwa jkun jista' japplika wkoll l-eżenzjoni** bl-istess mod."

Fi kliem ieħor, kif iċċarat fil-p. 300: "Fil-maġġoranza tal-każijiet, il-Home Office, jew waħda mill-aġenziji jew wieħed mill-kuntratturi tiegħu, ikunu l-kontrollur li japplika din l-eżenzjoni. Madankollu, huwa importanti li jiġi nnotat li l-applikazzjoni ta' din l-eżenzjoni mhijiex limitata biss għall-Home Office. Jista' jkun rilevanti wkoll għal kontrolluri oħrajn, bħall-impjegaturi, l-universitajiet u l-pulizija, li jikkollaboraw mal-Home Office dwar kwistjonijiet ta' immigrazzjoni."

³⁷ Ara l-Linji Gwida 10/2020 tal-EDPB dwar ir-restrizzjonijiet skont l-Artikolu 23 tal-GDPR, il-verżjoni 1.0, adottati fil-15 ta' Diċembru 2020, li bħalissa qed jiġu ffinalizzati wara konsultazzjoni pubblika, https://edpb.europa.eu/our-work-tools/public-consultations-art-704/2020/guidelines-102020-restrictions-under-article-23_en.

³⁸ Ara l-Artikolu 23 tal-Linji Gwida dwar il-GDPR, il-paragrafu 9, p. 5.

u preċiża u l-applikazzjoni tagħha għandha tkun prevedibbli għal persuni soġġetti għaliha, f'konformità mal-ġurisprudenza tal-Qorti tal-Ġustizzja tal-Unjoni Ewropea [...] u l-Qorti Ewropea tad-Drittijiet tal-Bniedem" (enfasi miżjuda).

68. Għalkemm il-QEDB speċifikat li "[b]arra minn hekk, fir-rigward tal-kliem "f'konformità mal-liġi" u "preskritt bil-liġi" li jidher fl-Artikoli minn 8 sa 11 tal-Konvenzjoni, il-[KEDB] tosserva li hija dejjem fehmet it-terminu "liġi" fis-sens "sostantiv" tiegħu, mhux dak "formali" tiegħu; dan kien jinkludi kemm "liġi miktuba", li tinkludi promulgazzjonijiet ta' statuti ta' grad aktar baxx u miżuri regolatorji meħuda minn korpi regolatorji professjonali taħt setgħat indipendenti ta' regolamentazzjoni mogħtija lilhom mill-Parlament, u liġi mhux miktuba. "Liġi" trid tinftehem li tinkludi kemm il-liġi statutorja **kif ukoll il-"liġi" magħmula mill-imħallfin**³⁹, l-Artikolu 23 tal-Linji Gwida tal-GDPR ifakkar li "[s]kont il-ġurisprudenza tal-QĠUE, kwalunkwe **mizura leġiżlattiva** adottata abbażi tal-Artikolu 23(1) [tal-]GDPR trid, b'mod partikolari, **tkun konformi mar-rekwiżiti speċifiċi stabbiliti fl-Artikolu 23(2) tal-GDPR**. L-Artikolu 23(2) [tal-]GDPR jiddikjara li l-miżuri leġiżlattivi li jimponu restrizzjonijiet fuq id-drittijiet tas-suġġetti tad-data u l-obbligi tal-kontrolluri għandu jkun fihom, fejn rilevanti, **dispożizzjonijiet speċifiċi dwar diversi kriterji deskritti hawn taħt**. Bħala regola, ir-rekwiżiti kollha deskritti hawn taħt **għandhom jiġu inklużi fil-miżura leġiżlattiva li timponi restrizzjonijiet skont l-Artikolu 23 [tal-]GDPR**."⁴⁰
69. F'dan ir-rigward jista' jiġi osservat li **l-eżenzjoni mill-immigrazzjoni nnifisha ma tispeċifikax l-elementi li ġejjin imsemmija fl-Artikolu 23(2) tal-GDPR:**
- "is-salvagwardji għall-prevenzjoni tal-abbuż jew tal-aċċess jew it-trasferiment illegali" (d);
 - "il-kontrollur jew il-kategoriji ta' kontrolluri" (e)⁴¹;
 - "ir-riskji għad-drittijiet u l-libertajiet tas-suġġetti tad-data" (g);

³⁹ Ara l-QEDB, *Sanoma Uitgevers B.V. vs In-Netherlands*, l-14 ta' Settembru 2010, EC:ECHR:2010:0914JUD003822403, il-paragrafu 83 (enfasi miżjuda).

⁴⁰ Ara l-Artikolu 23 tal-Linji Gwida dwar il-GDPR, paragrafi 45 u 46, p. 11. Skont l-Artikolu 52(3) tal-Karta tal-UE, "[s]a fejn din il-Karta fiha drittijiet li jikkorrispondu għal drittijiet iggarantiti mill-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali, it-tifsira u l-ambitu ta' daww id-drittijiet għandhom ikunu l-istess bħal daww stabbiliti mill-Konvenzjoni msemmija. Din id-dispożizzjoni ma żżommx lil-liġi tal-Unjoni milli tipprovd i protezzjoni aktar estensiva". Fir-rigward tal-kunċett ta' "**previst mil-liġi**" skont l-Artikolu 52(1) tal-Karta tal-UE, il-kriterji żviluppatti mill-QEDB għandhom jintużaw kif issuġġerit f'bosta Opinjonijiet tal-Avukat Ġenerali tal-QĠUE, ara pereżempju l-Opinjonijiet fil-Kawża Magħquda C-203/15 u C-698/15, *Tele2 Sverige AB*, ECLI:EU:C:2016:572, il-paragrafi 137-154, u fil-Kawża C-70/10, *Scarlet Extended*, ECLI:EU:C:2011:255, paragrafi 88-114. B'hekk, tista' ssir referenza, fost l-oħrajn, għas-sentenza tal-QEDB f'*Weber u Saravia vs Il-Ġermanja*, il-paragrafu 84: "l-Qorti ttenni li l-espressjoni "**f'konformità mal-liġi**" skont it-tifsira tal-Artikolu 8 § 2 [tal-KEDB] tirrikjedi, l-ewwel nett, li l-miżura kkontestata għandu jkollha xi bażi fil-**liġi domestika**; hija tirreferi wkoll għall-**kwalità tal-liġi** inkwistjoni, li tirrikjedi li din għandha tkun aċċessibbli għall-persuna kkonċernata li, minbarra dan, trid tkun tista' tipprevedi l-konsegwenzi tagħha għaliha, u tkun kompatibbli mal-istat tad-dritt." (enfasi miżjuda).

Ara wkoll il-premessa 41 tal-GDPR: "Tali [bażi legali jew] miżura leġiżlattiva għandha tkun **ċara u preċiża u l-applikazzjoni tagħha għandha tkun prevedibbli għal persuni soġġetti għaliha, f'konformità mal-ġurisprudenza tal-Qorti tal-Ġustizzja tal-Unjoni Ewropea (...)** u l-Qorti Ewropea tad-Drittijiet tal-Bniedem" (enfasi pprovduta).

⁴¹ Ara l-kawża tal-Qorti Superjuri msemmija fuq, il-paragrafu 54: "Fil-fehma tiegħi ma hemm xejn illegali dwar il-fatt li l-Eżenzjoni mill-Immigrazzjoni hija disponibbli **għall-kontrolluri tad-data kollha** li jipproċessaw id-data għall-finijiet speċifikati. Kif jirrimarkaw il-konvenuti, mingħajr il-paragrafi 4(3)-(4), l-Eżenzjoni mill-Immigrazzjoni ssir ineffettiva f'każijiet fejn id-data tinkiseb minn partijiet terzi (bħal awtorità lokali jew l-HM Revenue and Customs) għall-finijiet taż-żamma ta' kontroll effettiv tal-immigrazzjoni." (enfasi miżjuda), u b'hekk tiġi kkonfermata l-applikazzjoni **ġeneralizzata** tar-restrizzjonijiet.

- “id-dritt tas-sugġetti tad-data li jkunu infurmati dwar ir-restrizzjoni, sakemm dak ma jistax jippreġudika l-finijiet tar-restrizzjoni” (h).

70. Il-“Guide to the General Data Protection Regulation (GDPR)” tal-ICO⁴², inkluż Kapitolu dwar l-“eżenzjoni mill-immigrazzjoni”, tipprovdi kjarifiki dwar l-eżenzjoni mill-immigrazzjoni, iżda *per se* **ma tistax** tipprovdi regoli vinkolanti li jikkomplementawha. Barra minn hekk, il-kwistjoni tal-“kwalità tal-ligi” hija partikolarment rilevanti minħabba l-importanza tad-drittijiet ristretti u l-estensjoni tal-eżenzjoni⁴³.

⁴² Il-“Guide to the General Data Protection Regulation (GDPR)” tal-ICO, v 01 ta’ Jannar 2021, p. 299-307.

⁴³ Ara l-paragrafu 57 tal-kawża tal-Qorti Superjuri msemmija qabel: “*Is-Sur Knight jgħarrafni li l-Kummissarju qed jiffinalizza gwida dwar l-Eżenzjoni, iżda din se jkollha biss status “statutorju” fis-sens li tinħareġ bis-saħħa tas-setgħat tal-Kummissarju skont l-Art. 57(1) tal-GDPR. Hija mhux se jkollha status legali skont [id-DPA tal-2018](#).”*

Ir-raġunament għall-introduzzjoni ta’ gwida legalment vinkolanti appoġġata mill-ICO huwa msemmi b’mod partikolari fil-paragrafi. 56-60 tas-sentenza:

“56. *Fl-aħħar nett, ngħaddi għas-sottomissjoni tal-Kummissarju li mingħajr il-gwida statutorja ta’ akkumpanjament biex jiġu pprovduti salvagwardji fir-rigward tat-tifsira u l-applikazzjoni tal-Eżenzjoni mill-Immigrazzjoni, l-eżenzjoni ma tkunx implimentazzjoni proporzjonata tal-Art. 23(1) tal-GDPR. Is-Sur Knight jgħid li din id-dispożizzjoni, issupplimentata minn tali gwida, hija proporzjonata.*

57. “*Is-Sur Knight jgħarrafni li l-Kummissarju qed jiffinalizza gwida dwar l-Eżenzjoni, iżda din se jkollha biss status “statutorju” fis-sens li tinħareġ bis-saħħa tas-setgħat tal-Kummissarju skont l-Art. 57(1) tal-GDPR. Mhux se jkollha status legali skont [id-DPA tal-2018](#). Nifhem ukoll li l-Home Office pproduċa abbozz ta’ gwida interna tal-persunal dwar l-Eżenzjoni mill-Immigrazzjoni (ara [22] hawn fuq). Fil-prattika, il-gwida maħruġa mill-Kummissarju hija influwenti, irrispettivament mill-bażi ġuridika tagħha. Madankollu, il-Kummissarju ma għandu l-ebda setgħa biex joħroġ gwida “vinkolanti” tat-tip li kellha f’moħħha l-Qorti Suprema fil-kawża tal-[Christian Institute](#) (fi [101] u [107]). Jidher li l-leġiżlazzjoni primarja tkun meħtieġa jekk jitqies li jkun meħtieġ li jkun hemm gwida dwar l-Eżenzjoni mill-Immigrazzjoni tal-istess status bħall-kodiċijiet ta’ Prattika li huma previsti bħalissa fi [ss.121–124 tad-DPA tal-2018](#).*

58. *Fl-argument tiegħu għall-gwida statutorja, is-Sur Knight isostni li l-kuntest li fih joriġina l-użu tal-Eżenzjoni mill-Immigrazzjoni neċessarjament jiddefinixxi t-tħassib dwar in-neċessità u l-proporzjonalità tal-eżistenza u l-użu tagħha. Huwa jiġbed l-attenzjoni għal żewġ kwistjonijiet, b’mod partikolari, fil-kuntest legali. L-ewwel nett, id-data personali li għaliha tiġi applikata l-Eżenzjoni mill-Immigrazzjoni hija minnha nnifisha probabbli li tinvolvi data ta’ kategorija speċjali skont it-tifsira tal-Art. 9(1) tal-GDPR (jiġifieri data “li tiżvela l-orijini razzjali jew etnika”). Tali data hija identifikata fil-GDPR minħabba li teħtieġ miżura oġġla ta’ protezzjoni ([Opinjoni 1/15 \[2019\] 3 C.M.L.R. 25](#) fi [141]). It-tieni, hija propożizzjoni bażika tal-ligi dwar il-protezzjoni tad-data li d-dritt ta’ aċċess għas-sugġett huwa b’mod partikolari ta’ importanza kbira bħala l-portal biex ikunu jistgħu jiġu eżerċitati d-drittijiet l-oħrajn ipprovduti lis-sugġetti tad-data (ara l-Kawża [YS vs Minister voor Immigratie, Integratie en Asiel \(C-141/12\) EU:C:2014:2081; \[2015\] 1 C.M.L.R. 18](#) fi [44]).*

59. *Is-Sur Knight jidentifika erba’ punti ta’ natura Prattika. L-ewwel nett, meta l-kontrolluri la jispjegaw lis-sugġetti tad-data li jkunu ddependew fuq eżenzjoni statutorja, u lanqas ma jipprovdu sommarju wiesaw tar-raġunijiet għaliex, is-sugġett tad-data ma jkunx jaf li l-eżenzjoni giet applikata, u ma jkunx jista’ jikkontestaha b’mod effettiv b’riżultat ta’ dan. It-tieni, is-sugġetti tad-data se jkunu jiddependu b’mod speċjali fuq il-kontrolluri biex japplikaw l-eżenzjoni b’attenzjoni u sa fejn ikun meħtieġ biss. Għalkemm kwalunkwe sugġett tad-data huwa intitolat li jressaq ilment lill-Kummissarju dwar l-applikazzjoni tal-eżenzjoni, jew li jressaq proċedimenti legali quddiem il-qorti, huwa probabbli li s-sugġett tad-data ma jkunx jaf bid-drittijiet tiegħu u ma jkollux il-fondi biex jieħu passi legali, f’ċirkostanzi fejn ikun hemm ħtieġa għal konformità immedjata u preċiża mad-drittijiet tal-protezzjoni tad-data. It-tielet, bħala immigrant, is-sugġett tad-data x’aktarx li jkun f’pożizzjoni vulnerabbli. Ir-raba’, din mhijiex kwistjoni astratta fid-dawl tal-evidenza tal-konvenuti dwar l-użu tal-Eżenzjoni mill-Immigrazzjoni (ara [4] hawn fuq).*

60. *Is-Sur Knight jissuggerixxi li hemm parallel mill-qrib bejn l-isfida preżenti għall-Eżenzjoni mill-Immigrazzjoni u r-raġunament tal-Qorti fil-kawża tal-[Christian Institute \[2016\] UKSC 51](#). Bħal fil-kawża tal-[Christian Institute](#), huwa jsostni li l-Eżenzjoni mill-Immigrazzjoni hija wiesgħa, tuża termini mhux definiti, tapplika livell limitu baxx,*

71. *A fortiori*, it-**“test tal-preġudizzju”** ma jistabbilixxix is-salvagwardji biex jipprevjenu l-abbuż jew l-aċċess jew it-trasferiment illegali, u li għandhom jiġu implimentati, pereżempju, mill-Home Office.
72. Fid-dawl ta’ dak kollu li ntqal hawn fuq, l-EDPB jirrimarka li huma meħtieġa aktar kjarifiki dwar l-applikazzjoni tal-eżenzjoni mill-immigrazzjoni.
73. Barra minn hekk, l-EDPB jirrimarka n-nuqqas ta’ strument legalment vinkolanti li jiċċara l-eżenzjoni mill-immigrazzjoni bl-għan li jiġi kkunsidrat jekk hijiex essenzjalment ekwivalenti għall-Artikolu 23 tal-GDPR u għall-Artikoli 7 u 8 tal-Karta tal-UE. Fl-istess ħin, l-EDPB jikkunsidra li n-neċessità u l-proporzjonalità tal-kamp ta’ applikazzjoni wiesa’ *ratione personae* tal-eżenzjoni mill-immigrazzjoni jeħtieġ li jintwerew aktar mill-Kummissjoni Ewropea, appoġġati minn evidenza.
74. **Bħala konklużjoni, l-EDPB jistieden lill-Kummissjoni Ewropea tivverifika s-sitwazzjoni attwali tal-proċedimenti *Open Rights Group & Anor, R (On the Application of) vs Secretary of State for the Home Department & Anor [2019] EWHC 2562 (Admin)* imsemmija hawn fuq u, billi din is-sentenza mhijiex finali (*res judicata*), tivverifika jekk hijiex ikkonfermata jew riveduta mis-sentenza tal-appell, tqis kwalunkwe aġġornament f’dan ir-rigward, u tispeċifikah fid-deċiżjoni ta’ adegwatezza. L-EDPB jistieden ukoll lill-Kummissjoni Ewropea biex tipprovi aktar informazzjoni dwar in-neċessità u l-proporzjonalità tal-eżenzjoni mill-immigrazzjoni, b’mod partikolari b’kunsiderazzjoni għall-kamp ta’ applikazzjoni wiesa’ *ratione personae*.**
75. Fl-istess ħin, l-EDPB jistieden lill-Kummissjoni Ewropea tesplora aktar jekk jeżistux salvagwardji addizzjonali fil-qafas legali tar-Renju Unit jew jistgħux jiġu previsti, pereżempju, permezz ta’ strumenti legalment vinkolanti li jikkomplementaw l-eżenzjoni mill-immigrazzjoni li ttejjeb il-prevedibbiltà tagħha mis-sugġetti tad-*data* u s-salvagwardji għalihom, biex b’hekk ikunu jistgħu jsiru wkoll valutazzjoni u monitoraġġ aħjar u fil-pront tar-rekwiziti ta’ neċessità u proporzjonalità.

3.1.2. Restrizzjonijiet fuq trasferimenti ulterjuri

76. L-Artikolu 44 tal-GDPR jistabbilixxi li t-trasferimenti u t-trasferimenti ulterjuri ta’ *data* personali għandhom isiru biss jekk il-livell ta’ protezzjoni tal-persuni fiżiċi garantit mill-GDPR ma jiġix imminat. Għalhekk, id-*data* personali ttrasferita miż-ŻEE lir-Renju Unit abbażi tad-deċiżjoni ta’ adegwatezza għandha tgawdi minn livell ta’ protezzjoni essenzjalment ekwivalenti għal dak ipprovdut skont il-qafas tal-protezzjoni tad-*data* tal-UE. **Dan ifisser mhux biss li l-leġiżlazzjoni tar-Renju Unit għandha tkun “essenzjalment ekwivalenti” għal-leġiżlazzjoni tal-UE fir-rigward tal-ipproċessar tad-*data* personali ttrasferita lir-Renju Unit skont l-abbozz ta’ deċiżjoni, iżda wkoll li r-regoli applikabbli fir-Renju Unit fir-rigward tat-trasferiment ulterjuri ta’ dik id-*data* lil pajjiżi terzi għandhom jiżguraw li jibqa’ jiġi pprovdut livell ta’ protezzjoni essenzjalment ekwivalenti.**
77. B’riżultat ta’ dan, huwa importanti li kwalunkwe trasferiment ulterjuri mir-Renju Unit lejn pajjiżi terzi ieħor ta’ *data* personali miż-ŻEE jkun protett kif suppost b’salvagwardji, jew jitwettaq f’konformità mar-regoli dwar id-derogi⁴⁴ biex tiġi żgurata l-kontinwità tal-protezzjoni mogħtija mil-leġiżlazzjoni tal-UE. **Fil-fatt, jekk ma tkun tista’ tiġi pprovduta l-ebda protezzjoni bħal din, ma għandhomx isiru trasferimenti ulterjuri tad-*data* personali taż-ŻEE.**

hija soġġetta għal kontrolli li ma jidhrux fuq il-wiċċ tad-dispożizzjoni u tapplika għal firxa wiesgħa ħafna ta’ kuntesti u drittijiet. Għall-kuntrarju tal-[Christian Institute](#) ma hemm l-ebda gwida disponibbli għall-pubbliku, u wisq inqas status statutorju li għandu jingħata kunsiderazzjoni, dwar l-Eżenzjoni mill-Immigrazzjoni.”

⁴⁴ Ara l-Artikolu 49 tal-GDPR tar-Renju Unit.

78. L-EDPB jirrikonoxxi li r-Renju Unit irrifletta, fil-biċċa l-kbira, il-Kapitolu V tal-GDPR fil-GDPR tar-Renju Unit (l-Artikoli 44-49) u fid-DPA tal-2018⁴⁵. **Madankollu, l-EDPB identifika ċerti aspetti tal-qafas leġislattiv tar-Renju Unit fir-rigward ta' trasferimenti ulterjuri li jistgħu jimminaw il-livell ta' protezzjoni tad-*data* personali ttrasferita miż-ŻEE.**
79. **L-ewwel sfida** li identifika l-EDPB tirrigwarda r-rikonoxximent mir-Renju Unit, wara l-proċedura kif elaborata fid-DPA tal-2018, ta' pajjiżi terzi, organizzazzjonijiet internazzjonali jew territorji⁴⁶ bħala riċevituri adegwati. Fil-fatt, it-trasferimenti ulterjuri tad-*data* personali taż-ŻEE jistgħu jsejtnu mir-Renju Unit lejn pajjiżi terzi oħrajn, abbażi ta' regolament futur possibbli tar-Renju Unit dwar l-adeqwatezza⁴⁷.
80. B'mod aktar speċifiku, kif spjegat fil-premessa 77 tal-abbozz ta' deċiżjoni, is-Segretarju tal-Istat tar-Renju Unit għandu s-setgħa li jirrikonoxxi pajjiżi terzi (jew territorju jew settur f'pajjiżi terzi), organizzazzjoni internazzjonali, jew deskrizzjoni ta' tali pajjiż, territorju, settur, jew organizzazzjoni bħala li jiżguraw livell adegwat ta' protezzjoni tad-*data* personali, wara konsultazzjoni mal-ICO⁴⁸. Meta jivvaluta l-adeqwatezza tal-livell ta' protezzjoni, is-Segretarju tal-Istat tar-Renju Unit irid jikkunsidra l-istess elementi li l-Kummissjoni Ewropea hija meħtieġa tivvaluta skont l-Artikolu 45(2)(a)-(c) tal-GDPR, interpretat flimkien mal-premessa 104 tal-GDPR u l-ġurisprudenza tal-UE miżmuma. Dan ifisser li, meta jiġi vvalutat il-livell adegwat ta' protezzjoni ta' pajjiżi terzi, l-istandard rilevanti se jkun jekk dak il-pajjiżi terzi inkwistjoni jiżgurax livell ta' protezzjoni "essenzjalment ekwivalenti" għal dak garantit fir-Renju Unit. Għalkemm l-EDPB jinnota l-kapaċità tar-Renju Unit, skont il-GDPR tar-Renju Unit, li jirrikonoxxi t-territorji bħala li jipprovdu livell adegwat ta' protezzjoni fid-dawl tal-Qafas tal-Protezzjoni tad-*Data* tar-Renju Unit, l-EDPB jixtieq jenfasizza li dawn it-territorji msemija l-aħħar jistgħu ma jibbenefikawx, sal-lum, minn deċiżjoni ta' adegwatezza maħruġa mill-Kummissjoni Ewropea li tirrikonoxxi livell ta' protezzjoni "essenzjalment ekwivalenti" għal dak garantit fl-UE. Dan jista' jwassal għal riskji possibbli fil-protezzjoni pprovduta lid-*data* personali ttrasferita miż-ŻEE, speċjalment kieku l-Qafas tal-Protezzjoni tad-*Data* tar-Renju Unit kellu jiddevja mill-acquis tal-UE fil-futur. Għandu jiġi nnotat li f'Lulju 2020, il-kawża storika *Schrems II* tal-QĠUE⁴⁹ rriżultat fl-invalidazzjoni tad-Deciżjoni dwar it-Tarka tal-Privatezza tal-Istati Uniti minħabba li, skont il-QĠUE, il-qafas legali tal-Istati Uniti ma setax jittqies bħala li jipprovdi livell ta' protezzjoni essenzjalment ekwivalenti meta mqabbel ma' dak tal-UE. Madankollu, is-sentenzi diġà adottati tal-QĠUE, ikkunsidrati bħala ġurisprudenza miżmuma fil-qafas legali tar-Renju Unit, jistgħu ma jibqgħux jorbtu lir-Renju Unit minħabba li, b'mod partikolari, ir-Renju Unit għandu l-possibbiltà li jimmodifika d-dritt tal-Unjoni miżmum wara t-tmiem tal-perjodu tranzitorju, u l-Qorti Suprema tiegħu mhijiex marbuta b'xi ġurisprudenza tal-UE miżmuma⁵⁰.
81. **L-EDPB jistieden lill-Kummissjoni Ewropea timmonitorja mill-qrib il-proċess u l-kriterji ta' valutazzjoni tal-adeqwatezza mill-awtoritajiet tar-Renju Unit fir-rigward ta' pajjiżi terzi oħrajn, b'mod partikolari fir-rigward ta' pajjiżi terzi mhux rikonoxxuti bħala adegwati skont il-GDPR mill-UE. Fejn il-Kummissjoni Ewropea ssib li l-ebda livell ta' protezzjoni essenzjalment ekwivalenti għal**

⁴⁵ Ara t-taqsimiet 17A, 17B, 17C u 18 tad-DPA tal-2018.

⁴⁶ Ara t-taqsimiet 17A tad-DPA tal-2018.

⁴⁷ L-ekwivalenti tar-Renju Unit għal deċiżjoni ta' adegwatezza skont il-GDPR.

⁴⁸ Ara t-taqsimiet 182(2) tad-DPA tal-2018. Ara wkoll il-Memorandum of Understanding on the role of the ICO in relation to new UK adequacy assessments, <https://ico.org.uk/about-the-ico/news-and-events/news-and-blogs/2021/03/secretary-of-state-for-the-department-for-dcms-and-the-information-commissioner-sign-memorandum-of-understanding/>.

⁴⁹ Ara *Schrems II*.

⁵⁰ Ara t-taqsimiet 6(3) sa (6) tal-EU (Withdrawal) Act 2018.

dak garantit fl-UE ma huwa żgurat minn pajjiż terz li jinstab adegwat mir-Renju Unit, l-EDPB jistieden lill-Kummissjoni Ewropea tieħu kull pass meħtieġ bħal, pereżempju, temenda d-deċiżjoni ta' adegwatezza tar-Renju Unit biex tintroduċi salvagwardji speċifiċi għad-*data* personali li toriġina miż-ŻEE, u/jew biex tikkunsidra s-sospensjoni tad-deċiżjoni ta' adegwatezza tar-Renju Unit, fejn id-*data* personali ttrasferita miż-ŻEE lir-Renju Unit tkun soġġetta għal trasferimenti ulterjuri lejn il-pajjiż terz inkwistjoni abbażi ta' regolament dwar l-adeqwatezza tar-Renju Unit.

82. **It-tieni sfida** tirrigwarda r-rieżami li jmiss tad-deċiżjonijiet ta' adegwatezza diġà eżistenti mogħtija mill-Kummissjoni Ewropea skont id-Direttiva 95/46/KE. Wara dan ir-rieżami, il-Kummissjoni Ewropea tista' tiddeċiedi li ċerti pajjiżi li sa issa bbenefikaw minn deċiżjoni ta' adegwatezza ma jibqgħux jipprevedu livell ta' protezzjoni essenzjalment ekwivalenti, filwaqt li jitqiesu l-leġislazzjoni attwali tal-UE u l-ġurisprudenza reċenti. Madankollu, kif previst fil-paragrafu 4 tal-Iskeda 21 tad-DPA tal-2018, ir-Renju Unit diġà rrikonoxxa dawk il-pajjiżi bħala li jipprevedu livell adegwat ta' protezzjoni. Minkejja li s-Segretarju tal-Istat tar-Renju Unit irid iwettaq rieżami ta' dawn is-sejbiet ta' adegwatezza f'perjodu ta' erba' snin, il-Kummissjoni Ewropea tinnotta fl-abbozz ta' deċiżjoni tagħha li dawn is-sejbiet ta' adegwatezza mhux se jieqfu jeżistu awtomatikament jekk is-Segretarju tal-Istat tar-Renju Unit ma jwettaqx ir-rieżami meħtieġ fil-limitu ta' żmien stipulat ta' erba' snin⁵¹.
83. **L-EDPB jistieden lill-Kummissjoni Ewropea timmonitorja jekk, ladarba jiġi ffinalizzat ir-rieżami tal-UE tad-deċiżjonijiet ta' adegwatezza diġà eżistenti, pajjiż, meqjus li ma għadux jipprevedi livell adegwat ta' protezzjoni, ikunx għadu kkunsidrat bħala tali mir-Renju Unit. Jekk dan ikun il-każ, l-EDPB jistieden lill-Kummissjoni Ewropea, abbażi tal-premessi 277 – 280 tal-abbozz ta' deċiżjoni, tieħu kwalunkwe miżura xierqa biex tirrimedja s-sitwazzjoni, pereżempju, billi temenda d-deċiżjoni ta' adegwatezza sabiex iżżid rekwiżiti speċifiċi għad-*data* personali li toriġina miż-ŻEE u/jew billi tissospendi d-deċiżjoni ta' adegwatezza, jekk id-*data* personali ttrasferita miż-ŻEE lir-Renju Unit tkun soġġetta għal trasferimenti ulterjuri lejn il-pajjiż terz inkwistjoni. L-EDPB jistieden lill-Kummissjoni Ewropea tkompli dan l-eżerċizzju ta' monitoraġġ għad-durata tad-deċiżjoni ta' adegwatezza tar-Renju Unit.**
84. **It-tielet sfida** tikkonċerna t-trasferiment ulterjuri ta' *data* personali miż-ŻEE lil pajjiżi mhux adegwati abbażi tal-ġħodod ta' trasferiment previsti fl-Artikoli 46 u 47 tal-GDPR tar-Renju Unit. Għalkemm il-GDPR tar-Renju Unit jipprevedi l-istess ġħodod ta' trasferiment bħal dawk ipprovduti mill-GDPR, l-EDPB jenfasizza l-ħtieġa li jiġi żgurat li s-salvagwardji li fihom jipprevedu protezzjoni effettiva fil-pajjiż terz, speċjalment fid-dawl tas-sentenza *Schrems II*.
85. Wara s-sentenza *Schrems II*, li fiha l-QĠUE tfakkar li l-protezzjoni mogħtija lid-*data* personali fl-UE trid tivvjaġġa mad-*data* kull fejn tmur, l-EDPB diġà adotta rakkomandazzjonijiet inizjali dwar miżuri supplimentari⁵² maħsuba biex jassistu lill-esportaturi, fejn meħtieġ, jiżguraw li s-suġġetti tad-*data* jingħataw livell ta' protezzjoni essenzjalment ekwivalenti għal dak garantit fl-UE.
86. Skont il-QĠUE, l-esportaturi tad-*data* huma responsabbli biex jivverifikaw, fuq bażi ta' każ b'każ u, fejn xieraq, f'kollaborazzjoni mal-importatur tad-*data* fil-pajjiż terz, jekk il-liġi jew il-prattika tal-pajjiż terz taffettwax l-effettività tas-salvagwardji xierqa li jinsabu fl-ġħodod ta' trasferiment skont l-

⁵¹ Ara l-premessa 82 tal-abbozz ta' deċiżjoni.

⁵² Ara r-Rakkomandazzjonijiet 01/2020 tal-EDPB dwar miżuri li jissupplimentaw ġħodod ta' trasferiment biex tiġi żgurata l-konformità mal-livell tal-UE ta' protezzjoni tad-*data* personali, adottati fl-10 ta' Novembru 2020, li bħalissa qed jiġu ffinalizzati wara konsultazzjoni pubblika, https://edpb.europa.eu/sites/edpb/files/consultation/edpb_recommendations_202001_supplementarymeasures-transferstools_mt.pdf.

Artikolu 46 tal-GDPR⁵³. Meta dan ikun il-każ, l-esportaturi tad-*data* għandhom jimplementaw miżuri supplimentari li jimlew dawn il-lakuni fil-protezzjoni u jwassluha sal-livell meħtieġ mid-dritt tal-Unjoni.

87. L-EDPB jistieden lill-Kummissjoni Ewropea, sabiex tiżgura l-kontinwità tal-protezzjoni, tintroduci fl-abbozz ta' deċiżjoni riassigurazzjonijiet li meta l-għodod ta' trasferiment ipprovduti fl-Artikoli 46 u 47 tal-GDPR tar-Renju Unit jintużaw mill-esportaturi tad-*data* fir-Renju Unit għal trasferimenti ulterjuri lejn pajjiżi terzi oħrajn tad-*data* ttrasferita taż-ŻEE, dawn l-esportaturi tad-*data* jivvalutaw, fuq bażi ta' każ b'każ, il-qafas tal-protezzjoni tad-*data* tal-pajjiżi terzi; u jekk ikun meħtieġ, tiegħu miżuri xierqa biex tiżgura r-rispett effettiv tas-salvagwardji li jinsabu fl-għodda ta' trasferiment magħżula biex tiżgura livell ta' protezzjoni essenzjalment ekwivalenti għal dak garantit fl-UE. Mingħajr dawn ir-riassigurazzjonijiet, l-EDPB jenfasizza li hemm riskju li l-livell ta' protezzjoni essenzjalment ekwivalenti għal dak garantit fl-UE jittaffa permezz ta' trasferimenti ulterjuri li jseñhu mir-Renju Unit.
88. Ir-raba' sfida li tirrigwarda t-trasferimenti ulterjuri tikkonċerna l-ftehimiet internazzjonali konklużi, jew li għandhom jiġu konklużi fil-futur mir-Renju Unit u l-aċċess dirett possibbli, mill-awtoritajiet minn pajjiż(i) terzi(i) parti(jiet) għal tali ftehimiet, għal *data* personali miż-ŻEE. Fil-fatt, l-EDPB għandu tħassib qawwi b'rabta mal-Ftehim tal-Att CLOUD bejn ir-Renju Unit u l-Istati Uniti li diġà gie konkluż u l-Kummissjoni Ewropea tirrikonoxxi din l-isfida, filwaqt li tenfasizza li "*dħul fis-seħħ possibbli tal-Ftehim jista' jkollu impatt fuq il-livell ta' protezzjoni vvalutat f'din id-Deċiżjoni*"⁵⁴. Fil-fatt, abbażi ta' dan il-ftehim, ladarba jidhol fis-seħħ, id-*data* personali ttrasferita miż-ŻEE lir-Renju Unit skont l-abbozz ta' deċiżjoni mbagħad tkun soġġetta għad-dispożizzjonijiet ta' dan il-ftehim li jstabbilixxu l-kundizzjonijiet għall-aċċess dirett mill-awtoritajiet tal-Istati Uniti, li jkollhom impatt fuq il-Qafas tal-Protezzjoni tad-*Data* tar-Renju Unit, inklużi d-dispożizzjonijiet dwar trasferimenti ulterjuri. B'riżultat ta' dan, il-livell ta' protezzjoni pprovdut lid-*data* ttrasferita miż-ŻEE jista' jiġi affettwat sostanzjalment mid-dispożizzjonijiet tal-ftehim konkluż mal-Istati Uniti, u mill-impatt fuq il-livell ta' protezzjoni għal tali *data*. L-EDPB jinnota f'dan il-kuntest li l-Kummissjoni Ewropea tirreferi għal spjegazzjonijiet mogħtija mill-awtoritajiet tar-Renju Unit fil-premessa 153 tal-abbozz ta' deċiżjoni tagħha, mingħajr ma tikkwota jew tipprovdix xi assigurazzjoni jew impenn bil-miktub konkret, u mingħajr ma tindika dispożizzjonijiet legali speċifiċi skont id-dritt tar-Renju Unit li jagħtu effett lil tali spjegazzjonijiet.
89. L-EDPB preċedentement qajjem dan it-tħassib f'ittra indirizzata lill-Parlament Ewropew datata l-15 ta' Ġunju 2020⁵⁵. L-EDPB kien enfasizza li, abbażi tal-"*acquis tal-UE fil-qasam tal-protezzjoni tad-*data*, u b'mod partikolari mal-GDPR u mad-direttiva dwar l-infurzar tal-liġi*", l-EDPB għandu riżervi dwar jekk is-salvagwardji fil-ftehim għall-aċċess għal *data* personali fir-Renju Unit japplikawx f'certi ċirkostanzi li jeħtieġu obbligi ta' divulgazzjoni lill-Istati Uniti, kif ukoll jekk dawn is-salvagwardji humiex biżżejjed fid-dawl tal-istandards tal-UE sabiex ma jiġix imminat il-livell ta' protezzjoni pprovdut fl-UE.
90. Barra minn hekk, id-dispożizzjonijiet tal-Ftehim tal-Att CLOUD bejn ir-Renju Unit u l-Istati Uniti jistgħu jaffettwaw b'mod sinifikanti l-kundizzjonijiet sostantivi u proċedurali li permezz tagħhom id-*data* personali miżmuma mill-kontrolluri jew mill-proċessuri fir-Renju Unit tista' tiġi aċċessata direttament

⁵³ Ara *Schrems II*, il-paragrafu 134.

⁵⁴ Ara l-premessa 153 tal-abbozz ta' deċiżjoni.

⁵⁵ Ara r-rispons tal-EDPB għall-MPE Sophie in't Veld u Moritz Körner dwar il-ftehim bejn l-Istati Uniti u r-Renju Unit dwar l-Att Cloud tal-Istati Uniti, adottat fil-15 ta' Ġunju 2020, https://edpb.europa.eu/sites/edpb/files/files/file1/edpb_letter_out_2020-0054-uk-usagreement.pdf.

mill-awtoritajiet tal-Istati Uniti, u b'hekk ikollhom impatt fuq il-livell ta' protezzjoni garantit skont id-dritt tar-Renju Unit. Sabiex jiġi previst livell ta' protezzjoni essenzjalment ekwivalenti għal dak garantit skont id-dritt tal-Unjoni, huwa pereżempju *“essenzjali li s-salvagwardji skont dan il-ftehim jinkludu awtorizzazzjoni ġudizzjarja mandatorja minn qabel, bħala garanzija essenzjali għall-aċċess għall-metadata u għad-data dwar il-kontenut. Abbażi tal-valutazzjoni preliminari tiegħu, l-EDPB, filwaqt li nnota li l-ftehim jirreferi għall-applikazzjoni tal-liġi domestika, ma setax jidentifika tali dispożizzjoni ċara fil-ftehim konkluz bejn ir-Renju Unit u l-Istati Uniti”*⁵⁶.

91. Filwaqt li l-Kummissjoni Ewropea tenfasizza li d-*data* miksuba skont dan il-ftehim tibbenefika minn protezzjonijiet ekwivalenti għas-salvagwardji speċifiċi pprovduti mill-hekk imsejjaħ “Ftehim Komprensiv bejn l-UE u l-Istati Uniti”, l-EDPB għandu tħassib dwar jekk l-inkorporazzjoni ta' dawn is-salvagwardji fil-Ftehim tal-I-Att CLOUD bejn ir-Renju Unit u l-Istati Uniti b'sempliċi referenza li tapplika fuq bażi *mutatis mutandis* tissodisfax il-kriterji ta' regoli ċari, preċiżi u aċċessibbli fir-rigward tal-aċċess għad-*data* personali, jew jekk ikunux inkorporati biżżejjed tali salvagwardji biex ikunu effettivi u azzjonabbli skont id-dritt tar-Renju Unit.
92. **Għalhekk, l-EDPB jirrakkomanda li l-Kummissjoni Ewropea tiċċara kif u abbażi ta' liema strument legali l-protezzjonijiet ekwivalenti għas-salvagwardji speċifiċi pprovduti mill-Ftehim Komprensiv bejn l-UE u l-Istati Uniti jingħataw effett u jkollhom karattru vinkolanti skont id-dritt tar-Renju Unit.**
93. L-EDPB jinnota wkoll li d-dispożizzjonijiet tal-Ftehim tal-I-Att CLOUD bejn ir-Renju Unit u l-Istati Uniti, li jinqraw flimkien mat-taqsima 3 tal-I-Att CLOUD tal-Istati Uniti⁵⁷, iqajmu mistoqsijiet dwar l-applikazzjoni attwali tas-salvagwardji offruti mill-ftehim għall-aċċess, mill-awtoritajiet tal-infurzar tal-liġi tal-Istati Uniti, għad-*data* personali fir-Renju Unit ipproċessata minn fornituri ta' servizzi ta' komunikazzjoni elettronika jew ta' servizzi tal-computing remot (minn hawn 'il quddiem “CSPs”) li jaqgħu taħt il-ġurisdizzjoni tal-Istati Uniti. Fil-fatt, jekk CSP li jinsab fir-Renju Unit ikun soġġett għad-dritt tal-Istati Uniti (eż., minħabba li huwa s-sussidjarju ta' kumpanija tal-Istati Uniti), għad irid jiġi aċċertat jekk l-awtoritajiet tal-Istati Uniti jkunux marbuta li jiddependu fuq il-Ftehim tal-I-Att CLOUD bejn ir-Renju Unit u l-Istati Uniti biex jiksbu dik id-*data*. Hekk kif il-Kummissjoni Ewropea tindika li *“[s]e tingħata attenzjoni partikolari lill-applikazzjoni u l-adattament tal-protezzjonijiet tal-Ftehim Komprensiv għat-tip speċifiku ta' trasferimenti koperti mill-Ftehim bejn ir-Renju Unit u l-Istati Uniti”*, l-EDPB jenfasizza li abbażi tal-valutazzjoni preliminari tiegħu, mhuwiex ċar jekk is-salvagwardji stabbiliti fil-Ftehim tal-I-Att CLOUD bejn ir-Renju Unit u l-Istati Uniti u, għalhekk, dik ipprovduta mill-Ftehim Komprensiv bejn l-UE u l-Istati Uniti, japplikawx għat-talbiet kollha, jekk ikun hemm, għall-aċċess għad-*data* fir-Renju Unit magħmula mill-awtoritajiet tal-Istati Uniti skont l-I-Att CLOUD tal-Istati Uniti.
94. Jista' jkun hemm ftehimiet jew impenji internazzjonali futuri oħrajn ma' pajjiżi terzi li r-Renju Unit jista' jidhol fihom fil-futur, u li japplikaw għad-*data* personali ttrasferita miż-ŻEE lir-Renju Unit skont l-abbozz ta' deċiżjoni⁵⁸. Skont id-dispożizzjonijiet ta' dawn il-ftehimiet u l-applikazzjoni ta' klawżoli ta' salvagwardja speċifiċi, dawn il-ftehimiet internazzjonali, billi jaffettwaw il-Qafas tal-Protezzjoni tad-*Data* tar-Renju Unit, jista' jkollhom ukoll impatt sinifikanti fuq il-kundizzjonijiet sostantivi u proċedurali għall-aċċess għad-*data* personali fir-Renju Unit minn awtoritajiet ta' pajjiżi terzi. Dan huwa b'mod partikolari l-każ għall-abbozz tat-tieni protokoll addizzjonali għall-Konvenzjoni tal-Kunsill tal-Ewropa dwar iċ-Ċiberkriminalità (minn hawn 'il quddiem “il-Konvenzjoni ta' Budapest”) li bħalissa qed jiġi nnegożjat fost il-partijiet għal din il-Konvenzjoni, li jinkludu bosta pajjiżi mhux tal-

⁵⁶ Ara l-ittra tal-EDPB imsemija hawn fuq.

⁵⁷ Ara l-I-Att CLOUD tal-Istati Uniti, <https://www.congress.gov/bill/115th-congress/senate-bill/2383/text>.

⁵⁸ Ara t-taqsima 2.3.3 hawn fuq.

UE. Fil-fatt, l-abbozz tal-protokoll jinkludi klawżoli li jistgħu jiġu attivati b'mod diskrezzjonarju mill-partijiet, pereżempju dwar l-awtorizzazzjoni biex jingħata aċċess għad-*data* dwar il-kontenut jew le. Filwaqt li l-Istati Membri kollha tal-UE jattivaw il-klawżoli f'konformità mar-regoli tal-UE dwar il-protezzjoni tad-*data*, ma għiet ipprovduta l-ebda garanzija dwar ir-Renju Unit, li tista' tiddevja sostanzjalment mil-livell ta' protezzjoni li mbagħad jiġi offrut fl-UE. Eżempju ieħor tal-kwistjonijiet ipprezentati hawn fuq huwa l-Ftehim bejn ir-Renju Unit u l-Ġappun għal Sħubija Ekonomika Komprensiva⁵⁹ ("CEPA"), l-ewwel ftehim kummerċjali tar-Renju Unit wara l-Brexit li daħal fis-seħħ fl-1 ta' Jannar 2021⁶⁰ u li jinkludi dispożizzjonijiet dwar id-*data* personali⁶¹. Barra minn hekk, fl-1 ta' Frar 2021, l-EDPB jinnota li r-Renju Unit habbar ukoll formalment it-talba tiegħu li jissieheb fis-Sħubija Komprensiva u Progressiva Trans-Paċifika ("CPTPP") li tinkorpora l-Ftehim għas-Sħubija Trans-Paċifika ("TPP")⁶².

95. L-EDPB jinnota li, minbarra l-Ftehim tal-Att CLOUD bejn ir-Renju Unit u l-Istati Uniti, il-ftehimiet internazzjonali msemmija hawn fuq mhumiex indirizzati fl-abbozz ta' deċiżjoni.

96. **L-EDPB jistieden lill-Kummissjoni Ewropea:**

- **Teżamina l-interazzjoni bejn il-Qafas tal-Protezzjoni tad-*Data* tar-Renju Unit u l-impenji internazzjonali tagħha, lil hinn mill-Ftehim tal-Att CLOUD bejn ir-Renju Unit u l-Istati Uniti, b'mod partikolari biex tiġi żgurata l-kontinwità tal-livell ta' protezzjoni f'każ ta' trasferimenti ulterjuri lejn pajjiżi terzi oħrajn ta' *data* personali ttrasferita miż-ŻEE lir-Renju Unit abbażi ta' deċiżjoni ta' adegwatezza tar-Renju Unit; u timmonitorja kontinwament u tiegħu azzjoni, fejn ikun hemm bżonn, fir-rigward tal-konklużjoni ta' ftehimiet internazzjonali oħrajn bejn ir-Renju Unit u pajjiżi terzi li jirriskjaw li jimminaw il-livell ta' protezzjoni tad-*data* personali prevista fl-UE.**
- **Tipprovidi lill-EDPB b'impenji bil-miktub mill-awtoritajiet tar-Renju Unit u tidentifika dispożizzjonijiet speċifiċi skont id-dritt tar-Renju Unit, b'rabta mal-ispjegazzjoni relatata mal-applikazzjoni u l-implimentazzjoni possibbli tal-Ftehim tal-Att CLOUD bejn ir-Renju Unit u l-Istati Uniti kif imsemmi fil-premessa 153 tal-abbozz ta' deċiżjoni.**
- **Timmonitorja, f'dan il-kuntest, jekk, minbarra s-salvagwardji li jistgħu jiġu pprovduti permezz ta' implimentazzjoni xierqa tal-adattament tal-Ftehim Komprensiv bejn l-UE u l-Istati Uniti, il-Ftehim tal-Att CLOUD bejn ir-Renju Unit u l-Istati Uniti jiżgurax salvagwardji addizzjonali xierqa biex jittiehed kont tal-livell ta' sensitività tal-kategoriji ta' *data* kkonċernati u tar-rekwiżiti uniċi tat-trasferiment tal-evidenza elettronika direttament mis-CSPs aktar milli bejn l-awtoritajiet.**

⁵⁹ Ara UK/Japan: Agreement for a Comprehensive Economic Partnership [CS Japan No.1/2020], <https://www.gov.uk/government/publications/ukjapan-agreement-for-a-comprehensive-economic-partnership-cs-japan-no12020>.

⁶⁰ Ara l-gwida tal-Gvern tar-Renju Unit dwar il-ftehimiet kummerċjali tar-Renju Unit ma' pajjiżi mhux tal-UE, <https://www.gov.uk/guidance/uk-trade-agreements-with-non-eu-countries>.

⁶¹ Skont il-paragrafu 5 tal-Artikolu 8.80 tas-CEPA, il-partijiet jimpenjaw ruħhom li jinkoraġġixxu l-iżvilupp ta' mekkaniżmi maħsuba biex jippromwovu l-kompatibbiltà bejn l-approċċi legali differenti tagħhom għall-protezzjoni tad-*data* (personali). Skont l-Artikolu 8.84, il-partijiet jimpenjaw ruħhom li la jipprojbixxu u lanqas jirrestringu t-trasferiment transfruntier ta' informazzjoni b'mezzi elettronici, inkluża informazzjoni personali, meta din l-attività tkun għat-twettiq tan-negożju ta' persuna koperta skont it-tifsira tas-CEPA.

⁶² Skont il-paragrafu 2 tal-Artikolu 14.11 tat-TPP, kull parti għandha tippermetti t-trasferiment transfruntier tal-informazzjoni b'mezzi elettronici, inkluża l-informazzjoni personali, meta din l-attività tkun għat-twettiq tan-negożju ta' persuna koperta.

- **Tivvaluta l-impatt u r-riskji potenzjali tad-dispożizzjonijiet dwar id-*data* personali li jinsabu fi ftehimiet internazzjonali li ġew iffirmati reċentement mir-Renju Unit, b'has-CEPA.**

97. **Il-ħames sfida** identifikata tirrigwarda l-applikazzjoni ta' derogi għat-trasferimenti ta' *data* personali lil pajjiż terz. Għalkemm id-derogi disponibbli skont il-GDPR tar-Renju Unit huma l-istess bħal dawk ipprovduti skont il-GDPR, huwa importanti li l-ICO japplika u se jkompli japplika interpretazzjoni b'rabta mal-użu ta' dawn id-derogi allinjati ma' dik tal-EDPB. Jekk dan ma jkunx il-każ, jew jekk ir-Renju Unit jiddevja minn din l-interpretazzjoni fil-futur, ikun hemm riskju li l-livell ta' protezzjoni tad-*data* ttrasferita miż-ŻEE lil pajjiżi terzi mir-Renju Unit jista' jiġi mminat.
98. **L-EDPB jistieden lill-Kummissjoni Ewropea, bħala parti mill-kompitu ta' monitoraġġ tagħha, biex tivverifika b'mod speċifiku li l-interpretazzjoni tar-Renju Unit dwar l-użu tad-derogi tibqa' allinjata mal-interpretazzjoni tal-UE. Jekk madankollu tkun giet segwita interpretazzjoni differenti tal-użu tad-derogi mir-Renju Unit li timmina l-livell ta' protezzjoni, huwa essenzjali li l-Kummissjoni Ewropea tiegħu l-passi meħtieġa billi temenda d-deċiżjoni ta' adegwatezza biex tiżgura li l-livell ta' protezzjoni pprovdut lid-*data* personali taż-ŻEE ttrasferita lir-Renju Unit imbagħad ma jiġix imminat meta din id-*data* tiġi ttrasferita b'mod ulterjuri mir-Renju Unit lejn pajjiżi terzi abbażi ta' interpretazzjoni differenti tad-derogi.**
99. **Is-sitt sfida**, l-aħħar waħda għal din it-taqsim, tirreferi għan-nuqqas ta' protezzjonijiet ipprovduti skont l-Artikolu 48 tal-GDPR fil-Qafas tal-Protezzjoni tad-*Data* tar-Renju Unit.
100. Fil-fatt, il-Kummissjoni Ewropea tiċċara fl-abbozz ta' deċiżjoni tagħha li fin-nuqqas ta' regolamenti dwar l-adeqwatezza jew salvagwardji xierqa, trasferiment jista' jseħħ biss abbażi tad-derogi stabbiliti fl-Artikolu 49 tal-GDPR tar-Renju Unit, *"bl-eċċezzjoni tal-Artikolu 48 tar-Regolament (UE) 2016/679 li r-Renju Unit għażel li ma jinkludix fil-GDPR tar-Renju Unit."*⁶³ In-nuqqas ta' dispożizzjoni essenzjalment ekwivalenti għall-Artikolu 48 tal-GDPR stabbilita fil-Qafas tal-Protezzjoni tad-*Data* tar-Renju Unit, b'rabta ma' trasferimenti jew divulgazzjonijiet, wara sentenza ta' qorti jew tribunal jew deċiżjoni ta' awtorità amministrattiva minn pajjiż terz ieħor, jista' jwassal għal incertezza legali dwar jekk il-livell ta' protezzjoni għad-*data* personali ttrasferita miż-ŻEE lir-Renju Unit skont l-abbozz ta' deċiżjoni jkunx affettwat sostanzjalment.
101. Fir-Referenzjal tal-Adegwatezza tal-GDPR tiegħu, l-EDPB jirrimarka li, fir-rigward tat-trasferimenti ulterjuri, *"aktar trasferimenti tad-*data* personali mir-riċevitur inizjali tat-trasferiment tad-*data* originali għandhom ikunu permessi biss fejn ir-riċevitur ulterjuri jkun soġġett ukoll għal regoli li jagħtu livell adegwat ta' protezzjoni, filwaqt li jsegwi l-istruzzjonijiet rilevanti meta jipproċessa d-*data* f'isem il-kontrollur tad-*data*"*⁶⁴. Barra minn hekk, l-EDPB jenfasizza li *"r-riċevitur inizjali tad-*data* ttrasferita mill-UE għandu jkun responsabbli li jiżgura li jiġu previsti salvagwardji xierqa għat-trasferimenti ulterjuri tad-*data* fin-nuqqas ta' deċiżjoni ta' adegwatezza. Tali trasferimenti ulterjuri ta' *data* għandhom iseħħu biss għal skopijiet limitati u speċifikati u sakemm ikun hemm raġuni legali għal dak l-ipproċessar"*⁶⁵. Bħala parti mill-Kapitolu V tal-GDPR, l-Artikolu 48 għandu jitqies bis-sħiħ fil-valutazzjoni ta' jekk il-qafas legali tar-Renju Unit jiżgurax livell ta' protezzjoni essenzjalment ekwivalenti f'dan ir-rigward⁶⁶.

⁶³ Ara n-nota 78 f'qiegħ il-paġna tal-abbozz ta' deċiżjoni.

⁶⁴ Ara WP254 rev.01, p. 6.

⁶⁵ Ara WP254 rev.01, p. 6.

⁶⁶ Ara l-Artikolu 44 tal-GDPR, l-aħħar sentenza, b'mod partikolari: *"Id-dispożizzjonijiet kollha f'dan il-Kapitolu għandhom jiġu applikati sabiex jiġi żgurat li ma għandux jiddgħajjef il-livell ta' protezzjoni tal-persuni fiżiċi ggarantit minn dan ir-Regolament."*

102. L-EDPB jenfasizza f'dan il-kuntest il-ġurisprudenza tal-QĠUE b'rabta mar-riskju ta' abbuż jew aċċess u użu illegali tad-*data*, filwaqt li jiddikjara b'mod partikolari li *"fir-rigward tal-livell ta' protezzjoni tad-drittijiet u l-libertajiet fundamentali li huwa garantit fl-Unjoni Ewropea, il-leġiżlazzjoni tal-UE li tinvolvi indħil fid-drittijiet fundamentali garantiti mill-Artikoli 7 u 8 tal-Karta trid, skont il-ġurisprudenza stabbilita tal-Qorti, tipprevedi regoli ċari u preċiżi li jirregolaw il-portata u l-applikazzjoni ta' miżura u li jimponu minimu ta' rekwiżiti, b'tali mod li l-persuni li huma s-suġġett tad-*data personali inkwistjoni jkollhom garanziji suffiċjenti li jippermettu li tiġi protetta effikaċjement id-*data personali tagħhom kontra r-riskji ta' abbuż kif ukoll kontra kull aċċess u kull użu illegali ta' din id-*data*. Il-ħtieġa li wieħed ikollu tali garanziji tkun wisq iżjed importanti meta d-*data personali tkun suġġetta għal ipproċessar awtomatiku u meta jeżisti riskju kbir ta' aċċess illegali għal din id-*data"**⁶⁷.***
103. F'dan ir-rigward, l-EDPB jinnota li, abbażi tal-informazzjoni disponibbli fl-abbozz ta' deċiżjoni, il-Qafas tal-Protezzjoni tad-*Data* tar-Renju Unit ma jistabbilixxix b'mod ċar li kwalunkwe sentenza ta' qorti jew tribunal u kwalunkwe deċiżjoni ta' awtorità amministrattiva ta' pajjiż terz li jirrikjedu li kontrollur jew proċessur jittrasferixxi jew jiddivulga *data* personali jistgħu jkunu rikonoxxuti jew infurzabbli biss bi kwalunkwe mod jekk ikunu bbażati fuq ftehim internazzjonali fis-seħħ bejn il-pajjiż terz rikjedenti u r-Renju Unit. L-Artikolu 48 tal-GDPR huwa dispożizzjoni essenzjali skont il-Kapitolu V tal-GDPR minħabba li jirrikjedi li trasferiment jew divulgazzjoni ta' *data* personali wara sentenza jew deċiżjoni minn qorti/tribunal ta' pajjiż terz jew awtorità amministrattiva jistgħu jkunu rikonoxxuti jew infurzabbli biss jekk ikunu bbażati fuq ftehim internazzjonali fis-seħħ bejn il-pajjiż terz rikjedenti u l-Unjoni jew Stat Membru, mingħajr preġudizzju għal raġunijiet oħrajn għal trasferimenti skont il-Kapitolu V tal-GDPR. Fil-fatt, l-EDPB ifakkar li *"talba minn awtorità barranija fiha nnifisha ma tikkostitwixxix raġuni legali għat-trasferiment. L-ordni tista' tiġi rikonoxxuta biss "jekk tkun ibbażata fuq ftehim internazzjonali bħal trattat dwar l-assistenza legali reciproka, fis-seħħ bejn il-pajjiż terz rikjedenti u l-Unjoni jew Stat Membru"*⁶⁸. Għalhekk, huwa essenzjali li d-dispożizzjonijiet essenzjalment ekwivalenti jkunu jistgħu jiġu identifikati skont id-dritt tar-Renju Unit.
104. Fl-abbozz ta' deċiżjoni, il-Kummissjoni Ewropea tirrapporta l-ispjegazzjonijiet mill-awtoritajiet tar-Renju Unit li abbażi tagħhom, skont id-dritt komuni jew l-istatuti, sentenza barranija li titlob *data* ma tkunx infurzabbli fir-Renju Unit mingħajr ftehim internazzjonali u kwalunkwe trasferiment ta' *data* fuq talba minn qorti barranija jew awtorità amministrattiva jkun jeħtieġ għodda ta' trasferiment bħal regolament dwar l-adeqwatezza jew salvagwardji xierqa, sakemm ma tapplikax deroga skont l-Artikolu 49 tal-GDPR tar-Renju Unit. Madankollu, l-EDPB ma ġiex ipprovdut bl-iskambji bejn il-Kummissjoni Ewropea u l-awtoritajiet tar-Renju Unit⁶⁹ f'dan ir-rigward u, għalhekk, ma jistax janalizza u jivvaluta b'mod indipendenti jekk il-garanziji pprovduti mill-awtoritajiet tar-Renju Unit humiex biżżejjed biex jiżguraw livell ta' protezzjoni essenzjalment ekwivalenti b'rabta mas-salvagwardji li jinsabu fl-Artikolu 48 tal-GDPR.
105. **L-EDPB jistieden lill-Kummissjoni Ewropea tipprovdi aktar assigurazzjonijiet u referenzi speċifiċi għal-leġiżlazzjoni tar-Renju Unit li jiżguraw li l-livell ta' protezzjoni skont il-qafas legali tar-Renju Unit ikun essenzjalment ekwivalenti għal dak garantit fiż-ŻEE. Għalhekk, l-EDPB jistieden lill-Kummissjoni Ewropea tipprovdi spjegazzjonijiet u impenji bil-miktub mill-awtoritajiet tar-Renju**

⁶⁷ Ara *Schrems I*, il-paragrafu 91.

⁶⁸ Ara l-anness tal-EDPB-EDPS Joint Response to the LIBE Committee on the impact of the US Cloud Act on the European legal framework for personal data protection, adottat fl-10 ta' Lulju 2019, https://edpb.europa.eu/our-work-tools/our-documents/letters/edpb-edps-joint-response-libe-committee-impact-us-cloud-act_en.

⁶⁹ Ara n-nota 78 f'qiegħ il-paġna tal-abbozz ta' deċiżjoni.

Unit fir-rigward tal-implimentazzjoni tal-protezzjonijiet essenzjalment ekwivalenti għal dawk ipprovduti mill-Artikolu 48 tal-GDPR.

106. L-EDPB jikkunsidra li l-identifikazzjoni tad-dispożizzjonijiet skont id-dritt tar-Renju Unit li jiżguraw livell ta' protezzjoni essenzjalment ekwivalenti b'rabta mas-salvagwardji li jinsabu fl-Artikolu 48 tal-GDPR hija dejjem aktar importanti fid-dawl tat-tħassib li tqajjem qabel dwar talbiet għall-aċċess għad-*data* fir-Renju Unit magħmula mill-awtoritajiet tal-Istati Uniti jew ta' pajjiżi terzi oħrajn, u meta jitqies li skont id-deċiżjoni ta' adegwatezza, id-*data* personali tista' tiġi ttrasferita miż-ŻEE lir-Renju Unit mingħajr ebda garanzija jew impenn vinkolanti ulterjuri mir-riċevitur b'rabta mat-talbiet għal aċċess għad-*data* minn awtoritajiet ta' pajjiżi terzi oħrajn.

3.2. Mekkanizmi Proċedurali u tal-Infurzar

107. Abbażi tal-kriterji stabbiliti fir-Referenzjal tal-Adegwatezza tal-GDPR, l-EDPB analizza l-aspetti li ġejjin tal-Qafas tal-Protezzjoni tad-*Data* tar-Renju Unit kif koperti mill-abbozz ta' deċiżjoni: l-eżistenza u l-funzjonament effettiv ta' awtorità superviżorja indipendenti; l-eżistenza ta' sistema li tiżgura livell tajjeb ta' konformità; u sistema ta' aċċess għal mekkaniżmi ta' rimedju xierqa li jgħammru lill-individwi fl-UE bil-mezzi biex jeżerċitaw id-drittijiet tagħhom u jfittxu rimedju mingħajr ma jiltaqgħu ma' ostakli kkumplikati għar-rimedju amministrattiv u ġudizzjarju.

3.2.1 Awtorità Superviżorja Indipendenti Kompetenti

108. L-EDPB jilqa' l-isforzi tal-Kummissjoni Ewropea biex teżamina b'mod komprensiv l-istabbiliment, il-funzjonament u s-setgħat tal-awtorità superviżorja tar-Renju Unit fil-Kapitolu 2.6. tal-abbozz ta' deċiżjoni. Fir-Renju Unit, il-Kummissarju għall-Infurmazzjoni (minn hawn 'il quddiem "IC") għandu l-kompitu li jissorvelja u jinforza l-konformità mal-GDPR tar-Renju Unit u mad-DPA tal-2018. Skont l-Iskeda 12 tad-DPA tal-2018, l-IC huwa "Corporation Sole", jiġifieri entità ġuridika separata kostitwita f'persuna waħda, appoġġata minn ufficċju, l-ICO.
109. Fir-rigward tal-indipendenza tal-IC, l-EDPB jissottolinja li l-Artikolu 51 tal-GDPR tar-Renju Unit ma fihx il-kjarifika espressa li l-IC huwa awtorità pubblika indipendenti kif iddikjarat fl-Artikolu 51 tal-GDPR fir-rigward tal-SAs. Madankollu, l-EDPB jirrikonoxxi li l-GDPR tar-Renju Unit jirrifletti fl-Artikolu 52 tiegħu, b'mod simili, ir-regoli korrispondenti fir-rigward tal-indipendenza kif stabbiliti fl-Artikolu 52(1) sa (3) tal-GDPR.
110. Barra minn hekk, l-EDPB jirrimarka li l-Artikolu 52 tal-GDPR tar-Renju Unit ma għandux obbligi li jikkorrispondu għall-Artikolu 52(4) sa (6) tal-GDPR li jiżguraw espressament li l-SA rispettiva tiġi pprovduta bir-riżorsi meħtieġa għat-tweqqif tal-kompiti tagħha b'mod effettiv u għall-eżerċizzju tas-setgħat tagħha. Madankollu, l-EDPB jirrikonoxxi li d-DPA tal-2018 fih dispożizzjonijiet li għandhom l-għan li jiżguraw finanzjament xieraq tal-ICO⁷⁰, kif ukoll iċ-ċirkostanza li l-ICO bħalissa huwa waħda mill-akbar SAs meta mqabbla mal-SAs fl-UE/fiż-ŻEE. Billi allokkazzjoni kontinwa ta' riżorsi xierqa, speċjalment fir-rigward tal-persunal u l-baġit⁷¹, hija imperattiva sabiex jiġi żgurat il-funzjonament xieraq ta' SA biex twettaq il-kompiti assenjati kollha tagħha u billi din giet indikata wkoll mill-Parlament Ewropew bħala ta' importanza kbira⁷², l-EDPB iqis li huwa essenzjali li tingħata attenzjoni partikolari lill-iżviluppi futuri f'dan il-qasam.

⁷⁰ Ara t-taqsimiet 137, 138, 182 u l-paragrafi 9 tal-Iskeda 12 tad-DPA tal-2018.

⁷¹ Ara WP 254 rev.01, p. 7.

⁷² Ir-Riżoluzzjoni tal-Parlament Ewropew tal-25 ta' Marzu 2021 dwar ir-rapport ta' evalwazzjoni tal-Kummissjoni dwar l-implimentazzjoni tar-Regolament Ġenerali dwar il-Protezzjoni tad-*Data* sentejn wara l-

111. **Għalhekk, l-EDPB jistieden lill-Kummissjoni Ewropea tosserva kwalunkwe żvilupp fir-rigward tal-allokazzjoni tar-riżorsi lill-ICO, li jkun detrimental għat-twettiq xieraq tal-kompiti tal-ICO.**

3.2.2. Eżistenza ta' sistema ta' protezzjoni tad-*data* li tiżgura livell tajjeb ta' konformità

112. L-abbozz ta' deċiżjoni jwettaq eżami komprensiv tas-setgħat li huwa mgħammar bihom l-ICO skont l-Artikolu 58 tal-GDPR tar-Renju Unit u d-DPA tal-2018 sabiex jiġu żgurati l-monitoraġġ u l-infurzar tal-leġislazzjoni. L-EDPB jirrikonoxxi li l-Artikolu 58 tal-GDPR tar-Renju Unit jirrifletti mill-qrib ir-regoli korrispondenti fir-rigward tas-setgħat tal-SAs kif stabbiliti fl-Artikolu 58 tal-GDPR. Fir-rigward tas-setgħa li jiġu imposti multi amministrattivi skont iċ-ċirkostanzi ta' kull każ individwali, l-Artikolu 83 tal-GDPR tar-Renju Unit fih dispożizzjonijiet simili u ammonti massimi kif stabbiliti fl-Artikolu 83 tal-GDPR. Għalhekk, l-EDPB jikkunsidra li l-qafas legali tar-Renju Unit f'dan il-qasam bħalissa huwa konformi mal-istandards kif stabbiliti fid-dritt rilevanti tal-Unjoni. Madankollu, f'dak ir-rigward, l-EDPB jenfasizza li l-eżistenza ta' sanzjonijiet *effettivi* għandha rwol importanti sabiex jiġi żgurat ir-rispett għar-regoli.⁷³

113. **Fid-dawl ta' dak li ntqal hawn fuq, l-EDPB jistieden lill-Kummissjoni Ewropea timmonitorja l-effettività tas-sanzjonijiet u r-rimedji rilevanti fil-Qafas tal-Protezzjoni tad-*Data* tar-Renju Unit.**

3.2.3. Is-sistema ta' protezzjoni tad-*data* trid tipprovdi appoġġ u għajjnuna lis-sugġetti tad-*data* fl-eżerċitar tad-drittijiet tagħhom u mekkaniżmi ta' rimedju xierqa

114. Mekkaniżmu effettiv ta' superviżjoni, li jippermetti investigazzjoni indipendenti tal-ilmenti sabiex jiġi identifikat u kkastigat il-ksur tad-drittijiet tas-sugġett tad-*data* fil-prattika, kif ukoll rimedju amministrattiv u ġudizzjarju effettiv (inkluż kumpens għad-danni bħala riżultat tal-ipproċessar illegali tad-*data* personali tas-sugġett tad-*data*), huma elementi ewlenin għall-valutazzjoni ta' jekk sistema ta' protezzjoni tad-*data* tipprovdi livell adegwat ta' protezzjoni.
115. L-EDPB jilqa' l-fatt li l-ICO jipprovdi informazzjoni komprensiva u linji gwida fuq is-sit web tiegħu, li għandhom l-għan li jqajmu kuxjenza fost il-kontrolluri u l-proċessuri b'rabta mal-obbligi u d-dmirijiet tagħhom, kif ukoll li jappoġġaw lis-sugġetti tad-*data* sabiex ikunu infurmati dwar id-drittijiet tad-*data* personali tagħhom u jasserixxu d-drittijiet individwali tagħhom skont il-GDPR tar-Renju Unit u d-DPA tal-2018.
116. **Minkejja l-istat attwali, l-EDPB jistieden lill-Kummissjoni Ewropea tosserva kontinwament il-livell ta' appoġġ li l-ICO jipprovdi speċifikament lill-individwi, li d-*data* personali tagħhom ġiet ittrasferita lir-Renju Unit skont id-deċiżjoni ta' adegwatezza, biex tgħin hom jeżerċitaw id-drittijiet tagħhom skont ir-reġim tal-protezzjoni tad-*data* tar-Renju Unit.**

4. AĊĊESS U UŻU TA' DATA PERSONALI TTRASFERITA MILL-UE MINN AWTORITAJIET PUBBLIĊI FIR-RENJU UNIT

4.1. Aċċess u użu mill-awtoritajiet pubbliċi tar-Renju Unit għall-finijiet tal-infurzar tad-dritt kriminali

applikazzjoni tiegħu, il-paragrafu 15, https://www.europarl.europa.eu/doceo/document/B-9-2021-0211_MT.html.

⁷³ Ara WP 254 rev.01, p. 7.

4.1.1. Bażijiet ġuridiċi u limitazzjonijiet/salvagwardji applikabbli

117. Fir-rigward tal-valutazzjoni mwettqa mill-Kummissjoni Ewropea u dokumentata fil-premessa 132 u f'dawk segwenti tal-abbozz ta' deċiżjoni **dwar l-aċċess għall-finijiet tal-infurzar tal-liġi**, il-Kummissjoni Ewropea tipprovdi informazzjoni sfumata u dettaljata, u ġeneralment tasal għal konklużjonijiet li jinftiehem. Għalhekk, l-EDPB iżomm lura milli jirriproduċi l-biċċa l-kbira tas-sejbiet fattwali u tal-valutazzjonijiet f'din l-opinjoni. Madankollu, hemm ċerti każijiet fejn ir-rappreżentazzjoni tal-fatti jew l-ispjegazzjoni tal-konklużjonijiet ma jkunux biżżejjed sabiex l-EDPB iħaddanhom.

4.1.1.1. L-użu tal-kunsens

118. L-EDPB jieħu nota li l-Kummissjoni Ewropea tasserixxi fin-nota 184 f'qiegħ il-paġna tal-abbozz ta' deċiżjoni⁷⁴ li **l-użu tal-kunsens** mhuwix rilevanti f'xenarju ta' adegwatezza, minħabba li, f'sitwazzjonijiet ta' trasferiment, id-*data* ma tingabarx direttament mingħand sugġett tad-*data* minn awtorità ta' infurzar tal-liġi tar-Renju Unit abbażi tal-kunsens. Konsegwentement, l-użu tal-kunsens bħala bażi ġuridika fil-pulizija mhuwix ivvalutat mill-Kummissjoni Ewropea.
119. F'dan ir-rigward, l-EDPB ifakkar li l-Artikolu 45(2)(a) tal-GDPR jirrikjedi l-valutazzjoni ta' firxa wiesgħa ta' elementi mhux limitati għas-sitwazzjoni ta' trasferiment, inkluż *"l-istat tad-dritt, ir-rispett lejn id-drittijiet tal-bniedem u d-drittijiet fundamentali, il-leġiżlazzjoni rilevanti, kemm ġenerali kif ukoll settorjali, inkluż [...] il-liġi kriminali"*.
120. L-EDPB jinnota, abbażi wkoll tal-informazzjoni pprovduta mill-Kummissjoni Ewropea fil-premessa 38 tal-abbozz ta' deċiżjoni ta' implimentazzjoni tagħha skont id-Direttiva (UE) 2016/680 tal-Parlament Ewropew u tal-Kunsill dwar il-protezzjoni adegwata tad-*data* personali mir-Renju Unit (minn hawn 'il quddiem "abbozz ta' deċiżjoni ta' adegwatezza tal-LED"), li l-użu tal-kunsens, kif stabbilit fir-reġim tar-Renju Unit fil-kuntest tal-infurzar tal-liġi, dejjem ikun jeħtieġ bażi ġuridika fuq liema jista' jibbaża. Dan ifisser li anki jekk il-pulizija jkollhom setgħat statutorji biex jipproċessaw id-*data* għall-finijiet ta' investigazzjoni, f'ċerti ċirkostanzi speċifiċi (pereżempju biex jiġbru kampjun tad-DNA), il-pulizija jistgħu jikkunsidraw bħala xieraq li jitolbu għall-kunsens tas-sugġett tad-*data*.
121. **L-EDPB jistieden lill-Kummissjoni Ewropea tintroduċi fid-deċiżjoni ta' adegwatezza l-analizi tagħha dwar l-użu possibbli tal-kunsens f'kuntest tal-infurzar tal-liġi, kif previst fl-abbozz ta' deċiżjoni ta' adegwatezza tal-LED.**

4.1.1.2. Mandati ta' perkwiżizzjoni u ordnijiet ta' produzzjoni

122. Filwaqt li l-EDPB ma għandu l-ebda kumment dwar l-irkupru tal-evidenza mill-pulizija permezz ta' mandati ta' perkwiżizzjoni u ordnijiet ta' produzzjoni b'mod ġenerali, jirrizulta mill-premessa 136 tal-abbozz ta' deċiżjoni li l-Kummissjoni Ewropea ċċentrat il-kunsiderazzjonijiet tagħha dwar l-aċċess għall-infurzar tal-liġi madwar il-pulizija, u li l-ipproċessar tad-*data* personali minn aġenziji oħrajn tal-infurzar tal-liġi kien inqas eżaminat.
123. Pereżempju, l-UK Explanatory Framework for Adequacy Discussions, it-Taqsima F: Infurzar tal-Liġi⁷⁵, jissuġġerixxi fil-p. 11 li n-**National Crime Agency** (l-Aġenzija Nazzjonali tal-Kriminalità) (minn hawn 'il quddiem "NCA") tista' tkun aġenzija tal-infurzar tal-liġi ta' interess partikolari, li *inter alia* għandha

⁷⁴ Ara l-paragrafu 37 tal-abbozz ta' deċiżjoni.

⁷⁵ Ara l-UK Government, Explanatory Framework for Adequacy Discussions, it-Taqsima F: Infurzar tal-Liġi, it-13 ta' Marzu 2020, https://assets.publishing.service.gov.uk/government/uploads/system/uploads/attachment_data/file/872237/F_-_Law_Enforcement_.pdf.

funzjoni usa' ta' intelligence kriminali. L-NCA tiddekrivi l-missjoni tagħha bħala li tlaqqa' flimkien l-intelligence minn firxa ta' sorsi sabiex timmassimizza l-opportunitajiet ta' analiżi, valutazzjoni u tattika, inkluż mill-intercettazzjoni teknika tal-komunikazzjonijiet, mis-shab tal-infurzar tal-liġi fir-Renju Unit u f'territorji ekstra-Ewropej, u mill-aġenziji tas-sigurtà u tal-intelligence⁷⁶. L-NCA hija wkoll wiehed mill-interlokutori ewlenin għas-shab internazzjonali tal-infurzar tal-liġi, u għandha rwol ewlieni fl-iskambju tal-intelligence kriminali⁷⁷.

124. L-EDPB jieħu nota wkoll tal-fatt li l-Government Communications Headquarters (minn hawn 'il quddiem "GCHQ"), li l-attivitajiet tagħhom tipikament jaqgħu taħt il-kamp ta' applikazzjoni tal-Parti 4 tad-DPA tal-2018, jiġifieri s-sigurtà nazzjonali, jassumu wkoll rwol attiv fit-tnaqqis tad-dannu finanzjarju u għas-soċjetà li l-kriminalità serja u organizzata tikkawża lir-Renju Unit, billi jaħdmu mill-qrib mal-Home Office, mal-NCA, mal-HM Revenue and Customs ("HMRC"), u ma' dipartimenti oħrajn tal-gvern⁷⁸. L-attivitajiet tagħhom huma relatati mal-ġlieda kontra l-abbuż sesswali tat-tfal; il-frodi; tipi oħrajn ta' kriminalità ekonomika, inkluż il-ħasil tal-flus; l-użu kriminali tat-teknoloġija; iċ-ċiberkriminalità; il-kriminalità organizzata fil-kuntest tal-immigrazzjoni, inkluż it-traffikar tal-persuni; u d-drogi, l-armi tan-nar u l-attività ta' kuntrabandu illeċita oħra.
125. **L-EDPB jistieden lill-Kummissjoni Ewropea biex tikkomplementa l-analiżi tagħha b'analizi tal-aġenziji attivi fil-qasam tal-infurzar tal-liġi li jidhru li għamlu l-ġbir u l-analiżi tad-*data*, inkluża *data* personali, fokus tal-operazzjonijiet ta' kuljum tagħhom, b'mod partikolari l-NCA. Barra minn hekk, l-EDPB jistieden lill-Kummissjoni Ewropea tagħti ħarsa aktar mill-qrib lejn l-aġenziji bħall-GCHQ, li l-attivitajiet tagħhom jaqgħu kemm fil-kamp ta' applikazzjoni tal-infurzar tal-liġi u s-sigurtà nazzjonali, kif ukoll fil-qafas legali applikabbli għalihom għall-ipproċessar tad-*data* personali.**

4.1.1.3. Setgħat investigattivi għall-finijiet tal-infurzar tal-liġi

126. Skont il-Kapitolu 4, ir-Referenzjal tal-Adegwatezza tal-GDPR "Garanziji essenzjali f'**pajjiżi terzi għall-infurzar tal-liġi** u aċċess għas-sigurtà nazzjonali biex jillimitaw l-interferenzi għad-drittijiet fundamentali", l-EDPB ifakkar li "[f]dan il-kuntest, il-qorti nnotat ukoll b'mod kritiku li d-deċiżjoni *precedenti* dwar il-Port Salv "ma tinkludi ebda konstatazzjoni dwar l-eżistenza, fl-Istati Uniti, ta' regoli ta' natura statali intiżi li jillimitaw kwalunkwe interferenza fid-drittijiet fundamentali tal-persuni li d-*data* tagħhom tiġi ttrasferita mill-Unjoni Ewropea lejn l-Istati Uniti, interferenzi li l-entitajiet statali ta' dan il-pajjiż ikunu awtorizzati li jipprattikaw meta dawn ikollhom għan leġittimu, bħas-sigurtà

⁷⁶ Ara s-sit web tan-National Crime Agency, Intelligence: enhancing the picture of serious organised crime affecting the UK, <https://www.nationalcrimeagency.gov.uk/what-we-do/how-we-work/intelligence-enhancing-the-picture-of-serious-organised-crime-affecting-the-uk>.

⁷⁷ Filwaqt li mhux l-intelligence kollha pproċessata mill-NCA hija *data* personali, porzjon sostanzjali jista' jkun informazzjoni personali u l-attivitajiet deskritti hawn ivarjaw minn dawk tal-pulizija klassika, biex b'hekk valutazzjoni tal-aċċess għad-*data* personali mill-infurzar tal-liġi fir-Renju Unit ma tkunx kompluta mingħajr ma jiġu vvalutati bir-reqqa l-attivitajiet tal-NCA. Jidher raġonevoli li jiġi żgurat li l-prinċipji dwar il-protezzjoni tad-*data* jingħataw l-istess tifsira fl-aġenziji rilevanti kollha tal-infurzar tal-liġi, u għalhekk jitfegħu dawl fuq aġenzija partikolarment xprunata mid-*data* bħall-NCA. Barra minn hekk, "b'ħarsa lejn il-futur", l-ispjegazzjoni tkompli, "[a]ħna kontinwament infittxu opportunitajiet ġodda biex niġbru, niżviluppaw u nsaħħu l-kapaċitajiet tradizzjonali biex inżidu l-kwantità u l-kwalità tal-intelligence disponibbli biex tiġi sfruttata kemm fir-Renju Unit kif ukoll barra l-pajjiż." "Bħala parti minn dan, qed niżviluppaw il-Kapaċità Nazzjonali l-ġdida għall-Isfruttament tad-Data, billi nużaw is-setgħat mogħtija lill-aġenzija mill-Crime and Courts Act, biex ngħaqqdu flimkien, naccessaw u nisfruttaw id-*data* miżmuma mill-gvern." [...] "Dan kollu se jżid l-aġilità u l-flessibbiltà tagħna biex nirrispondu għal theddid ġdid u noperaw b'mod proattiv, biex niġbru u nanalizzaw l-informazzjoni u l-intelligence dwar theddid emerġenti sabiex inkunu nistgħu nieħdu azzjoni qabel ma t-theddid isir realtà."

⁷⁸ Ara s-sit web tal-GCHQ, Mission, Serious and Organised Crime, <https://www.gchq.gov.uk/section/mission/serious-crime>.

nazzjonali⁷⁹". F'dan ir-Referenzjal, l-EDPB jiddikjara li **l-erba' Garanziji Essenzjali Ewropej⁸⁰ jeħtieġ li jiġu rrispettati għall-aċċess għad-data, kemm jekk għall-finijiet ta' sigurtà nazzjonali kif ukoll għall-finijiet tal-infurzar tal-liġi, mill-pajjiżi terzi kollha sabiex jitqiesu adegwati, b'mod partikolari jeħtieġ li jintwerew in-neċessità u l-proporzjonalità fir-rigward tal-oġġettivi leġittimi segwiti.**

127. Skont din it-taqsimha tal-abbozz ta' deċiżjoni, il-Kummissjoni Ewropea tikkonkludi (fil-premessa 139) li "*billi s-setgħat investigattivi pprovduti mill-IPA tal-2016 huma l-istess bħal dawk disponibbli għall-aġenziji nazzjonali tas-sigurtà, il-kundizzjonijiet, il-limitazzjonijiet u s-salvagwardji applikabli għal tali setgħat huma indirizzati fid-dettall fit-Taqsima dwar l-aċċess u l-użu ta' data personali mill-awtoritajiet pubbliċi tar-Renju Unit għall-finijiet ta' sigurtà nazzjonali*". Madankollu, jirriżulta mill-ġurisprudenza tal-QĠUE, meta jiġi applikat it-test tan-neċessità u l-proporzjonalità għal-leġiżlazzjoni tal-Istati Membri li tippermetti ż-żamma u l-aċċess għal data personali mill-awtoritajiet pubbliċi, li l-oġġettivi leġittimi, bħas-sigurtà nazzjonali jew il-ġlieda kontra reati serji, huma differenti u, għalhekk, wieħed jista' jkun kapaċi jiġġustifika ċertu tip ta' interferenza, filwaqt li l-ieħor jista' ma jkun⁸¹.
128. **Għalhekk, l-EDPB jilqa' valutazzjoni speċifika fid-deċiżjoni tan-neċessità u l-proporzjonalità tal-kundizzjonijiet, tal-limitazzjonijiet u tas-salvagwardji deskritti fil-premessa 174 u f'dawk segwenti - li hija taqsima ddedikata għal miżuri li jsegwu oġġettivi ta' sigurtà nazzjonali - fir-rigward tal-applikazzjoni ta' dawn il-kundizzjonijiet, il-limitazzjonijiet u s-salvagwardji fil-kuntest ta' miżura li ssegwi oġġettiv ta' infurzar tal-liġi. B'hekk, huwa jistieden lill-Kummissjoni Ewropea tiċċara aktar jekk iż-żamma deskritta ta' data personali u l-aċċess għaliha għall-finijiet ta' infurzar tal-liġi humiex limitati biżżejjed, sabiex jiġi żgurat livell ta' protezzjoni essenzjalment ekwivalenti għal dak garantit fl-UE.**

4.1.2. Użu ulterjuri tal-informazzjoni miġbura għal finijiet tal-infurzar tal-liġi (il-premessi 140-154)

129. L-EDPB jinnota li l-Qafas tal-Protezzjoni tad-Data tar-Renju Unit jipprevedi salvagwardji u limitazzjonijiet simili għal dawk previsti skont id-dritt tal-Unjoni b'rabta mal-użu ulterjuri tal-informazzjoni miġbura għall-finijiet tal-infurzar tal-liġi.

4.1.2.1. Użu ulterjuri għal finijiet oħrajn tal-infurzar tal-liġi

130. Fil-fatt, id-DPA tal-2018 jistabbilixxi li d-data personali miġbura minn awtorità kompetenti għall-fini tal-infurzar tal-liġi tista' tiġi pproċessata aktar (kemm jekk mill-kontrollur oriġinali jew minn kontrollur ieħor) għal kwalunkwe fini ieħor tal-infurzar tal-liġi, dment li l-kontrollur ikun awtorizzat bil-liġi li jipproċessa d-data għall-fini ieħor, u l-ipproċessar ikun meħtieġ u proporzjonat għal dak l-fini. Il-Kummissjoni Ewropea tinnota li s-salvagwardji kollha pprovduti mill-Parti 3 tad-DPA tal-2018 japplikaw għall-ipproċessar imwettaq mill-awtorità riċeventi. Madankollu, l-EDPB jenfasizza li, skont il-Parti 3 tad-DPA tal-2018, it-Taqsimiet 44(4), 45(4), 48(3) u 68(7) jipprevedu l-possibbiltà li jiġu ristretti d-drittijiet tas-sugġett tad-data, u t-Taqsima 79 tipprevedi l-possibbiltà li jinħarġu ċertifikati li jiddikjaraw li restrizzjoni hija miżura meħtieġa u proporzjonata għall-protezzjoni tas-sigurtà nazzjonali. **Għalhekk, l-EDPB jirrakkomanda li l-Kummissjoni Ewropea tivvaluta aktar l-impatt possibbli ta' tali restrizzjonijiet għal-livell ta' protezzjoni tad-data personali b'rabta mal-użu ulterjuri tal-informazzjoni miġbura. Bl-istess mod, għandha tiġi pprovduta wkoll kjarifika ulterjuri b'rabta mal-qafas legali tar-Renju Unit li jippermetti tali kondiviżjoni ulterjuri, b'mod partikolari d-**

⁷⁹ Ara WP254 rev.01, p. 9.

⁸⁰ Ara r-Rakkomandazzjonijiet tal-EDPB 02/2020 dwar il-Garanziji Essenzjali Ewropej għal miżuri ta' sorveljanza.

⁸¹ Ara l-QĠUE, il-Kawżi Magħquda C-511/18, C-512/18 u C-520/18, *La Quadrature du Net et, is-6 ta' Ottubru 2020*, ECLI:EU:C:2020:791.

Digital Economy Act 2017, kif ukoll il-Crime and Courts Act 2013 li jippermettu l-kondiviżjoni ta' informazzjoni mal-NCA.

4.1.2.2. Użu ulterjuri għal finijiet oħrajn għajr l-infurzar tal-liġi fir-Renju Unit

131. Id-DPA tal-2018 jistabbilixxi wkoll li d-*data* personali miġbura għal kwalunkwe fini tal-infurzar tal-liġi tista' tiġi pproċessata għal fini li mhux wieħed ta' infurzar tal-liġi meta l-ipproċessar ikun awtorizzat bil-liġi. F'dan il-każ, il-bażi ġuridika li tawtorizza tali kondiviżjoni hija t-taqsimha 19 tal-Counter-Terrorism Act 2008. F'dan ir-rigward, l-EDPB jinnota li l-kamp ta' applikazzjoni u d-dispożizzjonijiet tat-Taqsimha 19 tal-Counter-Terrorism Act 2008 mhumiex indirizzati bis-sħiħ fil-valutazzjoni tal-Kummissjoni Ewropea, u jistgħu jimplikaw użu ulterjuri ta' natura usa', b'mod partikolari fir-rigward tat-Taqsimha 19(2) li tistabbilixxi li *"[I]-informazzjoni miksuba minn kwalunkwe wieħed mis-servizzi tal-intelligence b'konnessjoni mal-eżerċitar ta' kwalunkwe waħda mill-funzjonijiet tiegħu tista' tintuża minn dak is-servizz b'konnessjoni mal-eżerċitar ta' kwalunkwe waħda mill-funzjonijiet l-oħrajn tiegħu."*
132. L-EDPB jinnota wkoll li r-referenza tal-Kummissjoni Ewropea għall-fatt li l-awtoritajiet kompetenti huma awtoritajiet pubbliċi li jridu jaġixxu f'konformità mal-KEDB, inkluż l-Artikolu 8 tagħha, u b'hekk jiżguraw li l-kondiviżjoni tad-*data* kollha bejn l-aġenziji tal-infurzar tal-liġi u s-servizzi tal-intelligence tikkonforma mal-leġiżlazzjoni dwar il-protezzjoni tad-*data* u mal-KEDB, tista' tiġi ssozanzjata aktar billi jiġu identifikati l-atti u l-liġijiet rilevanti skont l-ordni legali tar-Renju Unit li jistabbilixxi tali limiti b'mod ċar u preċiż.

4.1.2.3. Użu ulterjuri fil-kuntest ta' trasferimenti ulterjuri barra mir-Renju Unit

133. Filwaqt li l-Kummissjoni Ewropea rreferiet għall-fatt li l-Ftehim tal-Att CLOUD bejn ir-Renju Unit u l-Istati Uniti jista' jaffettwa t-trasferimenti ulterjuri lejn l-Istati Uniti minn CSPs fir-Renju Unit, l-EDPB jenfasizza wkoll li d-dhul fis-seħħ ta' dan il-ftehim jista' jaffettwa wkoll l-użu ulterjuri tal-informazzjoni miġbura permezz ta' trasferimenti ulterjuri mill-awtoritajiet tal-infurzar tal-liġi fir-Renju Unit, b'mod partikolari b'rabta mal-ħruġ u t-trażmissjoni ta' ordnijiet skont l-Artikolu 5 tal-Ftehim tal-Att CLOUD bejn ir-Renju Unit u l-Istati Uniti.
134. B'mod aktar ġenerali, l-EDPB jikkunsidra wkoll li l-konklużjoni ta' ftehimiet bilaterali futuri ma' pajjiżi terzi għall-finijiet ta' kooperazzjoni fl-infurzar tal-liġi, li jipprovdu bażi ġuridika għat-trasferiment ta' *data* personali lil dawn il-pajjiżi, tista' taffettwa b'mod sinifikanti wkoll il-kundizzjonijiet għall-użu ulterjuri tal-informazzjoni miġbura, billi tali ftehimiet jistgħu jaffettwaw il-Qafas tal-Protezzjoni tad-*Data* tar-Renju Unit kif ivvalutat. Għalhekk, l-EDPB jirrakkomanda li l-Kummissjoni Ewropea tivvaluta aktar dan il-punt, filwaqt li tidentifika l-eżistenza ta' ftehimiet internazzjonali, u tiċċara jekk id-dispożizzjonijiet ta' dawn il-ftehimiet jistgħux jaffettwaw l-applikazzjoni tal-liġi tal-protezzjoni tad-*data* tar-Renju Unit u jipprevedu limitazzjoni jew eżenzjoni ulterjuri b'rabta mal-użu ulterjuri u d-divulgazzjoni barra mill-pajjiż ta' informazzjoni miġbura għall-finijiet tal-infurzar tal-liġi. L-EDPB jikkunsidra li tali informazzjoni u valutazzjoni huma essenzjali sabiex jippermettu valutazzjoni komprensiva tal-livell ta' protezzjoni mogħti mill-qafas u l-prattiki leġiżlattivi tar-Renju Unit b'rabta mad-divulgazzjoni u l-użu ulterjuri barra mill-pajjiż.

4.1.3. Sorveljanza

135. L-EDPB jinnota li s-sorveljanza tal-aġenziji tal-infurzar tal-liġi kriminali hija żgurata minn taħlita ta' Kummissarji differenti, minbarra l-ICO. L-abbozzi tas-sejbiet ta' adegwatezza jsemmu l-IPC, il-Commissioner for the Retention and Use of Biometric Material (il-Kummissarju għaž-Żamma u l-Użu ta' Materjal Bijometriku), kif ukoll il-Surveillance Camera Commissioner (il-Kummissarju għall-Kameras tas-Sorveljanza). F'dan il-kuntest, għandu jiġi nnotat li l-QGUE enfasizza ripetutament il-

ħtiegħa għal sorveljanza indipendenti. L-IPC huwa ta' importanza partikolari fuq kwistjonijiet ta' aċċess għad-*data* personali ttrasferita lir-Renju Unit. Il-fehim tal-EDPB huwa li l-IPC huwa l-hekk imsejjaħ "kummissarju ġudizzjarju", bħala kummissarji ġudizzjarji oħrajn, li għandu jissewma fil-kuntest tal-kapitolu dwar is-sigurtà nazzjonali, u li daww il-kummissarji ġudizzjarji jgawdu l-indipendenza tal-imħallfin, anki meta jservu bħala kummissarji. Fir-rigward tal-kariga tal-IPC, il-Kummissjoni Ewropea tispjega fil-premessa 245 tal-abbozz ta' deċiżjoni li dan jiffunzjona b'mod indipendenti bħala l-hekk imsejjaħ "korp indipendenti", filwaqt li huwa ffinanzjat mill-Home Office.

136. Fl-abbozz ta' deċiżjoni, l-EDPB ma sabx indikazzjoni ulterjuri biex tiġi vvalutata l-indipendenza tal-Kummissarju għaż-Żamma u l-Użu ta' Materjal Bijometriku, kif ukoll tal-Kummissarju għall-Kameras tas-Sorveljanza.
137. **Il-Kummissjoni Ewropea hija mistiedna tivvaluta aktar l-indipendenza tal-kummissarji ġudizzjarji, anki f'każijiet fejn il-Kummissarju ma jkunx qed iservi (aktar) bħala mħallef, kif ukoll tivvaluta l-indipendenza tal-Kummissarju għaż-Żamma u l-Użu ta' Materjal Bijometriku, u tal-Kummissarju għall-Kameras tas-Sorveljanza.**

4.2. Qafas legali ġenerali dwar il-protezzjoni tad-*data* fil-qasam tas-sigurtà nazzjonali

4.2.1. Ċertifikati tas-sigurtà nazzjonali

138. Skont it-Taqsima 111 tad-DPA tal-2018, il-kontrolluri jistgħu japplikaw għal ċertifikati tas-sigurtà nazzjonali maħruġa minn Ministru, membru tal-Kabinett, l-Avukat ġenerali jew l-Avukat Ġenerali għall-Iskozja, li jiċċertifikaw li l-eżenzjonijiet mill-obbligi u d-drittijiet stabbiliti fil-Partijiet 4 sa 6 tad-DPA tal-2018 huma miżura meħtiegħa u proporzjonata għall-protezzjoni tas-sigurtà nazzjonali. Dawn iċ-ċertifikati huma maħsuba biex jagħtu ċertezza legali akbar lill-kontrolluri, u se jkunu evidenza konkluziva tal-fatt li s-sigurtà nazzjonali hija applikabbli meta tiġi pprocessata d-*data* personali. Madankollu, ta' min isemmi li dawn iċ-ċertifikati mhumiex meħtiegħa sabiex wieħed jibbaża fuq l-eżenzjonijiet tas-sigurtà nazzjonali, iżda minflok huma miżura ta' trasparenza⁸².
139. L-EDPB jifhem mill-Iskeda 20 tad-DPA tal-2018, it-taqsimiet 17 u 18, li ċertifikat tas-sigurtà nazzjonali maħruġ skont id-Data Protection Act 1998 (minn hawn 'il quddiem "ċertifikat antik") kellu effett estiz għall-ipproċessar ta' *data* personali skont id-DPA tal-2018 sal-25 ta' Mejju 2019. Sa din id-*data*, sakemm ma jkunux ġew sostitwiti jew revokati, iċ-ċertifikati l-antiki kienu ttrattati daqslikieku nħarġu skont id-DPA tal-2018.
140. Madankollu, fejn ma jkun hemm l-ebda *data* ta' skadenza esplicita fuq ċertifikat tas-sigurtà nazzjonali maħruġ skont id-Data Protection Act 1998, l-EDPB jifhem li tali ċertifikat se jibqa' jkollu effett b'rabta mal-ipproċessar skont id-Data Protection Act 1998, sakemm iċ-ċertifikat ma jiġix revokat jew annullat⁸³. Minkejja li l-protezzjoni pprovduta minn dawn iċ-ċertifikati antiki hija limitata għall-ipproċessar ta' *data* personali skont id-Data Protection Act 1998, l-EDPB jieħu nota li jistgħu jinħarġu

⁸² Ara Home Office, The Data Protection Act 2018, National Security Certificates guidance, Awwissu 2020, il-paragrafu4, p. 3, https://assets.publishing.service.gov.uk/government/uploads/system/uploads/attachment_data/file/910279/Data_Protection_Act_2018_-_National_Security_Certificates_Guidance.pdf.

⁸³ Ara Home Office, The Data Protection Act 2018, National Security Certificates guidance, Awwissu 2020, p. 5.

ċertifikati tas-sigurtà nazzjonali għodda skont id-Data Protection Act 1998 għad-*data* personali li giet ipproċessata skont id-Data Protection Act 1998.⁸⁴

141. **Għall-finijiet ta' komprensività, l-EDPB jistieden lill-Kummissjoni Ewropea tiċċara fl-abbozz ta' deċiżjoni tagħha li ċ-ċertifikati tas-sigurtà nazzjonali xorta jistgħu jinħarġu skont id-Data Protection Act 1998. Barra minn hekk, l-EDPB jistieden lill-Kummissjoni Ewropea tiddekrivi fl-abbozz ta' deċiżjoni tagħha l-mekkaniżmi ta' rimedju u sorveljanza fir-rigward taċ-ċertifikati maħruġa skont id-Data Protection Act 1998. Fl-aħħar nett, l-EDPB jistieden lill-Kummissjoni Ewropea tinkludi fl-abbozz ta' deċiżjoni tagħha n-numru ta' ċertifikati eżistenti maħruġa skont id-Data Protection Act 1998, kif ukoll tissorvelja dan l-aspett b'attenzjoni.**

4.2.2. Dritt għal rettifika u tħassir

142. Fir-rigward tad-dritt għal rettifika u tħassir, l-EDPB jieħu nota li, f'konformità mat-Taqsima 100 u t-Taqsima 149 tad-DPA tal-2018, is-suġġetti tad-*data* għandhom il-possibbiltà li jibbażaw fuq il-Qorti Superjuri (fl-Iskozja, il-Qorti tas-Sessjoni) sabiex kontrollur jiġi ordnat jirrettifika jew iħassar id-*data* tagħhom mingħajr dewmien żejjed.
143. **L-EDPB jenfasizza li jeħtieġ li l-eżerċitar tad-drittijiet tas-suġġetti tad-*data* jiġi żgurat b'mod effettiv; għalhekk, huwa jstieden lill-Kummissjoni Ewropea tiddekrivi fl-abbozz ta' deċiżjoni tagħha kif taħdem fil-prattika t-Taqsima 100 tad-DPA tal-2018, kif ukoll tissorvelja mill-qrib l-applikazzjoni ta' din it-taqsima.**

4.2.3. Eżenzjonijiet għas-Sigurtà Nazzjonali

144. L-EDPB irid jiġbed l-attenzjoni għat-Taqsima 110 tad-DPA tal-2018 u, b'mod partikolari, għall-Iskeda 11, li tistabbilixxi l-finijiet speċifiċi li għalihom is-servizzi tal-intelligence jistgħu jiddevjaw minn ċerti prinċipji tal-protezzjoni tad-*data*, inkluż b'rabta mad-drittijiet tas-suġġetti tad-*data*, u mhumiex obbligati li jikkomunikaw ksur ta' *data* personali lill-ICO.⁸⁵
145. **L-EDPB jitlob lill-Kummissjoni Ewropea tiċċara aktar il-kamp ta' applikazzjoni tal-eżenzjonijiet minħabba li jistaqsi jekk l-eżenzjonijiet kollha pprovduti skont l-Iskeda 11 tad-DPA tal-2018 humiex rilevanti għall-ħidma tas-servizzi tal-intelligence, u jekk jiżgurawx l-ekwivalenza mal-prinċipju tan-necessità u tal-proporzjonalità. B'mod partikolari, l-EDPB jistieden lill-Kummissjoni Ewropea tipprovidi aktar kjarifika taħt liema ċirkostanzi servizz tal-intelligence jista' jistrieħ fuq it-Taqsima 10 tal-Iskeda 11 tad-DPA tal-2018, li tiddikjara li “[i]d-dispożizzjonijiet elenkati ma japplikawx għad-*data* personali li tikkonsisti f'rekords tal-intenzjonijiet tal-kontrollur b'rabta ma' kwalunkwe negozjati mas-suġġett tad-*data* sal-punt li l-applikazzjoni tad-dispożizzjonijiet elenkati x'aktarx li tippreġudika n-negozjati.”**

4.3. Aċċess u użu mill-awtoritajiet pubbliċi tar-Renju Unit għall-finijiet ta' sigurtà nazzjonali

⁸⁴ Ara Home Office, The Data Protection Act 2018, National Security Certificates guidance, Awwissu 2020, il-paragrafu 8, p. 5.

⁸⁵ Dawn l-finijiet huma l-prevenzjoni u l-iskoperta ta' "Reat", "Informazzjoni meħtieġa li tiġi divulgata bil-liġi, eċċ. jew b'konnessjoni ma' proċedimenti legali", "Privileġġ parlamentari", "Proċedimenti ġudizzjarji", "Unuri u dinjitatijiet tal-Kuruna", "Forzi armati", "Benesseri ekonomiku", "Privileġġ professjonali legali", "Negozjati", "Referenzi kunfidenzjali mogħtija mill-kontrollur", "Karti u marki tal-eżamijiet", "Riċerka u statistika" u "Arkivjar fl-interess pubbliku".

146. Bħala rimarka ġenerali, l-EDPB jirrikonoxxi li l-Istati jingħataw margni wiesa' ta' apprezzament fi kwistjonijiet ta' sigurtà nazzjonali, li huwa rikonoxxut ukoll mill-QEDB. L-EDPB ifakkar ukoll li, kif sottolinjat fir-rakkomandazzjonijiet aġġornati tiegħu dwar il-garanziji essenzjali Ewropej għal miżuri ta' sorveljanza⁸⁶, l-Artikolu 6(3) tat-Trattat dwar l-Unjoni Ewropea jistabbilixxi li d-drittijiet fundamentali stabbiliti fil-KEDB jikkostitwixxu prinċipji ġenerali tad-dritt tal-Unjoni. Madankollu, kif tfakkar il-QĠUE fil-ġurisprudenza tagħha, dan tal-aħħar ma jikkostitwixxix, sakemm l-UE ma tkunx aderixxiet miegħu, strument legali li kien inkorporat formalment fid-dritt tal-Unjoni⁸⁷. B'hekk, il-livell ta' protezzjoni tad-drittijiet fundamentali meħtieġ mill-Artikolu 45 tal-GDPR irid jiġi ddeterminat abbażi tad-dispożizzjonijiet ta' dak ir-regolament, moqrija fid-dawl tad-drittijiet fundamentali stabbiliti fil-Karta tal-UE. Minkejja dan, skont l-Artikolu 52(3) tal-Karta tal-UE, id-drittijiet li jinsabu fiha li jikkorrispondu għad-drittijiet garantiti mill-KEDB għandu jkollhom l-istess tifsira u kamp ta' applikazzjoni bħal dawk stabbiliti mill-KEDB. Konsegwentement, kif imfakkar mill-QĠUE, il-ġurisprudenza tal-QEDB dwar id-drittijiet li huma previsti wkoll fil-Karta tal-UE trid titqies, bħala limitu minimu ta' protezzjoni biex jiġu interpretati d-drittijiet korrispondenti fil-Karta tal-UE⁸⁸. Madankollu, skont l-aħħar sentenza tal-Artikolu 52(3) tal-Karta tal-UE, "[d]in id-dispożizzjoni ma żżommx lil-liġi tal-Unjoni milli jipprevedi protezzjoni aktar estensiva."
147. Għalhekk, fil-valutazzjoni li ġejja, l-EDPB qies il-ġurisprudenza tal-QEDB, sal-punt li l-Karta tal-UE, kif interpretata mill-QĠUE, ma tippredix livell ogħla ta' protezzjoni li jippreskrivi rekwiżiti oħrajn minbarra l-ġurisprudenza tal-QEDB.

4.3.1. Bazijiet ġuridici, limitazzjonijiet u salvagwardji - Setgħat investigattivi eżerċitati fil-kuntest tas-sigurtà nazzjonali

4.3.1.1. Rimarki ġenerali

148. L-EDPB ifakkar li l-IPA tal-2016 huwa liġi reċenti li emendat diversi dispożizzjonijiet tal-Intelligence Services Act 1994. Dan jistabbilixxi sa liema punt ċerti setgħat investigattivi jistgħu jintużaw biex jinterferixxu mal-privatezza⁸⁹. Minkejja żewġ rapporti tal-IPC li jipprovdu informazzjoni utli dwar l-applikazzjoni ta' dan il-qafas legali l-ġdid, għadu ma sar l-ebda rieżami ta' ċerti aspetti, b'mod partikolari dwar is-seletturi u l-kriterji ta' tfittxija użati.
149. Barra minn hekk, bħala rimarka ġenerali dwar l-IPA tal-2016 u l-kamp ta' applikazzjoni tiegħu, l-EDPB jenfasizza l-erba' punti ta' attenzjoni li ġejjin:
150. B'rabta mal-**ewwel punt ta' attenzjoni**, fir-rigward tal-karatteristiċi tal-liġi, l-EDPB jixtieq jissottolinja żewġ aspetti:
151. L-ewwel nett, l-EDPB jinnota li l-leġislazzjoni tirreferi għall-finijiet wiesgħa għall-użu tal-proċeduri previsti fl-IPA tal-2016 u mhux għall-kategoriji ta' individwi li jistgħu jkunu kkonċernati mill-ġbir ta' *data* abbażi tal-Partijiet minn 2 sa 7 tal-IPA tal-2016. F'dan ir-rigward, l-EDPB ifakkar li għandu jkun hemm rabta bejn il-kategoriji ta' individwi li jistgħu jkunu s-sugġett ta' miżuri ta' sorveljanza u l-finijiet segwiti mil-leġislazzjoni biex jiġi definit il-kamp ta' applikazzjoni personali tal-liġi.

⁸⁶ Ara r-Rakkomandazzjonijiet tal-EDPB 02/2020 dwar il-Garanziji Essenzjali Ewropej għal miżuri ta' sorveljanza.

⁸⁷ Ara *Schrems II*, il-paragrafu 98.

⁸⁸ Ara l-QĠUE, il-Kawżi Magħquda C-511/18, C-512/18 u C-520/18, *La Quadrature du Net et, is-6 ta' Ottubru 2020*, ECLI:EU:C:2020:791, il-paragrafu 124.

⁸⁹ Ara t-Taqsima 1 tal-IPA tal-2016.

152. Barra minn hekk, l-EDPB jenfasizza wkoll li d-definizzjonijiet ta' "operaturi tat-telekomunikazzjoni", "servizz tat-telekomunikazzjoni" u "sistema tat-telekomunikazzjoni", li jiddefinixxu l-kamp ta' applikazzjoni tal-liġi, huma wkoll wiesgħa ħafna u mhux ċari sa ċertu punt. Fil-fatt, l-EDPB jenfasizza li dawn il-kuncetti, fil-qasam tal-IPA tal-2016, għandhom jinftiehem b'mod ferm usa' milli skont il-leġislazzjonijiet dwar it-telekomunikazzjoni, kif definiti, pereżempju, fil-Kodiċi Ewropew għall-Komunikazzjonijiet Elettronici⁹⁰. L-EDPB jinnota li d-definizzjonijiet ta' "servizz tat-telekomunikazzjoni" u "sistema tat-telekomunikazzjoni" fl-Att jingħad li huma intenzjonalment wiesgħa sabiex jibqgħu rilevanti għal teknoloġiji ġodda. Bl-istess mod, id-definizzjoni ta' operatur tat-telekomunikazzjoni hija wiesgħa ħafna wkoll u tista', pereżempju, tinkludi logħob tal-kompjuter online b'karatteristika ta' chat inkluża, jew siti web online oħrajn li sempliċement jinkludu tali chat windows⁹¹.
153. Barra minn hekk, filwaqt li l-proċeduri u s-sorveljanza li jikkonċernaw il-valutazzjoni tan-neċessità u tal-proporzjonalità tal-ġbir tad-*data* u tal-aċċess għaliha huma ġeneralment ipprovduti, il-kriterji biex titwettaq valutazzjoni bħal din mhumiex definiti fil-liġi nnifisha. Elementi addizzjonali jistgħu jinstabu f'dokumenti oħrajn, bħal Kodiċijiet ta' Prattika.
154. Madankollu, kif imfakkar fir-Rakkomandazzjonijiet tal-EDPB 02/2020 dwar il-Garanziji Essenzjali Ewropej għall-mizuri ta' sorveljanza, il-QĠUE indikat li "*r-rekwiżit li kwalunkwe limitazzjoni għall-eżerċizzju tad-drittijiet fundamentali għandha tkun prevista mil-liġi jimplika li l-bażi legali li tippermetti l-indiċil f'dawn id-drittijiet għandha tiddefinixxi hija stess il-portata tal-limitazzjoni tal-eżerċizzju tad-dritt ikkonċernat*"⁹². B'mod aktar preċiż, il-QĠUE ċċarat li "*[s]abiex tissodisfa r-rekwiżit ta' proporzjonalità, leġislazzjoni għandha tipprevedi regoli ċari u preċiżi li jirregolaw il-portata u l-applikazzjoni tal-mizura inkwistjoni u li jimponu minimu ta' rekwiżiti, b'tali mod li l-persuni, li tagħhom tkun inżammet id-data, ikollhom garanziji suffiċjenti li jippermettu li din id-data tiġi protetta b'mod effettiv kontra r-riskji ta' abbuż. Din il-leġislazzjoni għandha tkun legalment vinkolanti fid-dritt intern u, b'mod partikolari, hija għandha tindika f'liema ċirkustanzi u taħt liema kundizzjonijiet tista' tittiehed mizura li tipprevedi l-ipproċessar ta' tali data, u b'hekk jiġi ggarantit li l-indiċil ikun limitat għal dak li huwa strettament neċessarju.*"⁹³
155. Il-QEDB enfasizzat ukoll l-importanza taċ-ċarezza tal-liġi biex l-individwi jingħataw "*indikazzjoni adegwata rigward iċ-ċirkostanzi li fihom u l-kundizzjonijiet li bihom l-awtoritajiet pubbliċi għandhom is-setgħa li jirrikorru għal kwalunkwe mizura bħal din*"⁹⁴.
156. **Għalhekk, l-EDPB jistieden lill-Kummissjoni Ewropea tivvaluta aktar dawn l-aspetti li jikkonċernaw il-preċiżjoni, iċ-ċarezza u l-kompletezza tal-liġi rilevanti, kif ukoll tipprovdni aktar elementi biex turi**

⁹⁰ Ara l-Artikolu 2(5) tal-Kodiċi Ewropew għall-Komunikazzjonijiet Elettronici li jiddefinixxi, pereżempju, "servizz ta' komunikazzjonijiet interpersonali" bħala "*servizz li normalment jingħata bi ħlas u li jippermetti l-iskambju interpersonali u interattiv dirett tal-informazzjoni b'networks tal-komunikazzjonijiet elettronici bejn għadd definit ta' persuni, fejn il-persuni li jibdeu jew li qed jiehdu sehem fil-komunikazzjoni jiddeterminaw min jirċeviha u ma tinkludix is-servizzi li jippermettu komunikazzjoni interpersonali u interattiva sempliċement bħala karatteristika anċillari minuri li għandha rabta intrinsika ma' servizz ieħor*".

⁹¹ Ara Home Office, Code of practice on the interception of communications, Marzu 2018, il-paragrafu 2.5 u segwenti, https://assets.publishing.service.gov.uk/government/uploads/system/uploads/attachment_data/file/715480/Interception_of_Communications_Code_of_Practice.pdf.

⁹² Ara *Schrems II*, il-paragrafu 175; u l-ġurisprudenza ċċitata, kif ukoll il-QĠUE, il-Kawża C-623/17, *Privacy International vs Is-Segretarju tal-Istat għall-Affarijiet Barranin u tal-Commonwealth et*, is-6 ta' Ottubru 2020, ECLI:EU:C:2020:790 (minn hawn 'il quddiem "Privacy International"), il-paragrafu 65.

⁹³ Ara *Privacy International*, il-paragrafu 68.

⁹⁴ Ara l-QEDB, *Zakharov vs Ir-Russja*, l-4 ta' Diċembru 2015, CE:ECHR:2015:1204JUD004714306, il-para. 229.

li tipprovdi livell ta' protezzjoni essenzjalment ekwivalenti għal dak garantit fl-UE fir-rigward tal-karatteristiċi tal-liġi. L-EDPB jenfasizza wkoll li għandhom jiġu vvalutati wkoll definizzjonijiet wiesgħa b'rabta mal-proporzjonalità tal-miżuri ta' interċettazzjoni.

157. Barra minn hekk, għalkemm bosta kodiċijiet interni tal-awtoritajiet kompetenti tal-komunità tal-intelligence jiżviluppaw parzjalment xi wħud minn dawn l-elementi, pereżempju fir-rigward tal-valutazzjoni tan-neċessità u l-proporzjonalità tal-ġbir tad-*data*, l-EDPB jenfasizza li r-rekwiżiti tal-QĠUE b'rabta man-natura tal-liġi jimplikaw li l-elementi ewlenin, inkluż biex l-individwi jkunu jistgħu jistrieħu fuqhom fil-kuntest ta' rimedju, iridu jiġu pprovduti f'leġiżlazzjoni li tippredvi drittijiet azzjonabbli⁹⁵. Fil-fatt, il-paragrafu 6 tal-Iskeda 7 tal-IPA tal-2016 isemmi l-fatt li l-qrati (u l-awtoritajiet superviżorji) "*iqisu nuqqas minn persuna li tikkunsidra kodiċi meta tiġi biex tiddetermina kwistjoni fi kwalunkwe procediment bħal dan*" mingħajr ma jiċċara jekk l-individwi jistgħux isostnu li kien hemm ksur tal-kodiċijiet quddiem il-qrati (jew l-awtoritajiet superviżorji). Barra minn hekk, l-elementi pprovduti sa issa fl-abbozz ta' deċiżjoni jirreferu għar-rikonoxximent mill-QEDB tal-prevedibbiltà tar-regoli pprovduti⁹⁶ f'dawk il-kodiċijiet, aktar milli għall-"azzjonabbiltà" tagħhom fil-qorti, kif meħtieġ mill-QĠUE, jew għall-fatt li l-Qrati tar-Renju Unit f'xi każijiet irreferew għall-kodiċijiet, filwaqt li l-ebda wieħed mill-każijiet imsemmija ma juri l-possibbiltà li l-individwi jkollhom drittijiet ta' azzjoni derivati mill-kodiċijiet. **Jekk jiġi konkluz li d-dritt tar-Renju Unit ma jindikax biżżejjed iċ-ċirkostanzi u l-kundizzjonijiet li permezz tagħhom tista' tiġi adottata miżura u li dawn l-elementi fil-fatt huma pprovduti minn kodiċijiet interni tal-awtoritajiet tal-komunità tal-intelligence, b'hekk, l-EDPB jistieden lill-Kummissjoni Ewropea tivvaluta aktar jekk il-limitazzjonijiet u s-salvagwardji pprovduti fil-kodiċijiet interni differenti tal-awtoritajiet tal-komunità tal-intelligence jistgħux jiġu implimentati minn individwi quddiem qorti u jiġu infurzati.**
158. **It-tieni punt ta' attenzjoni** jikkonċerna l-fatt li d-dispożizzjonijiet li jirrigwardjaw, minn naħa waħda, l-akkwist immirat u ż-żamma tad-*data* dwar il-komunikazzjonijiet u, min-naħa l-oħra, il-ġbir fuq skala kbira, fl-IPA tal-2016 jew f'leġiżlazzjonijiet oħrajn bħall-Intelligence Services Act 1994, jew ir-Regulation of Investigatory Powers Act 2000, se japplikaw ukoll għad-*data* ttrasferita mill-UE lir-Renju Unit. Fir-rigward tal-ġbir fuq skala kbira, l-EDPB jissottolinja li d-dispożizzjonijiet rilevanti tad-dritt tar-Renju Unit jippermettu l-ġbir ta' *data* barra mir-Renju Unit; b'hekk, dawn jistgħu jinkludu *data* fi tranżitu ttrasferita miż-ŻEE lir-Renju Unit abbażi tad-deċiżjoni ta' adegwatezza⁹⁷. Barra minn hekk, l-EDPB jinnota li l-Kummissjoni Ewropea tindika li "[g]ħandu jiġi nnotat li ż-żamma u l-akkwist ta' *data* dwar il-komunikazzjonijiet normalment ma jikkonċernawx *data* personali tas-suġġetti tad-*data* tal-UE ttrasferita skont din id-Deċiżjoni lir-Renju Unit. L-obbligu li tinzamm jew tiġi divulgata *data* dwar il-komunikazzjonijiet skont il-Partijiet 3 u 4 tal-IPA tal-2016 ikopri *data* li tinġabar mill-operaturi tat-telekomunikazzjoni fir-Renju Unit direttament mingħand l-utenti ta' servizz tat-telekomunikazzjoni."⁹⁸ Madankollu, l-EDPB jenfasizza n-nuqqas ta' ċarezza fir-rigward tal-fatt li huma biss l-istabbilimenti ta' dawn l-operaturi li jinsabu fir-Renju Unit li jistgħu jirċievu talbiet mingħand l-

⁹⁵ F'dan ir-rigward, il-QĠUE ikkunsidrat, pereżempju, li l-PPD 28 fl-Istati Uniti ma kinitx tikkwalifika, għalkemm ipprovdiet ukoll xi limitazzjonijiet fir-rigward tal-ġbir fuq skala kbira, ara *Schrems II*, il-paragrafu 181.

⁹⁶ Ara l-QEDB, *Big Brother Watch et vs Ir-Renju Unit*, it-13 ta' Settembru 2018, ECLI:CE:ECHR:2018:0913JUD005817013 (minn hawn 'il quddiem "Big Brother Watch"), il-paragrafu 325: "*Billi l-Kodiċi IC huwa dokument pubbliku, soġġett għall-approvazzjoni taż-żewġ Kmamar tal-Parlament, u jrid jiġi kkunsidrat kemm minn dawk li jeżerċitaw dmirijiet ta' interċettazzjoni kif ukoll minn qrati u tribunali, il-Qorti aċċettat espressament li d-dispożizzjonijiet tiegħu jistgħu jiġu kkunsidrati fil-valutazzjoni tal-prevedibbiltà tar-regim ta' RIPA.*"

⁹⁷ Ara l-paragrafu 183 u dawk segwenti ta' *Schrems II* dwar il-valutazzjoni ta' leġiżlazzjoni li tippredvi l-aċċess għad-*data* fi tranżitu bejn l-UE u pajjiż terz fil-kuntest ta' deċiżjoni ta' adegwatezza.

⁹⁸ Ara l-premessa 196 tal-abbozz ta' deċiżjoni.

awtoritajiet kompetenti tar-Renju Unit, billi d-definizzjoni ta' operatur tat-telekomunikazzjoni pprovduta fit-Taqsima 261(10) tal-IPA tal-2016 tesigi li "operatur tat-telekomunikazzjoni huwa persuna li toffri jew tipprovdi servizz tat-telekomunikazzjoni lil persuni fir-Renju Unit *jew li tikkontrolla jew tipprovdi sistema ta' telekomunikazzjoni li hija (kompletament jew parzjalment) fir-Renju Unit jew ikkontrollata minnu*". Konsegwentement, id-*data* personali tas-sugġetti tad-*data* taż-ŻEE tista' fil-fatt tkun ikkonċernata, pereżempju, fil-każ ta' *data* miġbura jew igġenerata minn stabbiliment ta' operatur tat-telekomunikazzjoni tar-Renju Unit li jinsab fiż-ŻEE, ittrasferita lejn stabbiliment ta' dan l-istess operatur li jinsab fir-Renju Unit abbażi tad-deċiżjoni ta' adegwatezza (għall-finijiet kummerċjali), u mbagħad miġbura, fir-Renju Unit, mill-awtoritajiet pubbliċi kompetenti.

159. **Għalhekk, l-EDPB huwa tal-fehma li l-valutazzjoni ta' dawn id-dispożizzjonijiet hija rilevanti wkoll għall-valutazzjoni tal-livell ta' adegwatezza tal-qafas legali tar-Renju Unit u jistieden lill-Kummissjoni Ewropea tiċċara dan l-aspett, u tivvaluta aktar sa liema punt dan huwa l-każ. B'mod partikolari, l-EDPB jistieden lill-Kummissjoni Ewropea tiċċara l-fehim tagħha tal-kamp ta' applikazzjoni ta' din il-legiżlazzjoni, inkluż ta' dak li jkopri l-kunċett ta' "utenti tas-servizzi tat-telekomunikazzjoni", u jekk tistax tintalab *data* mingħand stabbilimenti ta' operaturi tat-telekomunikazzjoni barra mir-Renju Unit, sa fejn hija kkonċernata d-*data* tas-sugġetti tad-*data* taż-ŻEE, minhabba d-definizzjoni wiesgħa ħafna ta' operaturi tat-telekomunikazzjoni.**
160. **It-tielet punt ta' attenzjoni** jikkonċerna l-proċedura "double-lock". L-EDPB jinnota li giet introdotta proċedura ġdida "double-lock" fl-IPA tal-2016. Madankollu, l-EDPB jifhem ukoll li anki jekk, fil-prinċipju, il-ġbir jew l-aċċess għad-*data* għall-finijiet ta' sigurtà nazzjonali jew ta' intelligence jistgħu jsiru biss b'mandat approvat minn Kummissarju Ġudizzjarju, l-IPA tal-2016 jistabbilixxi li "*f'każijiet limitati speċifiċi, l-interċettazzjoni legali mingħajr mandat hija possibbli u hija meħtieġa biss awtorizzazzjoni minn qabel mill-awtoritajiet kompetenti tal-IC infushom [ara l-infra Taqsima dwar is-Sorveljanza], inkluż għall-interċettazzjonijiet f'konformità ma' talbiet barranin (it-Taqsima 52 tal-IPA tal-2016)*". Kif sottolinjat aktar 'il quddiem, dan jaqbel ukoll mat-tħassib tal-EDPB fir-rigward, notevolment, tad-divulgazzjonijiet barra mill-pajjiż. Barra minn hekk, l-EDPB jinnota wkoll li għall-interferenza tat-tagħmir, kemm jekk tkun immirata kif ukoll jekk fuq skala kbira, hija possibbli wkoll deroga għall-proċedura "double-lock", u li l-Kummissarju Ġudizzjarju huwa intitolat li japprova biss it-tigdid ta' mandati fuq skala kbira, wara perjodu inizjali massimu ta' 6 xhur. **L-EDPB jistieden lill-Kummissjoni Ewropea tivvaluta u turi aktar li anki f'każijiet fejn il-proċedura "double-lock" ma tapplikax, il-qafas legali tar-Renju Unit jipprevedi salvagwardji xierqa, inkluż permezz tal-possibbiltajiet effettivi ta' sorveljanza u ta' rimedju *ex post* offruti lill-individwi, biex jiġi żgurat li l-livell ta' protezzjoni pprovdut ikun essenzjalment ekwivalenti għal dak ipprovdut fl-UE (ara wkoll l-infra Taqsima 4.3.3 dwar is-Sorveljanza).**
161. Barra minn hekk, għalkemm l-IPA tal-2016 fil-fatt introduċa l-proċedura "double-lock", l-EDPB jibqa' kkonċernat fir-rigward ta' ċerti karatteristiċi tal-legiżlazzjoni l-ġdida. Wara l-preżentazzjoni tat-taqsimiet korrispondenti tal-abbozz ta' deċiżjoni, l-EDPB analizza t-tipi ta' ġbir u aċċess għad-*data* li ġejjin fl-istess ordni kif ipprezentata mill-Kummissjoni Ewropea. Għalhekk, l-ordni tal-elementi vvalutati minn hawn 'il quddiem ma tirriflettix ġerarkija f'termini tal-livell ta' tħassib tal-EDPB.

4.3.1.2. Akkwist immirat u żamma ta' *data* dwar il-komunikazzjonijiet

162. L-EDPB jinnota li hemm żewġ uffiċjali li jistgħu jagħtu awtorizzazzjonijiet immirati għall-kisba ta' *data* dwar il-komunikazzjonijiet: l-uffiċjal tal-awtorizzazzjoni fl-Office for Communications Data Authorisations (minn hawn 'il quddiem "l-IPC"), uffiċjal għoli maħtur (persuna li għandha kariga preskritta jew grad preskritt f'awtorità pubblika rilevanti), minbarra l-approvazzjoni minn Kummissarju Ġudizzjarju f'ċerti każijiet. Madankollu, għadu mhux ċar għall-EDPB, skont il-liġi u l-

kodiċi rilevanti, eżattament liema uffiċjal jawtorizza liema tip ta' akkwist immirat ta' *data* dwar il-komunikazzjonijiet, u sa liema punt uffiċjal maħtur ikun indipendenti biżżejjed⁹⁹.

163. **Konsegwentement, l-EDPB jistieden lill-Kummissjoni Ewropea tivvaluta aktar dan l-aspett u tipprovdi spjegazzjonijiet aktar ċari dwar dawn l-elementi.**
164. Fir-rigward tal-avviż li jirrikjedi ż-żamma ta' *data* dwar il-komunikazzjoni, l-EDPB jinnota wkoll li tali avviżi jistgħu jiġu indirizzati lil "deskrizzjoni tal-operaturi". Dan il-kuncett jidher li jfisser li bosta operaturi jistgħu jintalbu fl-istess ħin biex iżommu d-*data* kollha. Fil-fatt, in-natura mmirata tal-akkwist ma tirrigwardax l-għadd ta' operaturi, iżda l-isem jew id-deskrizzjoni ta' persuni, l-organizzazzjonijiet, il-post jew il-grupp ta' persuni li jikkostitwixxu l-"mira", deskrizzjoni tan-natura tal-investigazzjoni u deskrizzjoni tal-attivitajiet li għalihom jintuża t-tagħmir. Għalhekk, l-EDPB jenfasizza li, skont l-għadd ta' operaturi kkonċernati minn tali "deskrizzjoni tal-operaturi", l-avviż jista' jkun usa' minn dak li l-proċedura għaż-żamma mmirata tista' tidher li timplika. **L-EDPB jistieden lill-Kummissjoni Ewropea tivvaluta aktar dan l-aspett, u tipprovdi aktar assigurazzjonijiet li, anki meta l-avviżi jiġu indirizzati lil bosta operaturi, dawn jibqgħu limitati għal dak li huwa strettament meħtieġ u proporzjonat.**

4.3.1.3. Interferenza tat-tagħmir

165. L-EDPB jinnota li l-"interferenza tat-tagħmir" tista' tidderoga mill-proċedura "double-lock" f'każ ta' urġenza¹⁰⁰. Għalhekk, l-EDPB huwa mħasseb li l-finijiet li għalihom tista' tkun meħtieġa tali interferenza tat-tagħmir huma wiesgħa, u li l-kriterji għall-urġenza (f'liema każ il-Kummissarju Ġudizzjarju mhuwiex meħtieġ jipprovdi awtorizzazzjoni *ex ante* wara valutazzjoni tan-neċessità u tal-proporzjonalità tal-interferenza tat-tagħmir) jibqgħu mhux ċari. Billi fis-sitwazzjoni msemmija l-aħħar, "il-mandat ma jibqax ikollu effett u ma jistax jiġgedded" f'każ fejn il-Kummissarju Ġudizzjarju ma japprovax l-interferenza tat-tagħmir *ex post*, l-EDPB jifhem li d-*data* miġbura sadanittant tibqa' miġbura legalment. Sabiex din id-*data* tithassar, tista' tinħareġ ordni speċifika tal-Kummissarju Ġudizzjarju¹⁰¹.
166. **L-EDPB jistieden lill-Kummissjoni Ewropea tivvaluta aktar il-kundizzjonijiet li permezz tagħhom tista' tiġi invokata l-urġenza, u tipprovdi kjarifiki dwar il-mezzi possibbli għall-eżerċitar tad-drittijiet għas-sugġetti tad-*data* kkonċernati, u mezzi ta' rimedju possibbli offruti lilhom fil-kuntest tal-operazzjonijiet ta' interferenza tat-tagħmir, speċjalment meta jseñhu fil-kuntest ta' urġenza li twassal għal deroga għall-proċedura "double-lock".**

4.3.1.4. Intercettazzjoni fuq skala kbira ta' *data* mill-portaturi

167. Kif deskritt fir-rapport tal-bulk powers review¹⁰² "[i]ntercettazzjoni fuq skala kbira tipikament tinvolvi l-ġbir ta' komunikazzjonijiet hekk kif ikunu fi tranżitu bejn portaturi partikolari (links ta' komunikazzjoni)." L-iskeda informattiva uffiċjali tal-IPA tal-2016 tiddekrivi "intercettazzjoni fuq skala kbira" bħala "il-proċess għall-ġbir ta' volum ta' komunikazzjonijiet segwit mill-għażla ta' komunikazzjonijiet speċifiċi li għandhom jinqraw, jiġu eżaminati jew mismugħa fejn ikun meħtieġ u proporzjonat." L-EDPB jinnota li "intercettazzjoni fuq skala kbira" tad-*data* fil-fatt timplika l-ġbir tad-*data* anki qabel kwalunkwe filtrazzjoni mis-seletturi (jew sempliċi fil-kuntest tal-

⁹⁹ Ara wkoll l-infra Taqsima dwar il-valutazzjoni tal-proċedura "double-lock" u l-indipendenza tal-Kummissarju Ġudizzjarju.

¹⁰⁰ Ara t-Taqsima 109 tal-IPA tal-2016.

¹⁰¹ Ara t-Taqsima 110, is-subtaqsima 3, il-punt b) tal-IPA tal-2016.

¹⁰² Ara r-Report of the bulk powers review, mill-Independent Reviewer of Terrorism Legislation, Awwissu 2016.

monitoraġġ ta' individwi diġà magħrufa li johlqu theddida, jew kumplessa, fil-kuntest tal-identifikazzjoni ta' theddid ġdid u ta' persuni ta' interess li qabel ma kinux magħrufa).

168. L-akkwist ta' *data* dwar il-komunikazzjonijiet fuq skala kbira kien ukoll waħda mill-kwistjonijiet eżaminati mill-QĠUE fil-kawża ta' Privacy International, li rriżultat f'sentenza tal-Awla Manja maħruġa fis-6 ta' Ottubru 2020 (minbarra jekk tali ġbir ta' *data* jkun sar fil-kuntest tad-dritt tal-Unjoni, anki għal finijiet ta' sigurtà nazzjonali). L-IPA tal-2016 issostitwixxa l-leġiżlazzjoni li kienet is-sugġett ta' din is-sentenza.
169. L-EDPB jinnota li, bl-introduzzjoni tal-IPA tal-2016 fid-dritt tar-Renju Unit, issa huwa meħtieġ mandat ukoll biex tiġi interċettata d-*data* fuq skala kbira. Il-proċess biex jinħareġ dan il-mandat jiddependi fuq id-determinazzjoni ta' "finijiet operattivi". Il-lista ta' dawn il-finijiet operattivi hija stabbilita mill-kapijiet tas-servizzi tal-intelligence, u mbagħad tiġi approvata mis-Segretarju tal-Istat. Din id-deċiżjoni hija nnifisha approvata minn Kummissarju Ġudizzjarju indipendenti li jrid jirrieżamina jekk il-mandat huwiex neċessarju u proporzjonat għall-finijiet operattivi. L-EDPB jifhem li l-Kummissarju Ġudizzjarju ma għandux is-setgħa li jivvaluta l-finijiet operattivi nfushom, iżda jekk il-mandat huwiex neċessarju u proporzjonat għall-finijiet operattivi elenkati fil-mandat. Il-Parliamentary Intelligence and Security Committee jiġi pprovdut b'kopja tal-lista kull tliet xhur, u l-Prim Ministru jirrieżamina l-lista ta' dawn il-finijiet operattivi mill-inqas darba fis-sena.
170. Madankollu, abbażi tal-elementi pprovduti mill-Kummissjoni Ewropea fl-abbozz ta' deċiżjoni, jidher diffiċli li jiġi vvalutat il-kamp ta' applikazzjoni ta' dawn il-finijiet operattivi pprovduti fil-lista u jekk il-ġbir tad-*data* li jippermettu jissodisfaw il-limitu stabbilit mill-QĠUE (pereżempju, iċ-ċirkoskrizzjoni tal-ġbir tad-*data* għal zona ġeografika tista' tkun ristretta daqs ftit toroq, kif ukoll il-ġbir tad-*data* miż-ŻEE kollha kemm hi).
171. Barra minn hekk, l-EDPB jissottolinja li d-*data* miġbura fuq skala kbira tista' tinzamm għal perjodi twal (biex tkun disponibbli għal aċċess ulterjuri sabiex tiġi eżaminata). Fil-fatt, l-EDPB jinnota li l-paragrafi 5 u 6 tat-Taqsima 150 tal-IPA tal-2016 jipprevedu biss il-qerda tal-kopji tad-*data* miġbura, u biss jekk iż-żamma tagħhom ma tkunx meħtieġa, jew mhux probabbli li ssir meħtieġa, fl-interessi tas-sigurtà nazzjonali jew għal kwalunkwe raġuni oħra li taqa' taħt il-kamp ta' applikazzjoni tat-Taqsima 138(2) tal-IPA tal-2016, jew jekk iż-żamma ma tkunx meħtieġa għal diversi finijiet oħrajn¹⁰³. L-EDPB jenfasizza li jidher li dawn ir-raġunijiet huma wiesgħa ħafna, u fi kwalunkwe każ jissemew biss il-kopji tad-*data* miksuba.
172. Barra minn hekk, l-EDPB jinnota wkoll li f'każijiet urġenti, l-IPA tal-2016 jippermetti wkoll il-modifika tal-mandati mingħajr l-approvazzjoni minn qabel ta' Kummissarju Ġudizzjarju, u li f'każ b'hal dan, jekk il-Kummissarju Ġudizzjarju kkonsultat *ex post* fi żmien tlett ijiem tax-xogħol wara l-modifika jirrifjuta li japprova l-modifika, il-mandat għandu jkollu effett daqs li kieku l-modifika ma saritx, iżda d-*data* li tingabar sadanittant tibqa' miġbura legalment¹⁰⁴. Sabiex din id-*data* tithassar, tista' tinħareġ ordni speċifika tal-Kummissarju Ġudizzjarju¹⁰⁵.
173. **Għalhekk, l-EDPB jistieden lill-Kummissjoni Ewropea tagħmel aktar kjarifiki u valutazzjoni ta' interċettazzjonijiet fuq skala kbira, b'mod partikolari dwar l-għażla u l-applikazzjoni ta' seletturi fil-kuntest ta' dawn il-proċeduri ta' interċettazzjoni fuq skala kbira biex jiġi ċċarat sa liema punt l-aċċess għad-*data* personali jissodisfa l-limitu stabbilit mill-QĠUE (ara wkoll it-Taqsima 4.3.1.7. hawn taħt, b'mod partikolari dwar is-sorveljanza fuq is-seletturi), u liema salvagwardji huma fis-**

¹⁰³ Ara s-subtaqsimiet 3 u 6 tat-Taqsima 150 tal-IPA tal-2016.

¹⁰⁴ Ara t-Taqsima 147 tal-IPA tal-2016 (il-Parti 6, il-Kapitolu I).

¹⁰⁵ Ara t-Taqsima 181, is-subtaqsima 3, il-punt b) tal-IPA tal-2016.

seħħ biex jiproteġu d-drittijiet fundamentali ta' individwi li d-*data* tagħhom tiġi interċettata f'dan il-kuntest, inkluż fir-rigward tal-perjodi ta' żamma tad-*data*. Valutazzjoni indipendenti mill-awtoritajiet ta' sorveljanza kompetenti tar-Renju Unit tkun partikolarment utli.

174. L-EDPB jissottolinja wkoll li jidher li huwa dejjem aktar kritiku li “l-komunikazzjonijiet relatati ma’ pajjiżi ekstra-Ewropej”, li huma fil-kamp ta’ applikazzjoni tal-prattiki ta’ interċettazzjoni fuq skala kbira, jidher li jimplikaw li d-*data* tista’ tiġi interċettata direttament u tingabar fuq skala kbira fiż-ŻEE mir-Renju Unit, inkluż għad-*data* fi tranżitu bejn iż-ŻEE u r-Renju Unit li taqa’ fil-kamp ta’ applikazzjoni tal-abbozz ta’ deċiżjoni (ara t-Taqsima 4.3.2. dwar l-użu ulterjuri tal-informazzjoni miġbura għall-finijiet ta’ sigurtà nazzjonali u divulgazzjoni barra mill-pajjiż hawn taħt).

4.3.1.5. Protezzjoni u salvagwardji għal *data* sekondarja

175. Barra minn hekk, l-EDPB huwa mħasseb li l-leġiżlazzjoni rilevanti tar-Renju Unit relatata mal-interċettazzjoni fuq skala kbira ma tippredix l-istess livell ta’ protezzjoni għad-*data* kollha dwar il-komunikazzjonijiet. “Id-*data* sekondarja”, li tista’ tinkiseb b’mandat fuq skala kbira hija, skont it-Taqsima 137 tal-IPA tal-2016, kemm “*data* tas-sistemi”, “li hija magħmula minn, inkluża bħala parti minn, meħmuża ma’ jew loġikament assoċjata mal-komunikazzjoni (kemm jekk mill-konsenjatur jew b’mod ieħor)”, u “*data* tal-identifikazzjoni”, “li hija magħmula minn, inkluża bħala parti minn, meħmuża ma’ jew loġikament assoċjata mal-komunikazzjoni (kemm jekk mill-konsenjatur jew b’mod ieħor), tista’ tkun loġikament separata mill-bqija tal-komunikazzjoni, u kieku tkun hekk separata, ma tiżvela xejn minn dak li jista’ raġonevolment jitqies li huwa t-tifsira (jekk ikun hemm) tal-komunikazzjoni, mingħajr ma titqies kwalunkwe tifsira li tirriżulta mill-fatt tal-komunikazzjoni jew minn kwalunkwe *data* li tirrigwarda t-trażmissjoni tal-komunikazzjoni”¹⁰⁶.
176. L-EDPB jinnota li din id-“*data* sekondarja”, magħrufa wkoll bħala “metadati”¹⁰⁷, li tingabar fuq skala kbira, jidher li ma tibbenefikax mill-istess salvagwardji bħad-*data* li tingabar b’mandat immirat, iżda wkoll bħad-*data* dwar il-kontenut li tingabar fuq skala kbira. Fil-fatt, l-EDPB jinnota li l-għażla ta’ kwalunkwe kontenut interċettat tibbenefika minn aktar salvagwardji¹⁰⁸ mill-għażla ta’ *data* sekondarja¹⁰⁹.
177. Barra minn hekk, l-EDPB jenfasizza li kemm il-QEDB¹¹⁰ kif ukoll il-QĠUE¹¹¹ qajmu dubji dwar il-fatt li tali *data* hija inqas sensitiva minn oħrajn u, b’mod partikolari, mid-*data* dwar il-kontenut. Fil-fatt, il-

¹⁰⁶ “*Data* tas-sistemi” u “*data* tal-identifikazzjoni” huma definiti fit-taqsima 263 tal-IPA tal-2016.

¹⁰⁷ Ara r-Report of the bulk powers review, mill-Independent Reviewer of Terrorism Legislation, Awwissu 2016.

¹⁰⁸ Ara t-Taqsima 152, is-subtaqsima 1, il-punt c) u s-subtaqsima 3 u dawk segwenti tal-IPA tal-2016.

¹⁰⁸ Ara t-Taqsima 152, is-subtaqsima 1, il-punt c) u s-subtaqsima 3 u dawk segwenti tal-IPA tal-2016.

¹⁰⁹ Ara t-Taqsima 152, is-subtaqsima 1, il-punti a) u b) tal-IPA tal-2016.

¹¹⁰ Ara l-QEDB, *Big Brother Watch*, il-paragrafu 357, taħt rinviu lill-Awla Manja: “*Konsegwentement, filwaqt li l-Qorti ma tidubitax li d-data dwar il-komunikazzjonijiet relatata hija għodda essenzjali għas-servizzi tal-intelligence fil-għieda kontra t-terroriżmu u l-kriminalità serja, hija ma tikkunsidrax li l-awtoritajiet sabu bilanċ ġust bejn l-interessi pubbliċi u privati konfliġġenti billi eżentawha fl-intier tagħha mis-salvagwardji applikabbli għat-tiftix u l-eżami tal-kontenut. Filwaqt li l-Qorti ma tissuggerixx li d-data dwar il-komunikazzjonijiet relatata għandha tkun aċċessibbli biss għall-finijiet tad-determinazzjoni ta’ jekk individwu huwiex fil-Gżejjer Brittaniċi jew le, billi dan ikun jeħtieġ l-applikazzjoni ta’ standards aktar stretti għad-*data* dwar il-komunikazzjonijiet relatata aktar milli l-applikazzjoni għall-kontenut, madankollu, għandu jkun hemm biżżejjed salvagwardji fis-seħħ biex jiġi żgurat li l-eżenzjoni tad-*data* dwar il-komunikazzjonijiet relatata mir-rekwiżiti tat-Taqsima 16 ta’ RIPA tkun limitata sal-punt meħtieġ biex jiġi ddeterminat jekk individwu jinsabx, għalissa, fil-Gżejjer Brittaniċi.”*

¹¹¹ Ara l-QĠUE, *Privacy International*, il-para. 71: “L-indiżviluppi magħha t-trażmissjoni ta’ *data* dwar it-traffiku u ta’ *data* dwar il-lokalizzazzjoni lis-servizzi ta’ sigurtà u ta’ għir ta’ informazzjoni fid-dritt sancit fl-Artikolu 7

Kodiċi ta' Prattika dwar l-interċettazzjonijiet jippreżenta bħala eżempji ta' "*data* sekondarja" (kemm "*data* tas-sistemi" bħal konfigurazzjonijiet tar-router, indirizzi tal-posta elettronika jew ID tal-utenti; iżda wkoll identifikaturi alternattivi tal-kont, kif ukoll "*data* tal-identifikazzjoni", bħall-post ta' laqgħa f'appuntament tal-kalendarju, informazzjoni dwar ritratt, bħall-ħin, id-data u l-post meta u fejn ittiehed). **B'hekk, l-EDPB jenfasizza l-valutazzjoni konsistenti mill-QEDB u mill-QGUE, u jfakkar fit-tħassib espress b'rabta mad-*data* sekondarja li għandha tibbenefika minn salvagwardji speċifiċi minħabba s-sensittività tagħha. Għalhekk, l-EDPB jistieden lill-Kummissjoni Ewropea tivvaluta bir-reqqa jekk is-salvagwardji pprovduti skont id-dritt tar-Renju Unit għal tali kategorija ta' *data* personali jiżgurawx livell ta' protezzjoni essenzjalment ekwivalenti għal dak garantit fl-UE.**

4.3.1.6. Ipproċessar awtomatizzat tad-*data* dwar il-komunikazzjonijiet

178. L-EDPB jinnota li l-awtoritajiet tal-komunità tal-intelligence mhux biss jużaw seletturi sempliċi jew kumpleksi biex jifiltraw id-*data* miksuba fuq skala kbira, iżda li jistgħu jiddependu wkoll fuq għodod tal-iproċessar awtomatizzati oħrajn biex janalizzaw "*volumi kbar ta' informazzjoni, li jippermetti lill-Aġenziji jsibu wkoll rabtiet, xejriet, assoċjazzjonijiet jew imġibiet li jistgħu juru theddida serja li teħtieġ investigazzjoni*", skont ir-rapport tal-2015 tal-Intelligence and Security Committee¹¹². **L-EDPB huwa konxju mill-fatt li dan ir-rapport pubbliku jikkonċerna Prattiki skont il-qafas legali preċedenti, li sussegwentement kien sostitwit mill-IPA tal-2016. Madankollu, huwa jara l-ħtieġa għal valutazzjoni u sorveljanza indipendenti ulterjuri tal-użu ta' għodod tal-iproċessar awtomatizzati mill-awtoritajiet ta' sorveljanza kompetenti tar-Renju Unit, u jistieden lill-Kummissjoni Ewropea tivvaluta aktar din il-kwistjoni u s-salvagwardji li jingħataw u/jew jistgħu jingħataw lis-sugġetti tad-*data* taż-ŻEE f'dan il-kuntest.**

4.3.1.7. Riskji ta' konformità u prattiki mhux konformi tal-awtoritajiet kompetenti tal-Komunità tal-Intelligence

179. L-EDPB jiehu nota li hemm rapporti dettaljati ta' sorveljanza disponibbli. Huma jipprevedu elementi siewja dwar dak li jivvalutaw bħala prattiki ta' konformità pożittivi, kif ukoll dwar ir-riskji ta' konformità u l-prattiki mhux konformi identifikati.
180. F'dan ir-rigward, skont l-IPC, fir-rapport tiegħu għall-2019, bosta elementi li jikkonċernaw l-applikazzjoni tal-qafas legali mill-awtoritajiet kompetenti differenti żvelaw xi (riskji ta') nuqqasijiet ta' konformità mill-awtoritajiet kompetenti.
181. L-ewwel nett, l-EDPB innota li l-kriterji għall-klassifikazzjoni ta' sett ta' *data* bħala sett ta' *data* personali fuq skala kbira jew bħala *data* mmirata ma jidhru li huma dejjem ċari għall-MI5 u għas-SIS infushom, b'mod partikolari għall-MI5, li jista' jwassal għan-nuqqas ta' salvagwardji xierqa applikati għad-*data*¹¹³. Fir-rapport tiegħu tal-2019, l-IPC issuggerixxa li "*din il-kwistjoni għandha tiġi riziolta*

tal-Karta għandu jkun ikkunsidrat bħala partikolarment serju, fid-dawl b'mod partikolari tan-natura sensittiva tal-informazzjoni li tista' tagħti din id-data, u tal-possibbiltà li minn din id-data jiġi stabbilit il-profil tal-persuni kkonċernati, informazzjoni li hija daqstant ieħor sensittiva bħalma huwa l-kontenut stess tal-komunikazzjonijiet. Barra minn hekk, tista' toħloq f'moħħ il-persuni kkonċernati s-sensazzjoni li l-ħajja privata tagħhom hija s-sugġett ta' sorveljanza kostanti (ara, b'analoġija, is-sentenzi tat-8 ta' April 2014, Digital Rights Ireland et, C-293/12 u C-594/12, EU:C:2014:238, punti 27 u 37, u tal-21 ta' Diċembru 2016, Tele2, C-203/15 u C-698/15, EU:C:2016:970, punti 99 u 100)."

¹¹² Ara l-Intelligence and Security Committee of Parliament, Privacy and Security: A modern and transparent legal framework, 2015, il-paragrafu 18, p. 13, https://isc.independent.gov.uk/wp-content/uploads/2021/01/20150312_ISC_PSRptweb.pdf.

¹¹³ Ara l-Annual Report of the Investigatory Powers Commissioner 2019, il-15 ta' Diċembru 2020, il-punt 8.39, https://ipco-wpmedia-prod-s3.s3.eu-west-2.amazonaws.com/IPC-Annual-Report-2019_Web-Accessible-

*bħala prijorità*¹¹⁴. Barra minn hekk, b'rabta mas-settijiet ta' *data* personali fuq skala kbira, l-EDPB jinnota li għall-GCHQ, għalkemm il-klassifikazzjoni ta' settijiet ta' *data* personali fuq skala kbira tidher sodisfaċenti (iżda għadha trid tiġi awditjata mill-IPC), f'Marzu 2019, ir-rieżami tal-konformità interna tal-mandati mit-tim iddedikat qajjem tħassib serju, b'50 % tal-gustifikazzjonijiet għal mandati ta' akkwist fuq skala kbira li ġew riveduti mit-tim ta' konformità tal-GCHQ ma kinux jissodisfaw l-istandard meħtieġ. Skont l-IPC, it-tim tal-konformità kien beda jaħdem biex jinvestiga l-problema u jerga' jħarreġ lill-persunal biex itejjeb dan l-istandard. It-taħriġ ta' aġġornament dwar id-dispożizzjonijiet tal-IPA tal-2016 u t-taħriġ addizzjonali pprovdut min-networks ta' politika u ta' konformità (minn hawn 'il quddiem "PCNs") tejbju l-konformità tal-GCHQ f'dan il-qasam. L-IPC ma jistenniex li jara tnaqqis f'dan l-istandard fi spezzjonijiet futuri, iżda se jkompli janalizza dan il-qasam mill-qrib¹¹⁵. **Għalhekk, l-EDPB jaqbel mal-fehma li huma meħtieġa rieżami u monitoraġġ ulterjuri tal-elementi msemmija mill-Kummissjoni Ewropea bħala parti mill-valutazzjoni tal-livell ta' protezzjoni biex jiġi żgurat li dan l-istandard jitjeb, kif sottolinjat fir-rapport tal-IPC, u jfakkar li l-implimentazzjoni u l-applikazzjoni konkreta tal-qafas legali għandhom jitqiesu wkoll kif previst fl-Artikolu 45 tal-GDPR meta tiġi vvalutata l-ekwivalenza essenzjali ta' pajjiż terz.**

182. B'mod aktar ġenerali, l-EDPB jenfasizza l-punti ta' attenzjoni kondivizi mill-IPC dwar it-*"tfittxijiet ibbażati fuq il-kompiti"* mmexxija mill-uffiċjali tal-MI5 – li jippermettu lil investigatur iwettaq aktar minn tfittxija waħda tas-settijiet ta' *data* personali fuq skala kbira disponibbli għalihom, u r-*"riskji serji ta' konformità assoċjati ma' ċerti ambjenti teknoloġiċi li jintużaw mill-MI5"*, dwar l-ambjent fejn inħażnet id-*data*, min kellu aċċess għad-*data*, il-punt sa fejn ġiet ikkopjata jew kondiviza, il-proċessi ta' tħassir li applikaw għaliha, kif ukoll dwar il-perjodi ta' żamma. Għalkemm l-IPC jindika li ttieħdu miżuri u ġew introdotti salvagwardji, li wħud minnhom jibqgħu manwali u mmexxija fuq bażi umana u individwali, huwa jenfasizza li huwa kruċjali li *"l-MI5 ikompli jżomm dawn il-proċessi ġodda u jipprovi biżżejjed riżorsi sabiex ikunu jistgħu jiffunzjonaw b'mod effettiv. Jekk l-MI5 jidentifika zieda fl-imġibiet mhux konformi"*¹¹⁶. L-IPC jistenna li dawn jingiebu għall-attenzjoni tiegħu mill-aktar fis possibbli. **Għalhekk, l-EDPB jistieden lill-Kummissjoni Ewropea timmonitorja mill-qrib dawn l-aspetti fil-futur.**
183. Fir-rigward tal-GCHQ, l-EDPB jifhem ukoll mir-rapport tal-IPC li, għal operazzjonijiet imwettqa taħt il-mandati fuq skala kbira, *"il-kwalità tal-applikazzjonijiet għal approvazzjoni interna kienet varjabbli u aħna osservajna li kien hemm lok għal titjib fil-mod kif kienu stabbiliti tali applikazzjonijiet"*¹¹⁷, u li għal interferenza tat-tagħmir immirata, l-ispjegazzjonijiet għall-użu ta' deskritturi ġenerali xi drabi kienu ġenerali wisq u mhux preċiżi¹¹⁸. L-EDPB innota wkoll li fil-kuntest ta' interferenza tat-tagħmir fuq skala kbira, l-IPC jirrakkomanda li *"l-applikazzjonijiet għandhom jirreġistraw b'mod konsistenti u*

[version final.pdf](#): *"Aħna osservajna l-iżvilupp pożittiv tal-[Bord ta' Sorveljanza Fuq Skala Kbira ('Bulk Oversight Panel' - BOP)] u ninnotaw l-impatt tiegħu fil-ġestjoni tal-konformità interna. Aħna nkomplu nfittxu ċarezza akbar fir-rigward tal-proċess li juża l-MI5 biex iwettaq eżamijiet inizjali ta' settijiet ta' data ġodda biex nifhmu aħjar id-deċiżjonijiet biex sett ta' data jiġi kklassifikat bħala BPD jew, pereżempju, bħala data mmirata. Aħna konna mħassbin b'azzjoni mhux riżolta waħda fuq il-minuti tal-BOP dwar ir-riżoluzzjoni tad-diskrepanzi bejn l-allokazzjonijiet ta' BPD bejn l-MI5 u s-SIS. Huwa possibbli, minħabba l-użi differenti tad-data u t-tnaqqis differenti tad-data li qed tinzamm, li ż-żewġ aġenziji jista' jkollhom l-istess sett ta' data, jew verżjonijiet tiegħu, u li legalment dan jista' jiġi kkattegorizzat bħala data fuq skala kbira minn aġenzija waħda u bħala data mmirata mill-oħra. Hemm riskju li, jekk waħda mill-aġenziji tkun ikkattegorizzat b'mod skorrett iż-żamma tad-data bħala mmirata, dik id-data tinzamm mingħajr mandat xieraq u tista' ma tkunx soġġetta għal salvagwardji xierqa."*

¹¹⁴ Ara l-Annual Report of the Investigatory Powers Commissioner 2019, il-punt 8.39.

¹¹⁵ Ara l-Annual Report of the Investigatory Powers Commissioner 2019, il-punt 10.48.

¹¹⁶ Ara l-Annual Report of the Investigatory Powers Commissioner 2019, il-punt 8.52.

¹¹⁷ Ara l-Annual Report of the Investigatory Powers Commissioner 2019, il-punt 10.2.

¹¹⁸ Ara l-Annual Report of the Investigatory Powers Commissioner 2019, il-punti 10.16 u 10.17.

*esplicitu r-rabta bejn il-mira u skop statutorju u r-reqwiziti tal-intelligence*¹¹⁹, li *“l-applikazzjonijiet kollha għandhom jindirizzaw b’mod ċar il-potenzjal għal intrużjoni kollaterali u l-mitigazzjonijiet rilevanti meta tiġi vvalutata l-proporzjonalità*¹²⁰, u li l-IPC enfasizza li minkejja l-progress, *“għad hemm lok għal titjib*¹²¹ u se tkun meħtieġa wkoll aktar attenzjoni fil-futur.

184. B’rabta mar-reġim ta’ interċettazzjoni fuq skala kbira skont ir-Regulation of Investigatory Powers Act 2000 (minn hawn ’il quddiem “RIPA 2000”), li minn dak iż-żmien ’l hawn ġie sostitwit b’dispożizzjonijiet fl-IPA tal-2016, l-EDPB ifakkar li s-sorveljanza insuffiċjenti, kemm tal-għażla tal-portaturi tal-Internet għall-interċettazzjoni, kif ukoll tal-filtrazzjoni, it-tiftix u l-għażla tal-komunikazzjonijiet interċettati għal eżami, kienet wieħed mill-aspetti ewlenin li l-QEDB qieset li ma kinux konformi mal-Artikolu 8 tal-KEDB fir-rigward tal-leġislazzjoni preċedenti dwar is-setgħat investigattivi tal-awtoritajiet tar-Renju Unit fil-kuntest tas-sigurtà nazzjonali fil-kawża *Big Brother Watch*, issa riferuta lill-Awla Manja. **L-EDPB jistieden lill-Kummissjoni Ewropea tivverifika s-sitwazzjoni attwali tal-proċedimenti, tqis dawn l-elementi u tispeċifikahom fid-deċiżjoni ta’ adegwatezza jekk il-Kummissjoni Ewropea tadottaha.**
185. F’dan il-każ, il-QEDB: *“ma kinitx persważa li s-salvagwardji li jirregolaw l-għażla tal-portaturi għall-interċettazzjoni u l-għażla tal-materjal interċettat għal eżami huma robusti biżżejjed biex jipprovdu garanziji adegwati kontra l-abbuż. Madankollu, l-akbar tħassib huwa n-nuqqas ta’ sorveljanza indipendenti robusta tas-seletturi u l-kriterji tat-tiftix użati biex jiġu ffiltrati l-komunikazzjonijiet interċettati.”*¹²² Kif enfasizzat mill-IPC, *“din is-sejba tenniet rakkomandazzjoni simili fil-Privatezza u s-Sigurtà tal-Kumitat għall-Intelligence u s-Sigurtà: Rapport ta’ qafas legali modern u trasparenti ta’ Marzu 2015”*¹²³. **L-EDPB jilqa’ l-fatt li, konsegwentement, l-IPC wettaq rieżami tal-approċċ tiegħu għall-ispezzjoni tal-interċettazzjoni fuq skala kbira fl-2019, “li kien jinkludi rieżami bir-reqqa tal-modi teknikament kumplessi kif fil-fatt tiġi implimentata l-interċettazzjoni fuq skala kbira”**¹²⁴ u impenja ruħu li jinkludi *“eżami dettaljat tas-seletturi u l-kriterji tat-tiftix kollha msemmija hawn fuq mill-QEDB”*¹²⁵ fl-ispezzjonijiet ta’ interċettazzjoni fuq skala kbira mill-2020 ’il quddiem. Minħabba l-importanza ta’ dan l-aspett, l-EDPB huwa mħasseb li għadu ma sarx eżami dettaljat tas-seletturi u tal-kriterji tat-tiftix mill-IPC, u jistieden lill-Kummissjoni Ewropea timmonitorja mill-qrib l-iżviluppi f’dan ir-rigward, speċjalment billi l-format konkret ta’ tali sorveljanza għad irid jiġi ċċarat¹²⁶.

4.3.2. Użu ulterjuri tal-informazzjoni miġbura għall-finijiet tas-sigurtà nazzjonali u divulgazzjoni barra mill-pajjiż

186. Fir-rigward tal-użu ulterjuri tal-informazzjoni miġbura għall-finijiet tas-sigurtà nazzjonali, il-Kummissjoni Ewropea tirreferi fil-valutazzjoni tagħha għat-Taqsima 87(1) tad-DPA tal-2018, li fil-fatt tipprevedi li *“d-data personali hekk miġbura ma għandhiex tiġi pproċessata b’mod li jkun inkompatibbli mal-fini li għalih tingabar”*. Madankollu, l-EDPB jirrimarka li din id-dispożizzjoni tista’ tkun soġġetta għal eżenzjonijiet tas-sigurtà nazzjonali skont it-Taqsima 110 tad-DPA tal-2018. Barra minn hekk, l-EDPB jinnota li, kemm jekk għal interċettazzjoni u eżami mmirati, għal akkwist u żamma

¹¹⁹ Ara l-Annual Report of the Investigatory Powers Commissioner 2019, il-punt 10.23.

¹²⁰ Ara l-Annual Report of the Investigatory Powers Commissioner 2019, il-punt 10.23.

¹²¹ Ara l-Annual Report of the Investigatory Powers Commissioner 2019, il-punt 10.23.

¹²² Ara l-QEDB, *Big Brother Watch*, il-paragrafu 347.

¹²³ Ara l-Annual Report of the Investigatory Powers Commissioner 2019, il-punt 10.28.

¹²⁴ Ara l-Annual Report of the Investigatory Powers Commissioner 2019, il-punt 10.28.

¹²⁵ Ara l-Annual Report of the Investigatory Powers Commissioner 2019, il-punt 10.28.

¹²⁶ Ara l-Annual Report of the Investigatory Powers Commissioner 2019, il-punt 10.28: *“il-format eżatt ta’ din l-ispezzjoni għad irid jiġi miftiehem”*.

mimirati tad-*data* dwar il-komunikazzjonijiet, għal interferenza tat-tagħmir immirata jew għal intercettazzjoni fuq skala kbira u interferenza tat-tagħmir fuq skala kbira, il-legiżlazzjoni tipprevedi l-possibbiltà ta' "divulgazzjoni barra mill-pajjiż".

4.3.2.1. Użu ulterjuri, divulgazzjoni barra mill-pajjiż u l-qafas legali applikabbli fir-Renju Unit

187. Il-Kummissjoni Ewropea identifikat il-Parti 4 tad-DPA tal-2018 u, b'mod partikolari, it-Taqsima 109 tiegħu bħala d-dispożizzjonijiet rilevanti li jstabilixxu rekwiżiti speċifiċi għall-użu ulterjuri tal-informazzjoni miġbura u, notevolment, it-trasferiment internazzjonali ta' *data* personali minn servizzi tal-intelligence lil pajjiżi terzi jew organizzazzjonijiet internazzjonali. Madankollu, l-EDPB jinnota li t-Taqsima 110 tad-DPA tal-2018 tipprevedi eżenzjoni tas-sigurtà nazzjonali li tispjefika li ċerti dispożizzjonijiet tad-DPA tal-2018 ma japplikawx jekk tkun meħtieġa eżenzjoni minn dawn id-dispożizzjonijiet għall-fini tas-salvagwardja tas-sigurtà nazzjonali. Id-dispożizzjonijiet ikkonċernati li jistgħu ma japplikawx jinkludu l-Kapitolu 2 tal-Parti 4 tad-DPA tal-2018 b'rabta mal-prinċipji tal-protezzjoni tad-*data*, inkluża l-limitazzjoni tal-iskop, kif ukoll il-Kapitolu 3 tal-Parti 4 tad-DPA tal-2018 b'rabta mad-drittijiet tas-sugġett tad-*data*. It-Taqsima 109 tad-DPA tal-2018, moqrija flimkien mat-Taqsima 110 tad-DPA tal-2018 u l-kundizzjonijiet li taħthom tapplika, tista' twassal għal każijiet fejn isir trasferiment internazzjonali ta' *data* personali mis-servizzi tal-intelligence lil pajjiżi terzi mingħajr ma jiġu applikati dispożizzjonijiet relatati mal-prinċipji tal-protezzjoni tad-*data* u mad-drittijiet tas-sugġett tad-*data*.
188. Kif identifikat mill-Kummissjoni Ewropea, tali eżenzjoni trid tiġi vvalutata fuq bażi ta' każ b'każ, u tista' tiġi invokata biss sa fejn l-applikazzjoni ta' dispożizzjoni partikolari jkollha konsegwenzi negattivi għas-sigurtà nazzjonali. Fil-fatt, il-hruġ ta' ċertifikat nazzjonali għas-servizzi tal-intelligence tar-Renju Unit għandu l-għan li jiċċertifika li hija meħtieġa eżenzjoni fir-rigward tad-*data* personali speċifikata li tiġi pproċessata għall-fini tas-salvagwardja tas-sigurtà nazzjonali. Madankollu, l-EDPB jinnota li fil-gwida tiegħu għaċ-ċertifikat tas-sigurtà nazzjonali skont id-DPA tal-2018, l-Home Office tar-Renju Unit jiċċara li "[h]uwa importanti li jiġi nnotat mill-bidu li mhuwiex meħtieġ ċertifikat sabiex wieħed jibbaża fuq l-eżenzjoni tas-sigurtà nazzjonali; fil-fatt, fil-biċċa l-kbira tal-każijiet, il-kontrolluri jiddeterminaw huma stess jekk l-eżenzjoni tas-sigurtà nazzjonali hijiex applikabbli." ¹²⁷ Barra minn hekk, il-gwida tal-Home Office tar-Renju Unit tinnota li "ċ-ċertifikati tas-sigurtà nazzjonali jistgħu japplikaw għal *data* personali li tista' tiġi identifikata speċifikament jew ikopru kategorija usa' ta' *data* personali. Huma jistgħu jkunu kemm preventivi kif ukoll retrospettivi." ¹²⁸ Għalhekk, l-eżenzjoni tas-sigurtà nazzjonali tista' tapplika b'rabta ma' trasferiment internazzjonali ta' *data* personali mis-servizzi tal-intelligence lil pajjiżi terzi fin-nuqqas ta' ċertifikat tas-sigurtà nazzjonali.
189. Barra minn hekk, l-EDPB jinnota li, pereżempju, iċ-ċertifikat tas-sigurtà nazzjonali DPA/S27/Security Service¹²⁹ jipprevedi li, sal-24 ta' Lulju 2024, id-*data* personali pproċessata "għal, f'isem, fuq it-talba ta' jew bl-għajnuna jew l-assistenza tas-Servizz tas-Sigurtà jew" u "fejn tali pproċessar ikun meħtieġ biex jiġi ffaċilitat it-twettiq xieraq tal-funzjonijiet tas-Servizz tas-Sigurtà deskritti fit-Taqsima 1 tal-Att dwar is-Servizz tas-Sigurtà tal-1989" hija eżentata mid-dispożizzjonijiet korrispondenti fid-dritt tar-Renju Unit għall-Kapitolu V tal-GDPR b'rabta mat-trasferimenti ta' *data* personali lil pajjiżi terzi jew organizzazzjonijiet internazzjonali. Filwaqt li ċ-ċertifikati tas-sigurtà nazzjonali l-oħrajn disponibbli

¹²⁷ Ara Home Office, The Data Protection Act 2018, National Security Certificates guidance, Awwissu 2020, il-paragrafu 3, p. 3.

¹²⁸ Ara Home Office, The Data Protection Act 2018, National Security Certificates guidance, Awwissu 2020, il-paragrafu 5, p. 4.

¹²⁹ Ara d-DPA/S27/Security Service, it-Taqsima 27 tad-DPA tal-2018, Certificate of the Secretary of State, l-24 ta' Lulju 2019, <https://ico.org.uk/media/about-the-ico/documents/nscs/2615660/nsc-part-2-mi5-201908.pdf>.

għall-pubbliku ma jipprevedux eżenzjoni mid-dispożizzjonijiet tat-Taqsima 109 tad-DPA tal-2018, għandu jiġi mfakkar li parti mit-test jew it-test kollu ta' ċertifikat tas-sigurtà nazzjonali jistgħu jinżammu jekk il-pubblikazzjoni ta' dan it-test tmur kontra l-interessi tas-sigurtà nazzjonali, tmur kontra l-interess pubbliku, jew tista' tipperikola s-sikurezza ta' kwalunkwe persuna.

190. B'mod ġenerali, filwaqt li jivvaluta l-abbozz ta' deċiżjoni b'rabta ma' dawn id-dispożizzjonijiet, l-EDPB josserva li s-salvagwardji għal dawn id-divulgazzjonijiet jinkludu biss ir-rekwiżiti li r-riċevitur tad-*data* jirrispetta r-rekwiżiti li jikkonċernaw is-sigurtà tad-*data*, il-firxa tad-divulgazzjoni limitata għal dak li huwa meħtieġ, iż-żamma tad-*data* u r-restrizzjoni tal-aċċess għad-*data* għal għadd limitat ta' persuni. B'hekk, **l-EDPB jissottolinja li f'dak li għandu x'jaqsam mad-divulgazzjonijiet barra mill-pajjiż, l-applikazzjoni tal-eżenzjoni tas-sigurtà nazzjonali prevista skont id-dritt tar-Renju Unit tista' twassal għal sitwazzjonijiet fejn is-salvagwardji li jiżguraw li l-prinċipji tal-limitazzjoni tal-iskop, tan-neċessità u tal-proporzjonalità, kif ukoll id-drittijiet għall-individwi, is-sorveljanza u r-rimedju ma jiġux ipprovduti jew irrISPETTATI bis-sħiħ fil-pajjiż terz tad-destinazzjoni. Għalhekk, l-EDPB jirrakkomanda lill-Kummissjoni Ewropea biex teżamina aktar is-salvagwardji ġenerali pprovduti mid-dritt tar-Renju Unit fir-rigward tad-divulgazzjoni barra mill-pajjiż, b'mod partikolari fid-dawl tal-applikazzjoni tal-eżenzjonijiet tas-sigurtà nazzjonali.**

4.3.2.2. Divulgazzjoni u kondivizzjoni tal-intelligence barra mill-pajjiż fil-kuntest ta' kooperazzjoni internazzjonali

191. L-EDPB jinnota wkoll li l-Kummissjoni Ewropea ma kkunsidratx, bħala parti mill-valutazzjoni tal-adegwatezza tagħha, il-ftehimiet internazzjonali eżistenti konklużi bejn ir-Renju Unit u pajjiżi terzi jew organizzazzjonijiet internazzjonali li jistgħu jipprevedu dispożizzjonijiet speċifiċi għat-trasferiment internazzjonali ta' *data* personali mis-servizzi tal-intelligence lil pajjiżi terzi.
192. L-EDPB jenfasizza wkoll li l-valutazzjoni tal-Kummissjoni Ewropea tiddependi prinċipalment fuq il-valutazzjoni tal-Parti 4 tad-DPA tal-2018, u huwa mħasseb b'mod partikolari li l-IPA tal-2016 jiffoka fuq "talbiet" biex l-intelligence tiġi skambjata ma' sħab barranin, iżda ma jindirizzax forom oħrajn ta' kondivizzjoni tal-intelligence. L-EDPB jinnota f'dan ir-rigward li l-abbozz ta' deċiżjoni tal-Kummissjoni Ewropea la jirreferi għal, u lanqas jivvaluta l-artikolazzjoni bejn il-qafas leġislativ tar-Renju Unit u l-"UK-US Communication Intelligence Agreement" ("Ftehim CI bejn ir-Renju Unit u l-Istati Uniti"). F'dikjarazzjoni reċenti li timmarka l-75 Anniversarju ta' dan il-ftehim, l-Aġenzija tas-Sigurtà Nazzjonali tal-Istati Uniti (minn hawn 'il quddiem "ASN") semmiet li din is-sħubija tippermetti "*li l-informazzjoni tiġi kondiviza bejn iż-żewġ aġenziji kemm jista' jkun, b'restrizzjonijiet minimi*" u li "*dan id-dokument rivoluzzjonarju holoq il-politiki u l-proċeduri għall-professjonisti tal-intelligence tar-Renju Unit u tal-Istati Uniti għall-kondivizzjoni ta' informazzjoni dwar il-komunikazzjoni, it-traduzzjoni, l-analizi u d-dekodifikazzjoni.*"¹³⁰ Dan il-ftehim sar ukoll il-pedament għal sħubija oħra ta' intelligence mal-Awstralja, mal-Kanada u ma' New Zealand.
193. In-natura sigrieta ta' dan il-ftehim u d-dispożizzjonijiet speċifiċi tiegħu jqajmu sfida serja f'termini ta' ċarezza u prevedibbiltà tal-liġi b'rabta mal-użu ulterjuri u d-divulgazzjoni barra mill-pajjiż tal-informazzjoni miġbura mill-awtoritajiet tar-Renju Unit għall-finijiet tas-sigurtà nazzjonali. F'dan il-kuntest, l-EDPB ifakkar li f'dak li għandu x'jaqsam mal-livell ta' protezzjoni garantit fl-UE, il-QGUE enfasiszta li l-leġislatzjoni li tinvolvi indħil fid-dritt fundamentali għall-protezzjoni tad-*data* personali trid "*tipprevedi regoli ċari u preċiżi li jirregolaw il-portata u l-applikazzjoni ta' miżura u li jimponu minimu ta' rekwiżiti, b'tali mod li l-persuni li huma s-suġġett tad-*data* personali inkwistjoni jkollhom*

¹³⁰ Ara l-istqarrija għall-istampa tal-ASN, GCHQ and NSA Celebrate 75 Years of Partnership, il-5 ta' Frar 2021, <https://www.nsa.gov/News-Features/Feature-Stories/Article-View/Article/2494453/gchq-and-nsa-celebrate-75-years-of-partnership/>.

garanziji suffiċjenti li jippermettu li tiġi protetta effikaċjement id-data personali tagħhom kontra r-riskji ta' abbuż kif ukoll kontra kull aċċess u kull użu illegali ta' din id-data. Il-ħtieġa li wieħed ikollu tali garanziji tkun wisq iżjed importanti meta d-data personali tkun suġġetta għal ipproċessar awtomatiku u meta jeżisti riskju kbir ta' aċċess illegali għal din id-data"¹³¹. Għalhekk, l-EDPB iqis li l-Kummissjoni Ewropea għandha tikkunsidra l-impatt tal-Ftehim CI bejn ir-Renju Unit u l-Istati Uniti bħala parti mill-valutazzjoni tal-adeqwatezza tagħha.

194. Il-QEDB, fl-ewwel sentenza tas-sezzjoni tagħha tat-13 ta' Settembru 2018, fil-Kawża *Big Brother Watch*, iwalutat ir-reġim tal-kondiviżjoni tal-intelligence tar-Renju Unit u, b'mod partikolari, il-Ftehim CI bejn ir-Renju Unit u l-Istati Uniti. Fil-fatt, il-QEDB iddikjarat li "[i]l-qafas statutorju li jippermetti lis-servizzi tal-intelligence tar-Renju Unit jitolbu materjal interċettat mingħand l-aġenziji tal-intelligence barranin ma jinsabx fir-RIPA. Il-British-US Communication Intelligence Agreement tal-5 ta' Marzu 1946 jippermetti speċifikament l-iskambju ta' materjal bejn l-Istati Uniti u r-Renju Unit"¹³² u kkunsidra li hemm "bażi fil-ligji sabiex tintalab intelligence mingħand l-aġenziji tal-intelligence barranin, u li dik il-ligji hija aċċessibbli biżżejjed."¹³³ Filwaqt li l-QEDB ikkonkludiet li ma kien hemm l-ebda ksur tal-Artikolu 8¹³⁴ tal-KEDB b'rabta mar-reġim tal-kondiviżjoni tal-intelligence, l-EDPB jinnota li din is-sentenza issa giet riferuta lill-Awla Manja, li d-deċiżjoni tagħha għadha pendent. L-EDPB jinnota wkoll li f'opinjoni li taqbel parzjalment u li ma taqbilx parzjalment ma' din is-sentenza, l-Imħallef Koskelo, akkumpanjata mill-Imħallef Turković¹³⁵, ikkonkludiet li hemm ksur tal-Artikolu 8 tal-KEDB b'rabta mar-reġim tal-kondiviżjoni tal-intelligence, li jiddikjara li "[h]uwa faċli li jintlaħaq qbil mal-prinċipju li kwalunkwe arrangament li taħtu tinkiseb l-intelligence mill-komunikazzjonijiet interċettati permezz ta' servizzi ta' intelligence barranin, kemm jekk abbażi ta' talbiet biex titwettag tali interċettazzjoni kif ukoll jekk għat-twassil tar-riżultati tagħha, ma għandux jithalla jinvolvi ċirkomvenzjoni tas-salvagwardji li jridu jkun fis-seħħ għal kwalunkwe sorveljanza mill-awtoritajiet domestiċi (ara l-paragrafi 216, 423 u 447). Fil-fatt, kwalunkwe approċċ ieħor ma jkunx plawżibbli".
195. Kif enfasizzat minn diversi rapporti mill-midja u minn organizzazzjonijiet mhux governattivi¹³⁶¹³⁷, l-aktar verżjoni reċenti tal-Ftehim CI bejn ir-Renju Unit u l-Istati Uniti li saret pubblika tmur lura għall-1956 u, minn dakinhar, it-teknoloġija tal-komunikazzjoni u n-natura tal-intelligence tas-sinjali nbidlu b'mod sinifikanti. Pereżempju, ir-rapporti tal-midja żvelaw li d-data li tgħaddi minn kejbils taħt il-baħar li jibqgħu telgħin l-art fir-Renju Unit tiġi interċettata mill-GCHQ u ssir aċċessibbli għall-ASN¹³⁸.
196. Għall-EDPB, mistoqsija ewlenija b'rabta mal-kondiviżjoni tal-intelligence hija jekk it-Taqsima 109 tad-DPA tal-2018 u d-dispożizzjonijiet tal-IPA tal-2016 jibqgħux applikabbli meta s-servizzi tal-intelligence tar-Renju Unit jaġixxu f'konformità mal-Ftehim CI bejn ir-Renju Unit u l-Istati Uniti. Element ewleni

¹³¹ Ara *Schrems I*, il-paragrafu 91.

¹³² Ara l-QEDB, *Big Brother Watch*, il-paragrafu 425.

¹³³ Ara l-QEDB, *Big Brother Watch*, il-paragrafu 427.

¹³⁴ Ara l-QEDB, *Big Brother Watch*, il-paragrafu 448.

¹³⁵ Ara l-QEDB, *Big Brother Watch*, opinjoni li taqbel parzjalment u li ma taqbilx parzjalment tal-Imħallef Koskelo, akkumpanjata mill-Imħallef Turković.

¹³⁶ Ara BBC, *Diary reveals birth of secret UK-US spy pact that grew into Five Eyes*, il-5 ta' Marzu 2021, <https://www.bbc.com/news/uk-56284453>.

¹³⁷ Ara Privacy International, *Policy Briefing - UK Intelligence Sharing Arrangements*, April 2018, <https://privacyinternational.org/sites/default/files/2018-04/Privacy%20International%20Briefing%20-%20Intelligence%20Sharing%20%28UK%29%20FINAL.pdf>.

¹³⁸ Ara The Guardian, *GCHQ taps fibre-optic cables for secret access to world's communications*, il-21 ta' Ġunju 2013, <https://www.theguardian.com/uk/2013/jun/21/gchq-cables-secret-world-communications-nsa>.

ieħor li għandu jiġi vvalutat huwa jekk id-dispożizzjonijiet jew l-applikazzjoni effettiva ta' dan il-ftehim għandhomx impatt fuq il-livell ta' protezzjoni tad-*data* personali fi tranzitu miż-ŻEE lejn ir-Renju Unit, jew jippermettux aċċess dirett u akkwist ta' *data* personali minn servizzi tal-intelligence ta' pajjiżi terzi oħrajn.

197. Konsegwentement, minbarra r-riżervi espressi fir-rigward ta' "divulgazzjonijiet barra mill-pajjiż" abbażi tal-Parti 4 tad-DPA tal-2018 u l-eżenzjoni tas-sigurtà nazzjonali relatata tagħha, kif ukoll tat-talbiet fil-qafas tal-IPA tal-2016, **I-EDPB huwa mħasseb dwar forom oħrajn ta' kondivizzjoni tal-informazzjoni u divulgazzjonijiet, abbażi ta' strumenti oħrajn, b'mod partikolari d-diversi ftehimiet internazzjonali konklużi mir-Renju Unit ma' pajjiżi terzi oħrajn, speċjalment fejn dawn l-istrumenti jibqgħu inaċċessibbli għall-pubbliku, bħall-Ftehim CI bejn ir-Renju Unit u l-Istati Uniti. L-effett ta' tali ftehim jista' jwassal għal ċirkonvenzjoni tas-salvagwardji identifikati b'rabta mal-aċċess u l-użu ta' *data* personali għall-finijiet tas-sigurtà nazzjonali.**
198. Fil-fatt, l-EDPB jaqbel mal-fehma espressa mir-Rapporteur Speċjali għan-Nazzjonijiet Uniti, Joe Cannatacci, li "*[i]l-kondivizzjoni tal-intelligence ma għandhiex tirriżulta f'mezzi sigrieti biex tinkiseb, jew tiġi ffaċilitata għall-oħrajn il-kisba ta' intelligence ħielsa minn salvagwardji domestiċi, u lanqas lakuna għall-Gvernijiet barranin bi standards aktar baxxi għall-protezzjoni tal-privatezza (jew drittijiet tal-bniedem oħrajn) biex tinkiseb intelligence mingħand l-intelligence tar-Renju Unit li tista' twassal għal ksur tad-drittijiet tal-bniedem*"¹³⁹.
199. Barra minn hekk, l-EDPB iqis li l-konklużjoni ta' ftehimiet bilaterali jew multilaterali ma' pajjiżi terzi għall-fini ta' kooperazzjoni fl-intelligence, li jipprovdu bażi ġuridika għall-interċettazzjoni diretta u l-akkwist ta' *data* personali jew it-trasferiment ta' *data* personali lil dawn il-pajjiżi, tista' taffettwa wkoll b'mod sinifikanti l-kundizzjonijiet għall-użu ulterjuri tal-informazzjoni miġbura, billi tali ftehimiet x'aktarx jaffettwaw il-qafas legali tal-protezzjoni tad-*data* tar-Renju Unit, kif iivalutat.

4.3.3. Sorveljanza

200. L-EDPB jenfasizza l-importanza ta' supervizzjoni komprensiva minn awtoritajiet supervizzorji indipendenti għal livell adegwat ta' protezzjoni tad-*data*. Il-garanzija tal-indipendenza tal-awtoritajiet supervizzorji, skont it-tifsira tal-Artikolu 8(3) tal-Karta tal-UE, hija maħsuba biex tiżgura monitoraġġ effettiv u affidabbli tal-konformità mar-regoli dwar il-protezzjoni tal-individwi fir-rigward tal-ipproċessar ta' *data* personali.
201. Meta d-*data* personali tiġi aċċessata u uzata għal finijiet ta' sigurtà nazzjonali, il-funzjoni ta' sorveljanza titwettaq prinċipalment mill-IPC u mill-Kummissarji Ġudizzjarji (minn hawn 'il quddiem il-"Kummissarji Ġudizzjarji").
202. **L-EDPB ġeneralment jirrikonoxxi l-introduzzjoni ta' Kummissarji Ġudizzjarji fl-IPA tal-2016 bħala titjib sinifikanti.** F'konformità ma' talba msemmija hawn fuq, il-Kummissjoni Ewropea hija mistiedna tivvaluta l-indipendenza tal-Kummissarji Ġudizzjarji f'aktar dettall u, b'mod partikolari, sa liema punt l-indipendenza tal-IPC u tal-uffiċċju tal-IPC (minn hawn 'il quddiem "IPCO") hija legalment garantita, hekk kif ma jinstab xejn f'dan ir-rigward fl-IPA tal-2016. Dan huwa saħansitra aktar

¹³⁹ Ara End of Mission Statement of the Special Rapporteur on the Right to Privacy at the Conclusion Of his Mission to the United Kingdom of Great Britain and Northern Ireland, Londra, id-29 ta' Ġunju 2018, <https://www.ohchr.org/EN/NewsEvents/Pages/DisplayNews.aspx?NewsID=23296&LangID=E#:~:text=Intelligence%20sharing%20must%20not%20result,UK%20intelligence%20that%20could%20give>.

importanti hekk kif l-IPC jiddeċiedi fuq l-appelli mill-gvern, f'każ li applikazzjoni għal **miżura** ta' sorveljanza tkun għet miċhuda **minn** kummissarju ġudizzjarju.

203. L-IPC għandu funzjonijiet ta' sorveljanza *ex ante*, kif ukoll *ex post*. Fir-rigward tas-sorveljanza *ex ante*, l-EDPB jifhem li l-funzjoni tal-Kummissarji Ġudizzjarji hija li japprovaw, f'każijiet individwali, miżuri ta' sorveljanza differenti, inklużi interċettazzjoni mmirata u akkwist fuq skala kbira ta' *data* dwar il-komunikazzjoni. L-EDPB jinnota wkoll li l-approvazzjoni minn qabel tal-miżuri ta' sorveljanza ma tistax tiġi derivata mill-ġurisprudenza tal-QĠUE bħala rekwizit assolut għall-proporzjonalità tal-miżuri ta' sorveljanza.¹⁴⁰
204. Sabiex tiġi vvalutata l-effettività ta' dan il-livell ta' sorveljanza, madankollu, l-EDPB jara l-ħtieġa li jiġu ċċarati aktar ix-xenarji li għalihom hija possibbli interċettazzjoni legali mingħajr approvazzjoni minn qabel tal-Kummissarji Ġudizzjarji.
205. Fl-abbozz ta' deċiżjoni tagħha, il-Kummissjoni Ewropea ssemmi fin-noti 201 u 266 f'qiegħ il-paġna "każijiet limitati speċifiċi" ipprovduti mill-IPA tal-2016 fit-Taqsimiet 44 sa 52 tiegħu fir-rigward ta' interċettazzjonijiet immirati. L-EDPB jinnota li t-Taqsimiet 45-51 tal-IPA tal-2016 huma eżenzjonijiet li huma ddikjarati li ma jintużawx regolarment mis-servizzi tal-intelligence. Barra minn hekk, **l-EDPB jifhem li fil-każijiet fejn japplikaw l-eżenzjonijiet** (eż. il-fornituri postali u tat-telekomunikazzjoni), l-approvazzjoni minn qabel imwettqa mill-Kummissarji Ġudizzjarji għandha ssir f'każ li l-awtoritajiet tal-infurzar tal-liġi jew is-servizzi tal-intelligence **jitolbu** aċċess għal din id-*data*, **u jistieden lill-Kummissjoni Ewropea tikkonferma fid-deċiżjoni tagħha li dan huwa korrett.**
206. L-EDPB jirrikonoxxi li t-Taqsima 44(2) tal-IPA tal-2016 tippermetti l-interċettazzjoni tal-komunikazzjonijiet jekk waħda mill-partijiet (il-konsenjatur jew ir-riċevitur) tkun tat il-kunsens tagħha u jkun hemm awtorizzazzjoni skont ir-RIPA 2000 jew ir-Regulation of Investigatory Powers (Scotland) Act 2000 (2000 asp 11), jiġifieri s-sitwazzjoni legali preċedenti qabel l-istabbiliment tal-Kummissarji Ġudizzjarji. L-EDPB **jistieden** lill-Kummissjoni Ewropea tiċċara jekk dan ifissirx li f'każijiet fejn jeżisti kunsens unilaterali, il-proċedura ta' approvazzjoni minn qabel ma tapplika xejn.
207. Fir-rigward tas-sorveljanza *ex post*, huwa importanti wkoll li jiġi vverifikat li tiġi żgurata sorveljanza indipendenti effiċjenti mingħajr lakuni, b'mod partikolari fejn din ma tkunx prevista *ex ante*.
208. L-EDPB jinnota li għat-Taqsimiet 48-52 tal-IPA tal-2016, isir rieżami *ex post* mill-Kummissarji Ġudizzjarji, **u jistieden lill-Kummissjoni Ewropea tiċċara taħt liema rekwiziti u fuq l-inizjattiva ta' min għandu jsir tali rieżami ex post.**
209. Skont it-taqsima 229(4) tal-IPA tal-2016, l-IPC ma għandux iżomm l-eżerċizzju ta' ċerti funzjonijiet taħt rieżami. F'dan ir-rigward, l-EDPB jistieden lill-Kummissjoni Ewropea tiċċara d-dispożizzjonijiet tat-Taqsima 229(4)(d) u (e) tal-IPA tal-2016 rigward l-impatt prattiku tagħha fuq il-kompetenza ta' rieżami tal-IPC. **L-EDPB huwa tal-fehma li l-ICO huwa l-awtorità ta' sorveljanza kompetenti fejn japplikaw l-eżenzjonijiet tat-Taqsima 229(4) tal-IPA tal-2016, u l-EDPB jistieden lill-Kummissjoni Ewropea tikkonferma fid-deċiżjoni tagħha li dan huwa korrett.**
210. **Jidher li, meta jwettaq** sorveljanza *ex post*, ir-rwol tal-IPC huwa **limitat** biex jagħmel rakkomandazzjonijiet f'każijiet ta' nuqqas ta' konformità, u biex javża lis-sugġett tad-*data*, jekk l-iżball

¹⁴⁰ Madankollu, huwa jinnota wkoll li l-QĠUE, meta invalidat it-Tarka tal-Privatezza fi *Schrems II*, ħadet nota tal-fatt li, skont id-dritt tal-Istati Uniti, l-hekk imsejja Qorti tal-FISA "ma tawtorizzax miżuri ta' sorveljanza individwali; pjuttost, din tawtorizza programmi ta' sorveljanza (bħal PRISM, UPSTREAM) fuq il-bażi ta' ċertifikkazzjonijiet annwali." (il-paragrafu 179).

ikun serju u jkun fl-interess pubbliku li l-persuna tiġi infurmata. **L-EDPB jistieden lill-Kummissjoni Ewropea tiċċara kif l-IPCO jista' jiżgura b'mod effettiv il-konformità mal-liġi.**

211. **Fl-aħħar nett, l-EDPB jifhem li l-individwi affettwati ma jistgħux jindirizzaw direttament l-IPCO, iżda jridu jressqu lment lill-ICO, li, madankollu, għandu kompetenzi limitati fil-qasam tas-sigurtà nazzjonali. Għalhekk, l-EDPB jistieden lill-Kummissjoni Ewropea tiċċara aktar kif huwa żgurat legalment li l-IPCO jindirizza l-ilmenti f'dawn il-każijiet.**

4.3.4. Rimedju

212. Fid-dawl tas-sentenzi *Schrems I* u *Schrems II* mill-QĠUE, huwa ċar li protezzjoni ġudizzjarja effettiva skont it-tifsira tal-Artikolu 47 tal-Karta tal-UE hija ta' importanza fundamentali għas-suppożizzjoni tal-adeqwatezza tad-dritt ta' pajjiż terz. Id-deċiżjonijiet urew ukoll li għandha tingħata attenzjoni partikolari, f'dan ir-rigward, lill-protezzjoni ġudizzjarja effettiva fil-qasam tal-aċċess għas-sigurtà nazzjonali għad-*data* personali.
213. **L-EDPB jirrikonoxxi li r-Renju Unit stabbilixxa l-IPT. L-IPT mhuwiex biss kompetenti biex jisma' kawżi dwar l-użu ta' setgħat investigattivi mill-awtoritajiet tal-infurzar tal-liġi, iżda wkoll mis-servizzi tal-intelligence. L-EDPB huwa tal-fehma li l-IPT jiffunzjona bħala qorti xierqa skont it-tifsira tal-Artikolu 47 tal-Karta tal-UE. Fir-rigward tas-setgħat tiegħu, il-Kummissjoni Ewropea hija mistiedna tikkonferma li l-IPT għandu daww is-setgħat kollha msemmija fil-premessa 262 tal-abbozz ta' deċiżjoni, irrispettivament mill-bażi ġuridika li taħtha jitressaq l-ilment.**
214. Is-sorveljanza diskreta mill-aġenziji tal-intelligence ħafna drabi tfisser li l-oġġett tas-sorveljanza, jiġifieri s-suġġett tad-*data*, huwa, u mhux se jkun konxju, tas-sorveljanza. F'dan il-kuntest, meta kellu janalizza d-dritt tal-Istati Uniti, l-EDPB ħafna drabi esprima t-tħassib tiegħu dwar ir-rekwiżit ta' "*locus standi*", kif interpretat fid-dritt tal-Istati Uniti, f'każijiet ta' sorveljanza. F'dan l-isfond, l-EDPB jinnota li l-ilment mal-IPT jeħtieġ biss test ta' "twemmin", li permezz tiegħu l-ilmentatur għandu juri li huwa potenzjalment jinsab f'riskju li jkun soġġett għal mizura.
215. Meta janalizza l-IPT, l-EDPB jagħti wkoll attenzjoni partikolari lill-fatt li l-funzjonament tal-IPT instab ripetutament f'konformità mal-KEDB, kif interpretat mill-QEDB.